



دارالافتاء اہلسنت سے جاری شدہ منتخب

# قربانی کے فتاویٰ



پرنکش،  
محل فتاویٰ اہلسنت

## فہرست

صفحہ	مضمون
4	<b>قربانی کا وجوب</b>
4	ایک ڈیرڑھ تو لہ سونا ملکیت میں ہو، تو قربانی کا حکم؟
6	قربانی واجب ہوا اور رقم نہ ہو، تو کیا حکم ہے؟
7	قرض دی ہوئی رقم پر قربانی کا حکم؟
9	بیٹے باپ کے کام میں معاون ہیں تو کیا ان پر بھی قربانی واجب ہوگی؟
10	پچھلے سال کی قربانی نہیں کی، تو کیا اس سال ہو سکتی ہے؟
13	کسی صاحب نصاب نے پانچ سالوں سے قربانی نہ کی ہو تو وہ کیا کرے؟
14	کرانے پر دیا ہوا مکان ذریعہ آمدی ہو، تو کیا اس کی وجہ سے قربانی لازم ہوگی؟
16	سونا چاندی اور رقم نصاب سے کم ہو لیکن مجموعی قیمت نصاب کے برابر ہو تو زکوٰۃ و قربانی کا حکم
18	صاحب نصاب نابالغ بچے پر قربانی کا حکم
20	کیا صاحب نصاب والد پر نابالغ بچے کی طرف سے بھی قربانی لازم ہے؟
22	والد کا اپنی صاحب نصاب بالغ اولاد کی طرف سے قربانی کرنے کا حکم
23	وراثت میں ملنے والی زمین کی وجہ سے قربانی لازم ہوگی یا نہیں؟
27	پرانز بانڈز کے انعام سے قربانی وغیرہ نیک کام کرنا کیسا؟
30	بقدر نصاب مہر، جو ابھی تک ادا نہیں کیا، کیا اس کی وجہ سے قربانی لازم ہوگی؟
32	کیا قربانی کے دنوں میں عقیقہ کرنے سے قربانی لازم ہو جاتی ہے؟
34	<b>قربانی میں شرکت کا بیان</b>
34	چار افراد کا برابر رقم ملا کر ایک جانور قربان کرنا کیسا؟
35	گائے، بیل یا اونٹ میں سات حصے ہونا ضروری ہے یا کم بھی ہو سکتے ہیں؟
37	کیا گھر کے متعدد افراد کی قربانیوں کے لیے ہر بکری کا معین ہونا ضروری ہے؟
38	قربانی کے جانور میں عقیقہ کرنا کیسا اور عقیقے کے گوشت کا حکم؟

## قربانی کے جانوروں کا بیان

کن جانوروں کی قربانی ہو سکتی ہے؟

بھینس کی قربانی

حاملہ جانور کی قربانی کا حکم

جو بکر ادکھنے میں ایک سال کا لگے اور عمر ایک سال نہ ہو، اس کی قربانی کا حکم

بیل کی عمر پوری ہو اور دانت نہ لکھے ہوں، تو قربانی کا حکم

قربانی میں 45 ہزار کا ایک موٹاتازہ بکر افضل ہے یا 45 ہزار کے 3 بکرے کرنا افضل ہے؟

غنى نے قربانی کے لیے جانور خریدا اور وہ مر گیا، تواب کم قیمت والے کی قربانی کر سکتا ہے؟

قربانی کا جانور خرید کر بھر بچنا کیسا؟

کیا قربانی کی نیت سے پالا ہوا بکر اشجع سکتے ہیں؟

جانور کی حفاظت کی اجرت میں اسی جانور سے حصہ دینا کیسا؟

ہرن کی قربانی کرنا کیسا؟

## قربانی کے جانوروں میں عیوب

بکرے کے پیدائشی سینگ نہ ہوں، تو قربانی کا حکم

گائے کا ایک تھن خشک ہو جائے، تو قربانی کا حکم

خصی جانور کی قربانی کا حکم

جس جانور کا پیدائشی ایک خصیہ نہ ہو، اس کی قربانی کا حکم

عضو کاٹ کر خصی کیے گئے جانور کی قربانی کا حکم

جانور کا ایک خصیہ نہ ہو، تو قربانی کا حکم؟

جانور کا سینگ ٹوٹ کر زخم بھر جائے، تو قربانی کا حکم؟

سینگ جڑ سے نکال دیے گئے، تو قربانی کا حکم؟

جانور کے سینگ جڑ کے اوپر سے کاٹ دیے گئے، تو قربانی کا حکم؟

جانور کا کان چڑا ہوا ہو، لیکن کان سے جدانہ ہو، تو قربانی کا حکم

80	جانور کے کان میں سوراخ ہوں، تو قربانی کا حکم
82	جانور کا ایک دانت ٹوٹ جائے تو قربانی کا حکم
83	جانور کی ذمہ کٹنے میں بال شامل ہوں گے یا نہیں؟
85	<b>ذبح</b>
85	جانور ذبح کرتے ہوئے تغیر کے بعد کلام کیا اور پھر تغیر نہ پڑھی تو کیا حکم ہے؟
87	جانور ذبح کرتے ہوئے سر الگ ہو جائے، تو کیا حکم ہے؟
88	رات کے وقت قربانی کرنا کیسا؟
90	قربانی کے جانور کا ذبح کے وقت بہنے والے خون کا حکم
92	<b>قربانی کے گوشت اور کھال کا بیان</b>
92	قربانی کا گوشت کب تک استعمال کر سکتے ہیں؟
94	میت کی طرف سے کی گئی قربانی کے گوشت کا حکم
96	غیر مسلم کو قربانی کا گوشت دینے کا حکم
97	قربانی کے جانور کی کھال اجرت میں دینا کیسا؟
98	قربانی کی کھالیں مدرسے میں دینا اور اس کی رقم مدرسہ کی تعمیر اور پھر پر خرچ کرنا کیسا؟
99	تختواہ لینے والے امام کو قربانی کی کھالیں دینا کیسا؟
101	صاحب نصاب امام مسجد سے تختواہ بھی لیتا ہو، تو اسے قربانی کی کھال دینا کیسا؟
103	قربانی کی کھال مسجد کی تعمیر میں دینا کیسا اور کیا قربانی کی کھال کا فقیر کو مالک بنانا ضروری ہے؟
106	<b>متفرقات</b>
106	ذوالحجہ کے 10 دنوں میں بال ناخن وغیرہ کاٹنے کا حکم
109	جلدی نمازِ عید پڑھ لینے والوں کا دوسروں کی قربانی کرنا کیسا؟
111	بیرونِ ملک والے کی قربانی پاکستان کی جائے، تو کہاں کے وقت کا اعتبار ہو گا؟
114	اجتماعی قربانی والوں کا مسجد میں گوشت بنانا کیسا؟
117	<b>قرعہ اندازی اور قربانی</b>
118	گولی سے مارا ہوا جانور حلال ہے یا حرام؟

## قربانی کے وجوب کا بیان

ایک ڈیڑھ تولہ سونا ملکیت میں ہو، تو قربانی کا حکم؟

فتاویٰ 1

کیا فرماتے ہیں علمائے دین و مفتیانِ شرع متین اس مسئلے کے بارے میں کہ قربانی کا نصاب کیا ہے؟ میری ملکیت میں صرف ایک سے ڈیڑھ تولہ سونا ہے، اس کے علاوہ چاندی یا رقم وغیرہ کچھ بھی میری ملکیت میں نہیں ہے، یہاں تک کہ روزمرہ کے اخراجات کے لیے بھی پیسے نہیں ہیں، تو کیا ایسی صورتِ حال میں مجھ پر قربانی لازم ہوگی؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْهَدِيلِ الْوَهَابِ اللَّهُمَّ هِدَايَةُ الْحَقِّ وَالصَّوَابِ

جس شخص کی ملکیت میں ساڑھے سات تولہ سونا یا ساڑھے باون تولہ چاندی ہو یا سونا چاندی نصاب سے کم ہوں، لیکن جس قدر ہیں، ان دونوں کو ملأ کر یا سونے یا چاندی کو کسی دوسرے مال کے ساتھ ملأ کر، ان دونوں کی مجموعی قیمت عید الاضحی کے ایام میں ساڑھے باون تولہ چاندی کی قیمت کے برابر ہو، یوں ہی حاجت اصلیہ (یعنی وہ چیزیں جن کی انسان کو حاجت رہتی ہے، جیسے رہائش گاہ، خانہ داری کے وہ سامان جن کی حاجت ہو، سواری اور پہننے کے کپڑے وغیرہ ضروریات زندگی) سے زائد اگر کوئی ایسی چیز ملکیت میں ہو، جس کی قیمت تنہیا یا سونے یا چاندی کے ساتھ ملأ کر ساڑھے باون تولہ چاندی کی قیمت کے برابر ہو، تو وہ نصاب کمالک ہے اور اس پر قربانی واجب ہے، لہذا پوچھی گئی صورت میں آپ پر قربانی لازم نہیں ہوگی، کیونکہ آپ کے پاس صرف سونا ہی ہے، ساتھ چاندی، رقم، پرانہ بانڈڑیا کوئی اور ایسا مال نہیں ہے، جس کے ساتھ مل کر مجموعی قیمت ساڑھے باون تولے چاندی کے برابر ہو۔

قربانی واجب ہونے کے نصاب کے متعلق بداع الصنائع میں ہے: ”فلا بد من اعتبار الغنى وهو أن يكون في ملکه مائتا درهم أو عشر دون ديناراً أو شىء عتبلاع قيمته ذلك سوى مسكنه وما يتأثر به وكسوته وخادمه وفسنه وسلامه ومالا يستغنى عنه وهو نصاب صدقة الفطر“ ترجمہ: (قربانی میں) مالداری کا اعتبار ہونا ضروری ہے اور وہ یہ ہے کہ اس کی ملکیت میں دو سو درهم (سائز ہے باون تولہ چاندی) یا بیس دینار (سائز ہے سات تولہ سونا) ہوں یا رہائش، خانہ داری کے سامان، کپڑے، خادم، گھوڑا، ہتھیار اور وہ اشیاء جن کے بغیر گزارہ نہ ہو، ان کے علاوہ کوئی ایسی چیز ہو، جو اس (دو سو درهم یا بیس دینار) کی قیمت کو پہنچتی ہو اور یہ ہی صدقہ فطر کا نصاب ہے۔ (بداع الصنائع، کتاب القضیۃ، جلد ۴، صفحہ ۱۹۶، مطبوعہ کوئٹہ) سونے کو چاندی کے ساتھ ملانے سے متعلق تبیین الحقائق میں ہے: ”ويضم الذهب إلى الفضة بالقيمة فيكمل به النصاب لأن الكل جنس واحد“ ترجمہ: سونے کو چاندی کے ساتھ قیمت کے اعتبار سے مل کر نصاب مکمل کیا جائے گا، کیونکہ یہ آپس میں ہم جنس ہیں۔ (تبیین الحقائق، کتاب الزکاة، باب زکاة المال، جلد ۲، صفحہ ۸۰، مطبوعہ کوئٹہ)

سیدی اعلیٰ حضرت امام المسنٰت مولانا الشاہ امام احمد رضا خان علیہ رحمۃ الرحلین فتاویٰ رضویہ میں فرماتے ہیں: ”قربانی واجب ہونے کے لیے صرف اتنا ضرور ہے کہ وہ ایام قربانی میں اپنی تمام اصلی حاجتوں کے علاوہ ۵۶ روپیہ (اعلیٰ حضرت علیہ الرحمۃ کے دور میں رائج چاندی کا نصاب) کے مال کا مالک ہو، چاہے وہ مال نقد ہو یا نیل بھیں یا کاشت، کاشتکار کے ہل بیل اس کی حاجت اصلیہ میں داخل ہیں، ان کا شمار نہ ہو۔“

(فتاویٰ رضویہ، جلد ۲۰، صفحہ ۳۷۰، رضا فاؤنڈیشن، لاہور)

صدر الشریعہ مفتی امجد علی اعظمی رحمۃ اللہ علیہ بہار شریعت میں فرماتے ہیں: ”جو شخص

دو سو درہم یا بیس دینار کا مالک ہو یا حاجت کے سوا کسی ایسی چیز کا مالک ہو، جس کی قیمت دو سو درہم ہو، وہ غنی ہے، اوس پر قربانی واجب ہے۔ حاجت سے مراد رہنے کا مکان اور خانہ داری کے سامان، جن کی حاجت ہو اور سواری کا جانور اور خادم اور پہنچنے کے کپڑے، ان کے سوا جو چیزیں ہوں، وہ حاجت سے زائد ہیں۔” (بہار شریعت، جلد ۳، صفحہ 333، مکتبۃ المدینہ، کراچی)

**نوت:** مذکورہ بالامثلے میں فتویٰ تو یہی ہے، لیکن بہت سے لوگ اپنی حاجتِ اصلیہ سے زائد مال کو شمار کرنے میں غلطی کر جاتے ہیں، کیونکہ عام طور پر کچھ نہ کچھ حاجت اصلیہ سے زائد چیزیں موجود ہوتی ہی ہیں، جن کو سونے یا چاندی کے ساتھ ملا کر دیکھا جائے، تو قربانی کا نصاب بن جاتا ہے، لیکن لوگ توجہ نہیں کرتے۔ جیسے اضافی کپڑے، جو تے یا گھر میں ڈیکوریشن کا سامان یا تفریح کے لیے خریدا گیا تھا وی وغیرہ، لہذا ان چیزوں کا ضرور خیال رکھا جائے اور کسی عالم دین سے مل کر معلومات کر لی جائے۔

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَاٰلِهٖ وَسَلَّمَ

كتبه

مفتي محمد قاسم عطاري

27 ذي قعده الحرام 1440ھ / 31 جولائی 2019ء

## قربانی واجب ہو اور رقم نہ ہو، تو کیا حکم ہے؟

فتوى 2

کیا فرماتے ہیں علمائے دین و مفتیان شرع متین اس مسئلے کے بارے میں کہ میری زوجہ کے پاس تین تو لے سونا اور چاندی کا سیٹ ہے، لیکن اس کے پاس نقدر رقم موجود نہیں، جس سے وہ جانور خریدے یا حصہ ڈال سکے، کیا وہ قرض لے کر قربانی کر سکتی ہے؟ اس طرح اس کا واجب ادا ہو جائے گا؟

بِسْمِ اللّٰهِ الرَّحْمٰنِ الرَّحِيْمِ  
الْجَوَابُ بِعَوْنَ الْهَلِكِ الْوَهَابِ أَللّٰهُمَّ هَدِّا يَةَ الْحَقِّ وَالصَّوَابِ

پوچھی گئی صورت میں قربانی تو واجب ہے، لہذا بہر صورت قربانی کرے اور اگر قرض لے کر بھی قربانی کرے گی، تو واجب ادا ہو جائے گا۔

فتاویٰ رضویہ و امجدیہ میں ہے: وَاللَّفْظُ لِلَاوَلِ ”جس پر قربانی ہے اور اس وقت نقد اس کے پاس نہیں، وہ چاہے قرض لے کر کرے، یا اپنا کچھ مال بیچے۔“

(فتاویٰ رضویہ، جلد 20، صفحہ 370، رضا فاؤنڈیشن، لاہور)

وقار الفتاویٰ میں ہے: ”جو صاحب نصاب ہے، اس پر قربانی واجب ہے، قربانی کرنے کے لئے اپنا سونا چاندی فروخت کرے یا قرض لے کر کرے، دونوں صورتوں میں سے کسی ایک پر عمل کرے۔“ (وقار الفتاویٰ، جلد 2، صفحہ 470، مطبوعہ بزم وقار الدین، کراچی)

وَاللّٰهُ أَعْلَمُ عَزٰوجَلٌ وَرَسُولُهُ أَعْلَمُ صَلَّى اللّٰهُ تَعَالٰى عَلَيْهِ وَآلِهِ وَسَلَّمَ

كتبه

مفتي محمد قاسم عطاري

05 ذوالحجۃ الحرام 1437ھ / 05 ستمبر 2016ء

## قرض دی ہوئی رقم پر قربانی کا حکم؟

فتاویٰ 3

کیا فرماتے ہیں علمائے دین و مفتیان شرع متین اس مسئلے کے بارے میں کہ زید کے پاس ایک لاکھ روپے تھے، رمضان المبارک میں اس نے وہ کسی کو بطور قرض دیے اور طے یہ پایا کہ قرض خواہ محروم الحرام میں واپس کرے گا، اب قربانی کے ایام قریب ہیں اور اس کے پاس کوئی اور مال نہیں اور اپنی رقم ان دونوں میں نہیں مل سکتی، کیا زید پر قربانی

کرنا لازم ہے یا نہیں؟

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنِ الْهَدِيلِكَ الْوَهَابِ اللَّهُمَّ هَدَايَةُ الْحَقِّ وَالصَّوَابِ

پوچھی گئی صورت میں زید کے لیے لازم ہے کہ قرض خواہ سے اتنی رقم کا مطالبه کرے، جس سے قربانی ہو سکے، جب کہ اس کو ظن غالب ہو کہ وہ دے دے گا اور اگر کوئی صورت نہ بنے کہ نہ توزید کو ایام قربانی میں وہ رقم مل سکتی ہے اور نہ ہی اس کے پاس کوئی اور مال ہے، جس سے جانور خرید سکے، تو اس پر قربانی واجب نہیں۔ اس صورت میں اس پر قرض لے کر قربانی کرنا لازم نہیں اور نہ ہی قرض ملنے کے بعد قربانی کے جانور کی قیمت صدقہ کرنا لازم ہے۔

فتاویٰ بزازیہ میں ہے: ”لَهُ دِينٌ حَالٌ عَلَى مَقْرَبٍ وَلَيْسَ عِنْدَهُ مَا يُشْتَرِيهَا بِهِ لَا يَلْزَمُهُ الْأَسْتِرْفَاضُ وَلَا قِيمَةُ الْأَضْحِيَةِ إِذَا وَصَلَ الدِّينُ إِلَيْهِ وَلَكِنْ يَلْزَمُهُ أَنْ يُسَالَ مِنْهُ ثَنَانِ الْأَضْحِيَةِ إِذَا غَلَبَ عَلَى ظنِّهِ أَنَّهُ يُعْطِيهِ“ ترجمہ: صاحب نصاب کا کسی ایسے شخص پر قرض فوری ہے، جس کا وہ اقرار کرتا ہے اور اس کے پاس کوئی ایسی شے نہیں کہ جس سے وہ قربانی کے لیے جانور خرید سکے، تو اس پر قربانی کے لیے قرض لینا لازم نہیں اور نہ ہی قرض واپس ملنے پر قربانی کے جانور کی قیمت صدقہ کرنا لازم ہے، لیکن اس کے لیے قربانی کی قیمت جتنی رقم کا سوال کرنا لازم ہے، جبکہ اس کو ظن غالب ہو کہ وہ دے دے گا۔

(فتاویٰ بزازیہ، جلد 2، صفحہ 406، مطبوعہ کراچی)

فتاویٰ عالمگیری میں ہے: ”وَلَوْ كَانَ عَلَيْهِ دِينٌ بِحِيثِ لَوْ صَرَفَ فِيهِ نَقْصٌ نَصَابَهُ لَا تُجْبَ وَكَذَ الْوَكَانَ لَهُ مَالٌ غَايَبٌ لَا يَصْلَ إِلَيْهِ فِي أَيَامِهِ“ ترجمہ: اگر کسی شخص پر اتنا دین ہو

کہ وہ اپنامال اس دین کی ادائیگی میں صرف کرے، تو نصاب باقی نہ رہے، تو اس پر قربانی نہیں ہے۔ اسی طرح جس شخص کمال اس کے پاس موجود نہیں اور قربانی کے ایام میں وہ مال اسے ملے گا بھی نہیں (بلکہ ایام قربانی کے بعد ملے گا، تو اس پر بھی قربانی واجب نہیں)۔

(فتاویٰ عالمگیری، کتاب الأضحیٰ، جلد ۵، صفحہ 292، مطبوعہ کونک)

صدر الشریعہ بدراطريقہ مفتی امجد علی اعظمی رحمۃ اللہ علیہ تحریر فرماتے ہیں: ”اوہ شخص پر دین ہے اور اوہ کے اموال سے دین کی مقدار مجرما کی جائے تو نصاب نہیں باقی رہتی، اوہ پر قربانی واجب نہیں اور اگر اس کمال یہاں موجود نہیں ہے اور ایام قربانی گزرنے کے بعد وہ مال اوسے وصول ہو گا تو قربانی واجب نہیں۔“

(بہار شریعت، جلد ۳، حصہ ۱۵، صفحہ 333، مکتبۃ المدینہ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

کتبہ

مفتی محمد باشمش خان عطاری

۱۴ ذوالحجۃ الحرام ۱۴۳۶ھ / 29 ستمبر 2015ء

## بیٹے باپ کے کام میں معاون ہیں تو کیا ان پر بھی قربانی واجب ہوگی؟

فتاویٰ 4

کیا فرماتے ہیں علمائے کرام اس مسئلے کے بارے میں کہ ایک شخص کے پاس دس ایکڑ زمین ہے اور اس کے دو بیٹے ہیں جو والد کے ماتحت رہتے ہیں اور والد کے ساتھ کھیتی باڑی میں ہاتھ بٹاتے ہیں، زمین سے آنے والی ساری آمدنی والد کے پاس ہوتی ہے، بیٹوں کو ضرورت کے مطابق خرچہ دیا جاتا ہے، باپ نے نہ توان کو جائیداد کا مالک بنایا ہے اور نہ ہی ان کے اپنے پاس نصاب کی مقدار کوئی دوسرا مال یا زمین ہے، تو کیا ان پر قربانی واجب

سائل: مولانا نعیم فیض عطاری (جوہر ناؤن لاہور)

ہوگی؟

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنِ الْمَلِكِ الْوَهَابِ اللَّهُمَّ هِدَايَةُ الْحَقِّ وَالصَّوَابِ

اگر واقعی ان کے اپنے پاس نصاب کی مقدار ذاتی مال نہیں ہے، تو ان پر قربانی واجب نہیں کہ قربانی کے وجوب کے لیے صاحب نصاب ہونا شرط ہے۔

رہا وہ مال جو انہوں نے کھیتی باڑی سے کمایا وہ تو چاہے جتنا ہوا سے یہ بیٹھے صاحب نصاب نہ ہو نگے کہ وہ ان کا ہے ہی نہیں، وہ ان کے والد کا ہے کیونکہ جب بیٹھے زراعت وغیرہ کسی پیشہ میں والد کے ساتھ بطور معاون کام کرتے ہوں، تو ان سب کی محنت سے جو مال حاصل ہو وہ سب والد کی ملک ہوتا ہے، بیٹھے اس کے مالک نہیں ہوتے۔

وَاللّٰهُ أَعْلَمُ عَزٰزٌ جَلٌ وَرَسُولُهُ أَعْلَمُ صَلَّى اللّٰهُ تَعَالٰى عَلَيْهِ وَآلِهِ وَسَلَّمَ

كتبہ

مفتی محمد ہاشم خان عطاری

22 محرم الحرام 1438ھ / 24 اکتوبر 2016ء

پچھلے سال کی قربانی نہیں کی، تو کیا اس سال ہو سکتی ہے؟

فتاویٰ 5

کیا فرماتے ہیں علمائے دین و مفتیان شرع متین اس مسئلے کے بارے میں کہ میرے والد صاحب کی سابقہ چار سال کی قربانیاں باقی ہیں۔ وہ صاحب نصاب تھے، مگر ان سالوں میں قربانی نہیں کی۔ اب وہ چاہتے ہیں کہ اس سال گائے وغیرہ لے کر سابقہ چار سال کا حصہ بھی شامل کر لیا جائے اور اس سال کی بھی قربانی ادا کر دیں، تو کیا ایسا کرنے سے وہ بری الذمہ ہو جائیں گے یا کچھ اور طریقہ ہے؟ رہنمائی فرمائیں۔

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنَ الْهَلِكِ الْوَهَابِ أَللَّهُمَّ هَدِئِيَةَ الْحَقِّ وَالصَّوَابِ

پوچھی گئی صورت میں ان پر سابقہ چار سالوں کی قربانی نہ کرنے کی وجہ سے چار بکریوں کی قیمت صدقہ کرنا لازم ہے۔ ایسا نہیں ہو سکتا کہ ان کے بد لے میں اس سال بڑے جانور میں حصے کی صورت میں یا بکرا، بکری قربان کر دیں، اس طرح کرنے سے سابقہ قربانیاں ادا نہیں ہو سکتیں، کیونکہ صاحبِ نصاب پر قربانی کے ایام اگر گزر جائیں اور جانور بھی قربانی کے لیے نہ خریدا ہو، تو پھر بکری کی قیمت صدقہ کرنا لازم آتی ہے اور اگر اس سال گز شستہ سالوں کی نیت سے بڑے جانور میں حصہ ڈالیں گے، تو موجودہ سال کی قربانی ہو جائے گی اور باقی گز شستہ سالوں کی طرف سے ادا نہیں ہوں گی، محض نفل ہوں گی اور ایسی صورت میں سارے کا سارا گوشت (یعنی موجودہ سال والی اور دوسری قربانیوں کا گوشت) بھی صدقہ کرنا ہو گا۔

بدائع الصنائع میں ہے: ”انها لا تقضى بالاراقة لأن الاراقة لا تعقل قربة وإنما جعلت قربة بالشرع في وقت مخصوص فاقتصر كونها قربة على الوقت المخصوص فلا تقضى بعد خروج الوقت“ ترجمہ: قربانی کی قضائیون بہانے (یعنی جانور ذبح کرنے) سے نہیں ہو سکتی، کیونکہ خون بہانا عقلًا قربت نہیں ہے، اسے شرع کی وجہ سے ایک وقت مخصوص میں قربت قرار دیا گیا ہے، تو اس کا قربت ہونا وقت مخصوص تک ہی محدود ہو گا، وقت کے ختم ہونے کے بعد اس طرح قضائیون ہو سکتی۔ (بدائع الصنائع، جلد 4، صفحہ 202، مطبوعہ کوئٹہ)

اسی میں ایام نحر کے بعد قیمت لازم ہونے کے بارے میں ہے: ”وَإِنْ كَانَ لَمْ يُوجَبْ عَلَى نَفْسِهِ وَلَا اشْتَرَى وَهُوَ مُوسِرٌ حَقًّا مَضْتَ أَيَامَ النَّحْرِ تَصْدِيقًا بِقِيمَةِ شَاةٍ تَجُوزُ فِي

الأضحية، ترجمہ: اگر قربانی اپنے اوپر خود واجب نہیں کی تھی اور نہ ہی قربانی کے لیے جانور خریدا تھا اور وہ صاحب نصاب بھی تھا (اور اس نے قربانی نہیں کی) یہاں تک کہ ایام نحر گزر گئے، تو اب ایک ایسی بکری کی قیمت صدقہ کرے گا جس کی قربانی جائز ہوتی ہو۔

(بدائع الصنائع، جلد 4، صفحہ 203، مطبوعہ کونیج)

گزشته سالوں کی نیت سے حصہ ڈالنے کے متعلق رد المحتار میں ہے: ”لو كان أحدهم مريداً للأضحية عن عامة وأصحابه عن الماضى تجوز الأضحية عنه ونية أصحابه باطلة وصاروا متطوعين ، وعليهم التصدق بلحاجها وعلى الواحد“ ترجمہ: (بڑے جانور میں) شرکاء میں سے کسی ایک نے موجودہ سال کی قربانی کی نیت کی اور باقیوں نے گزشته سالوں کی، تو موجودہ سال والے کی نیت درست ہو جائے گی اور اس کے ساتھیوں کی نیت باطل ہو گی اور ان کی قربانیاں نفل ہوں گی اور ان پر اور اس اکیلے پر (جس نے موجودہ سال کی نیت کی تھی، ان سب پر) گوشت صدقہ کرنا لازم ہو گا۔

(رد المحتار علی الدر المحتار، کتاب الأضحیۃ، جلد 9، صفحہ 540، مطبوعہ کونیج)

صدر الشریعہ مفتی محمد امجد علی اعظمی رحمۃ اللہ علیہ بہار شریعت میں فرماتے ہیں: ”غنى نے قربانی کے لیے جانور خرید لیا ہے تو وہی جانور صدقہ کر دے اور ذبح کر ڈالا تو وہی حکم ہے جو نہ کور ہو اور خریدانہ ہو تو بکری کی قیمت صدقہ کرے۔“

(بہار شریعت، جلد 3، حصہ 15، صفحہ 338، مطبوعہ مکتبۃ المدینہ، کراچی)

مزید اسی میں ہے: ”قربانی کے دن گزر گئے اور اس نے قربانی نہیں کی اور جانور یا اس کی قیمت کو صدقہ بھی نہیں کیا یہاں تک کہ دوسری بقر عید آگئی اب یہ چاہتا ہے کہ سال گزشته کی قربانی کی قضا اس سال کر لے، یہ نہیں ہو سکتا، بلکہ اب بھی وہی حکم ہے کہ

جانور یا اس کی قیمت صدقہ کرے۔ (بہار شریعت، جلد ۳، حصہ ۱۵، صفحہ ۳۳۹، مطبوعہ مکتبۃ المدینہ، کراچی)

گزشته سالوں کی قربانی کی نیت سے حصہ ڈالا تو اس کے متعلق بہار شریعت میں ہی ہے: ”شر کا میں سے ایک کی نیت اس سال کی قربانی ہے اور باقیوں کی نیت سال گزشته کی قربانی ہے، تو جس کی اس سال کی نیت ہے اوس کی قربانی صحیح ہے اور باقیوں کی نیت باطل، کیونکہ سال گزشته کی قربانی اس سال نہیں ہو سکتی۔ ان لوگوں کی یہ قربانی تطوع یعنی نفل ہوئی اور ان لوگوں پر لازم ہے کہ گوشت کو صدقہ کر دیں، بلکہ ان کا ساتھی جس کی قربانی صحیح ہوئی ہے، وہ بھی گوشت صدقہ کر دے۔“

(بہار شریعت، جلد ۳، حصہ ۱۵، صفحہ ۳۴۳، مکتبۃ المدینہ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتب

الجواب صحيح

المتخصص في الفقه الإسلامي

مفتي محمد قاسم عطاري

ابو حذيفه محمد شفیق عطاری

13 ذیقعدۃ الحرام 1439ھ / 27 جولائی 2018ء

## کسی صاحب نصاب نے پانچ سالوں سے قربانی نہ کی ہو تو وہ کیا کرے؟

فتوى 6

کیا فرماتے ہیں علمائے کرام اس مسئلے کے بارے میں کہ

(۱) اگر کسی شخص نے گزشته پانچ سال کی قربانیاں نہ کی ہوں، جبکہ وہ اس پر واجب تھیں، تو اب ہر قربانی کے بدالے میں ایک بکرے کی ہی قیمت صدقہ کرے یا گائے کے حصوں کے حساب سے ۵ حصوں کی رقم صدقہ کرنا بھی جائز ہے؟ قربانی واجب تھی، لیکن جانور یا حصہ وغیرہ نہیں خرید اتحا۔

(2) جس طرح زکوٰۃ کی رقم شرعی حیلہ کرنے سے مدرسہ کی تعمیر میں لگائی جا سکتی ہے کیا اسی طرح پچھلی قربانیوں کی جو رقم ادا کرنا لازم ہے، وہ حیلہ کے ذریعہ مدرسہ کی تعمیر میں لگائے جاسکتے ہیں؟

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنِ الْمُهَابِ أَللّٰهُمَّ هَدَايَةُ الْحَقِّ وَالصَّوَابِ

(1) اگر کسی نے بلا عذر پانچ سال تک قربانی نہیں کی، تو وہ اس واجب کو چھوڑنے کی وجہ سے گنہگار ہوا، اب اس سے توبہ بھی کرے اور اس پر ہر سال کی قربانی کے بدالے میں ایک بکری کی ہی قیمت صدقہ کرنا واجب ہے، گائے کے حصوں کی قیمت صدقہ نہیں کر سکتے کہ کتب فقہ میں اس صورت کا یہی حکم بیان کیا گیا ہے۔

(2) جی ہاں گذشتہ سالوں کی قربانی کی رقم حیلہ شرعیہ کے ذریعہ مدرسہ کی تعمیر وغیرہ پر لگائے جاسکتے ہیں، کیونکہ یہ صدقہ واجب ہے اور صدقات واجبہ مثل از کوٰۃ اور صدقہ فطر وغیرہ کا یہی حکم ہے۔

وَاللّٰهُ أَعْلَمُ عَزٰوجَلٌ وَرَسُولُهُ أَعْلَمُ صَلَّى اللّٰهُ تَعَالٰى عَلَيْهِ وَآلِهِ وَسَلَّمَ

كتب \_\_\_\_\_

مفتی محمد باشم خان عطاری

06 جمادی الثانی 1438ھ / 06 مارچ 2017ء

کرائے پر دیا ہو امکان ذریعہ آمدنی ہو، تو کیا اس کی وجہ سے قربانی لازم ہوگی؟

کیا فرماتے ہیں علمائے دین و مفتیان شرع متین اس مسئلے کے بارے میں کہ ایک اسلامی بہن جاپ کرتی ہے، لیکن اس سے ملنے والی تنخواہ سے گزر بسر نہیں ہو رہا، اس کے

پاس اپنے رہائشی مکان کے علاوہ ایک اور زائد مکان بھی ہے جسے اس نے خرچہ پورا کرنے کے لیے کرائے پر دے دیا ہے، اخراجات زیادہ ہونے کی وجہ سے اس مکان کی آمدنی بچنے کی بھی امید نہیں ہے، تو کیا اس مکان کی وجہ سے قربانی کرنا لازم ہو گایا نہیں؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْمَلِكِ الْوَهَابِ أَللَّهُمَّ هَدِئِيَةَ الْحَقِّ وَالصَّوَابِ

اگر قربانی کرنے والے کے پاس آمدنی کا کوئی اور سبب موجود نہ ہو، تو صرف اس کرائے والے مکان کی وجہ سے قربانی لازم نہیں ہو گی، ہاں اگر آئندہ کبھی اس سے ملنے والی آمدنی نجح جائے اور وہ نصاب کے برابر ہوئی یا حاجت اصلیہ سے زائد کسی چیز سے مل کر نصاب کے برابر پہنچ گئی تو قربانی لازم ہو جائے گی۔

کرائے پر دیئے جانے والے مکان کے بارے میں رد المحتار میں ہے ”سئلہ محمد عمن له ارض یزرعها او حانوت یستغلها او دار غلتها ثلث آلاف ولا تکفى لنفقتہ ونفقة عياله سنة يحل له اخذ الزکاة وان كانت قيمتها تبلغ الوفا وعليه الفتوى“ ترجمہ: امام محمد علیہ الرحمۃ سے سوال کیا گیا کہ جس کے پاس زمین ہے اور وہ اس میں کھیتی باڑی کرتا ہے یا کرائے پر دی ہوئی دکان یا گھر ہے اور ان کی آمدن تین ہزار روپے ہے اور یہ آمدن اسے اور اس کے اہل و عیال کے لیے کافی نہیں ہے، تو اس شخص کے متعلق کیا حکم ہے؟ (تو آپ علیہ الرحمۃ نے ارشاد فرمایا) اسے زکوٰۃ لینا حلال ہے، اگرچہ اس جائزہ اور کی قیمت نصاب کے برابر پہنچتی ہو اور اسی قول پر فتویٰ ہے۔

(رد المحتار، کتاب الزکوٰۃ، ج ۳، ص 347، مطبوعہ کوئٹہ)

اعلیٰ حضرت امام احمد رضا خان رحمۃ اللہ علیہ سے اس شخص کے متعلق سوال ہوا جس

کے پاس کرائے پر دی ہوئی جائیداد ہے اور اس کی تمام آمدن خرچ ہو جاتی ہے، تو اس پر زکوٰۃ، فطرہ و قربانی واجب ہے یا نہیں؟ تو آپ علیہ الرحمۃ نے ارشاد فرمایا: ”شوہر پر صدقہ واضحیہ بھی نہیں، اگرچہ زیور مذکور بھی اسی کی ملک ہو کہ تمام کا قرض محیط ہے، مگر ان علماء کے نزدیک کہ ایجاد صدقہ واضحیہ میں قیمت جائداد کا اعتبار کرتے ہیں، اور راجح و مفتی بہ اول ہے۔ واللہ تعالیٰ اعلم۔“ (فتاویٰ رضویہ، ج 20، ص 367، رضا فاؤنڈیشن، لاہور)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

کتبہ

مفتي محمد قاسم عطاری

۱۶ اگست ۲۰۱۸ء / ۱۴۳۹ھ ذوالحجۃ

## سونا چاندی اور رقم نصاب سے کم ہوں، لیکن مجموعی قیمت نصاب کے برابر ہو تو زکوٰۃ و قربانی کا حکم

فتاویٰ 8

کیا فرماتے ہیں علمائے دین و مفتیان شرع متین اس مسئلے کے بارے میں کہ ایک شخص کے پاس تین چار تو لے سونا، دس بارہ تو لے چاندی اور تقریباً پچھیس ہزار روپے رکھے ہیں اور ان پر سال بھی پورا ہو چکا ہے، ان تینوں چیزوں میں سے کوئی بھی نصاب کو نہیں پہنچتی، تو اس صورت میں اس پر زکوٰۃ اور قربانی واجب ہو گی یا نہیں؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعِنْدِ الْمَلِكِ الْوَهَابِ الْلَّهُمَّ هِدَايَةُ الْحَقِّ وَالصَّوَابِ

صورت مسئلہ میں شخص مذکور صاحب نصاب ہے اور اس نصاب پر سال بھی پورا ہو چکا ہے، تو اب سونے، چاندی اور رقم کا چالیسوں حصہ زکوٰۃ میں دینا اس پر فرض ہے

اور ایام قربانی میں اس مال کی موجودگی کی صورت میں اس پر قربانی بھی واجب ہے۔

در مختار میں ہے: ”نصاب الذهب عشرة مثقالاً والفضة مائتا درهم أو عرض تجارة قيمته نصاب من ذهب أو ورق مقوماً بأحد هما ربع عشرة۔“ یعنی سونے کا نصاب بیس مثقال اور چاندی کا دوسو درهم ہے یا تجارت کا سامان جس کی قیمت سونے یا چاندی کے نصاب میں سے کسی ایک کی قیمت کے برابر ہو اس پر چالیسوال حصہ زکوٰۃ واجب ہے۔

(در مختار مع روا المختار، جلد ۳، ص ۲۲۴، مطبوعہ ملتان)

اسی میں ہے: ”و شرط كمال النصاب في طرف الحول في الإبتداء للانعقاد وفي الإنتهاء للوجوب فلا يضر نقصانه بينهما فلو هلك كله بطل الحول“ یعنی سال کی دونوں طرفوں (اول و آخر) میں نصاب پورا ہونا شرط ہے، ابتداء میں انعقاد کے لیے اور انتہا میں وجوب کے لیے، ان دونوں کے درمیان نصاب میں کمی اس کو ضرر نہیں دیتی۔ اگر سارا مال ہلاک ہو گیا، تو پھر سال باطل ہو جائے گا۔ (در مختار مع روا المختار، جلد ۳، ص ۲۳۳، مطبوعہ ملتان)

مفتقی وقار الدین رَحْمَةُ اللَّهِ عَلَيْهِ ارشاد فرماتے ہیں: ”تیری صورت یہ ہے کہ سونا مقدار نصاب سے کم ہے، لیکن اس کے ساتھ وہ چاندی یاروپے وغیرہ کا بھی مالک ہے، تو اس وقت وزن کا اعتبار نہ ہو گا، بلکہ قیمت کا اعتبار ہو گا، لہذا سونے کی قیمت لگائی جائے گی اور چاندی کی قیمت اور نقدر و پوں سب کو سونے کی قیمت کے ساتھ ملا کر دیکھا جائے گا کہ اگر یہ مجموعہ ساڑھے باون تو لے چاندی کی قیمت کے برابر یا اس سے زائد ہے، تو اس پر زکوٰۃ فرض ہے اور اگر ساڑھے باون تو لے چاندی کی قیمت سے کم ہے، تو اس پر زکوٰۃ فرض نہیں ہو گی۔“

(وقار الفتاویٰ، جلد ۲، ص ۳۸۷، مطبوعہ کراچی)

سیدی اعلیٰ حضرت مجدد دین و ملت امام احمد رضا خان علیہ رحمۃ الرحمٰن قربانی کے

نصاب کے بارے میں فرماتے ہیں: ”قربانی واجب ہونے کے لیے صرف اتنا ضرور ہے کہ وہ ایام قربانی میں اپنی تمام اصلی حاجتوں کے علاوہ 56 روپے کے مال (سائز ہے باون تو لے چاندی کی مالیت کی مقدار) کا مالک ہو، چاہے وہ مال نقد ہو یا بیل یا بھینس یا کاشت۔“

(فتاویٰ رضویہ، جلد 20، ص 370، رضا فاؤنڈیشن، لاہور)

ایک اور مقام پر مزید فرماتے ہیں: ”صاحب نصاب جو اپنے حوانج اصلیہ سے فارغ چھپن روپے کے مال (سائز ہے باون تو لے چاندی کی مالیت) کا مالک ہو اس پر قربانی واجب ہے۔“

وَاللَّهُ أَعْلَمُ عَزُوجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتب

الجواب صحيح

المتخصص في الفقه الإسلامي

مفتي محمد قاسم عطاري

محمد نوید چشتی

07 ذوالحجۃ الحرام 1436ھ / 22 ستمبر 2015ء

## صاحب نصاب نابالغ بچے پر قربانی کا حکم

فتوى 9

کیا فرماتے ہیں علمائے دین و مفتیان شرع متین اس مسئلے کے بارے میں کہ میرا بیٹا جو چھ سال کا ہے، ہم نے عرصہ چار ماہ قبل اس کے لیے تقریباً نو تو لے سونے کا سیٹ یہ سوچ کر بنوایا تھا، کہ جب اس کی شادی کریں گے، اس وقت ضرورت ہوئی، تو بچ کر رقم استعمال کر لیں گے اور ضرورت پیش نہ آئی تو یہی زیور آنے والی بہو کو ڈال دیں گے اور ان دونوں میں بھی مالک نصاب ہوں اور مجھ پر قربانی واجب ہو گی، آیا اپنی قربانی کے ساتھ مجھے اپنے بیٹے کی طرف سے بھی قربانی کرنی ہو گی (جبکہ وہ تقریباً نو تو لے زیور کا مالک ہے)، براہ کرم رہنمائی کی جائے؟

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنَ الْمَلِكِ الْوَهَابِ أَللَّهُمَّ هَدِئِيَةَ الْحَقِّ وَالصَّوَابِ

پوچھی گئی صورت میں نہ آپ کے بیٹے پر قربانی واجب ہے اور نہ ہی اُس کی طرف سے آپ پر، کیونکہ آپ کا (چھ سالہ) بیٹا نا بالغ ہے اور قربانی نا بالغ پر واجب نہیں اور نہ ہی اُس کی طرف سے اُس کے والد پر واجب ہے۔ ہاں! اگر اُس کی طرف سے اپنے مال سے کریں، تواضیل ہے اور ثواب کے مستحق ہوں گے۔

تغیر الابصار اور در محترار میں ہے: ”(فتجب علی حرم مسلم مقیم موسی عن نفسه لاعن طفله) علی الظاهر“ ترجمہ: (پس آزاد، مسلمان، مقیم، خوشحال پر اپنی طرف سے (قربانی) واجب ہے، نہ کہ اپنے چھوٹے بچے کی طرف سے) ظاہر الروایہ کے مطابق۔“ اس کے تحت علامہ ابن عابدین شامی و مشقی حنفی رحمۃ اللہ علیہ (متوفی ۱۲۵۲ھ) رد المحتار میں فرماتے ہیں: ”(قوله لاعن طفله) ای من مال الاب، (قوله علی الظاهر) قال فی الخانیة: ”فی ظاہر الروایة انه یستحب ولا یجب۔ و الفتوى علی ظاہر الروایة“ ترجمہ: (اپنے چھوٹے بچے کی طرف سے) باپ کو اپنے مال سے قربانی کرنا واجب نہیں، (ظاہر الروایہ کے مطابق) خانیہ میں ہے: ”ظاہر الروایہ کے مطابق بچے کی طرف سے قربانی کرنا مستحب ہے، واجب نہیں،۔ اور فتوا ظاہر الروایہ پر ہے۔

(رد المحتار علی الدر مختار مع تغیر الابصار، کتاب الاضحی، جلد ۹، صفحہ ۵۲۴، مطبوعہ پشاور)

علامہ علاء الدین ابو بکر بن مسعود الكاسانی الحنفی علیہ رحمۃ اللہ الغنی (متوفی ۵۸۷ھ) بدائع الصنائع میں فرماتے ہیں: ”ذکر القاضی فی شرحہ مختصر الطحاوی: ”انها لا تجب فی ظاہر الروایة ، ولكن الافضل ان یفعل ذلك“ ترجمہ: امام قاضی نے اپنی شرح مختصر

الطحاوی میں ذکر کیا کہ ظاہر الروایہ کے مطابق (باپ پر اپنے چھوٹے بچے کی طرف سے قربانی) واجب نہیں، لیکن افضل یہ ہے کہ وہ قربانی کرے۔

(بدائع الصنائع، کتاب التصحیح، فصل فی شرائط الوجوب فی الاضحیہ، جلد 4، صفحہ 197، مطبوعہ کونسہ)

سیدی اعلیٰ حضرت امام احمد رضا خان علیہ رحمۃ الرحمٰن (متوفی 1340ھ) فتاویٰ رضویہ شریف میں فرماتے ہیں: ”نابالغ اگرچہ کسی قدر مالدار ہو، نہ اس پر قربانی ہے، نہ اس کی طرف سے اس کے باپ وغیرہ پر۔“ (فتاویٰ رضویہ، جلد 20، صفحہ 369، رضا فاؤنڈیشن، لاہور)

وَاللّٰهُ أَعْلَمُ عَزٰزٌ جَلٌ وَرَسُولُهُ أَعْلَمُ صَلَّى اللّٰهُ تَعَالٰى عَلَيْهِ وَآلِهِ وَسَلَّمَ

كتبه

مفتي محمد قاسم عطاري

02 ذوالحجۃ الحرام 1435ھ / 28 ستمبر 2014ء

## کیا صاحبِ نصاب والد پر نابالغ بچے کی طرف سے بھی قربانی لازم ہے؟

فتاویٰ 10

کیا فرماتے ہیں علماء دین و مفتیان شرع متین اس مسئلے کے بارے میں کہ والد، صاحبِ نصاب ہو تو کیا اس پر اپنے مال سے اپنی نابالغ اولاد کی طرف سے بھی قربانی کرنا واجب ہے یا نہیں؟

بِسْمِ اللّٰهِ الرَّحْمٰنِ الرَّحِيمِ

الْجَوَابُ بِعَوْنِ الْبَلِكِ الْوَهَابِ اللَّٰهُمَّ هَدَايَةُ الْحَقِّ وَالصَّوَابِ

والد پر اپنی نابالغ اولاد کی طرف سے قربانی کرنا مستحب ہے کہ اگر کرے گا، تو تواب پائے گا، لیکن کرنا واجب نہیں کہ اگر نہ کرے تو گنہگار ہو۔ جیسا کہ فقیہہ النفس امام قاضی خان علیہ رحمۃ الرحمٰن فرماتے ہیں: ”وَفِي الْوَلَدِ الصَّغِيرِ عَنْ أَبِي حَنِيفَةَ رَحْمَةُ اللّٰهِ تَعَالٰى

روایتان فی ظاهر الروایة یستحب ولا یجب بخلاف صدقة الفطر و روی الحسن عن أبي حنیفة رحمہ اللہ تعالیٰ انه یجب أن یضحی عن ولدہ الصغیر و ولد ولدہ الذی لا أب له والفتوى علی ظاهر الروایة ”ترجمہ: تابا لغ بچے پر قربانی واجب ہونے کے بارے میں امام ابو حنیفہ رَحْمَةُ اللَّهِ عَلَيْهِ سے دو روایتیں ہیں: ظاهر الروایہ میں ہے کہ والد پر بچے کی قربانی مستحب ہے، واجب نہیں بخلاف صدقہ فطر اور امام حسن نے امام ابو حنیفہ رَحْمَةُ اللَّهِ عَلَيْهِ سے روایت کی کہ والد پر اپنے چھوٹے بچے اور ایسے پوتے جس کا والد نہ ہو، کی طرف سے قربانی واجب ہے اور فتویٰ ظاهر الروایہ (واجب نہیں) پر ہے۔

(فتاویٰ خانیہ، کتاب الاخضیہ، ج ۰۳، ص ۳۴۵، مطبوعہ کوئٹہ)

علامہ علاؤ الدین حکیمی علیہ رحمۃ اللہ القوی فرماتے ہیں: ”فتحب عن نفسہ لاعن طفلہ علی الظاهر، بخلاف الفطرة ”ترجمہ: والد پر اپنی قربانی واجب ہے نہ اپنے بچے کی، بخلاف صدقہ فطر کے کہ وہ اپنے بچے کا بھی واجب ہے۔

(در مختار مع ر� المختار، کتاب الاخضیہ، ج ۰۹، ص ۵۲۴، مطبوعہ کوئٹہ)

اعلیٰ حضرت امام احمد رضا خان علیہ رحمۃ الرحمن فرماتے ہیں: ”اولاد صغیر کی طرف سے قربانی اپنے مال سے کرنا واجب نہیں، ہاں مستحب ہے اور قربانی جس پر واجب ہے اس پر ایک ہی واجب ہے زیادہ نفل ہے۔“ (فتاویٰ رضویہ، ج ۲۰، ص ۴۵۴، مطبوعہ رضا فاؤنڈیشن، لاہور)

وَاللَّهُ أَعْلَمُ عَزَّجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبـ

الجواب صحيح

مفتی محمد قاسم عطاری

المتخصص في الفقه الإسلامي

عبدالرب شاكر عطاري مدنی

صفر الملغى 1437ھ / 16 نومبر 2015ء

## والد کا اپنی صاحبِ نصاب بالغ اولاد کی طرف سے قربانی کرنے کا حکم

فتاویٰ 11

کیا فرماتے ہیں علمائے دین و مفتیان شرع متین اس مسئلے کے بارے میں کہ ایک شخص جس کی بالغ اولاد صاحبِ نصاب بھی ہے، تو اس صورت میں والد اپنی بالغ اولاد کی طرف سے قربانی کر سکتا ہے یا نہیں؟

سائل: راشد حسین (فیصل آباد)

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنِ الْهَلِكِ الْوَهَابِ أَللّٰهُمَّ هَدَايَةُ الْحَقِّ وَالصَّوَابِ

پوچھی گئی صورت میں جبکہ اولاد بالغ اور صاحبِ نصاب ہے، تو والد کو اپنی بالغ اولاد کی طرف سے قربانی کرنے کے لیے ان کی اجازت ضروری ہے، البتہ اگر والد کی بالغ اولاد اسی کی پروردش میں تھی اور والد نے ان کی اجازت کے بغیر قربانی کر دی، تو دلالۃ اجازت ہونے کی وجہ سے والد کا بالغ اولاد کی طرف سے قربانی کرنا استحساناً جائز ہے۔ چنانچہ در مختار میں بیوی بچوں کی جانب سے قربانی کرنے کے بارے میں ہے: ”لاعن زوجته و ولده الكبير العاقل ولوادى عنهما بلا اذن اجزاً استحساناً للاذن عادةً اى لوفي عياله والا فلا یعنی: بیوی اور عاقل بالغ بیٹے کی طرف سے اس پر واجب نہیں اور اگر ان دونوں کی طرف سے اجازت کے بغیر ادا کر دے تو استحساناً جائز ہے عادةً اجازت کی وجہ سے یعنی جب عاقل بالغ بیٹا اس کی عیال میں شامل ہو اور اگر عیال میں نہ ہو، تو اجازت کے بغیر جائز نہیں۔

(در مختار مع رد المحتار، ج 3، ص 370، مطبوعہ کوئٹہ)

امام الحسن امام احمد رضا خان علیہ رحمۃ الرحمٰن دوسرے کی جانب سے قربانی کرنے کے بارے میں ارشاد فرماتے ہیں ”قربانی و صدقہ فطر عبادت ہے اور عبادت میں نیت شرط ہے

، تو بلا اجازت ناممکن ہے۔ ہاں اجازت کے لیے صراحةً ہونا ضروری نہیں دلالت کافی ہے۔ مثلاً ازید اس کے عیال میں ہے اس کا کھانا پہنچنا سب اس کے پاس سے ہوتا ہے۔ یا یہ اس کا وکیل مطلق ہے۔ اس کے کاروبار یہ کیا کرتا ہے۔ ان صورتوں میں ادا ہو جائے گی۔ ”

(فتاویٰ رضویہ، ج 20، ص 453، رضا فاؤنڈیشن، لاہور)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبہ

مفتش محمد قاسم عطاری

۱۱ محرم الحرام ۱۴۳۷ھ / ۱۳ اکتوبر ۲۰۱۶ء

## وراثت میں ملنے والی زمین کی وجہ سے قربانی لازم ہوگی یا نہیں؟

فتاویٰ 12

کیا فرماتے ہیں علمائے دین و مفتیانِ شرعِ متین اس مسئلے کے بارے میں کہ ہمارے ہاں جب کسی کا والد فوت ہو جائے اور وراثت میں ایسی زمین چھوڑے جو اس نے اپنی اولاد کے نام نہ کی ہو، تو ورثا اس زمین کو مل کر استعمال کرتے اور اسی کی فصل کھاتے ہیں، جبکہ ان کی گزر بسا اس زمین پر منحصر نہیں ہوتی بلکہ ان کا ذریعہ آمد نی اس کے علاوہ ہوتا ہے، لیکن وہ قربانی نہیں کرتے اور کہتے ہیں کہ والد صاحب نے زمین ہمارے نام نہیں کی تھی، اس لیے ہم صاحبِ نصاب نہیں ہیں اور ہم پر قربانی لازم نہیں ہے۔ سوال یہ ہے کہ اگر ان کی گزر اوقات اس زمین پر منحصر نہ ہوا اور ان کے پاس اس زمین کے علاوہ ساڑھے سات تو لے سونا یا ساڑھے باون تو لے چاندی یا اس کی مالیت کے برابر حاجتِ اصلیہ سے زائد مال بھی نہ ہو، لیکن ان کا اس زمین میں بننے والا حصہ ان کی حاجتِ اصلیہ سے زائد اور ساڑھے باون تو لے چاندی کی قیمت کے برابر ہو، تو اس زمین کی وجہ سے ان پر قربانی لازم ہوگی یا نہیں؟

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنَ الْمَلِكِ الْوَهَابِ أَللَّهُمَّ هَدِّيَةُ الْحَقِّ وَالصَّوَابِ

پوچھی گئی صورت میں ان ورثا پر قربانی واجب ہو گی۔

اس مسئلے کی تفصیل یہ ہے کہ تقسیم سے پہلے مال وراثت، مال شرکت ہوتا ہے اور مال شرکت میں جس شریک کا اس کی حاجتِ اصلیہ (یعنی جن چیزوں کے بغیر زندگی گزارنا دشوار ہوتا ہے، جیسے رہنے کا مکان، پہنچنے کے کپڑے، کھانے کے لیے غلہ، ضرورت کی سواری، گھر یا استعمال کا ضروری سامان، علمی مشاغل والے کے لیے دینی کتابیں جو اس کی ضرورت سے زیادہ نہ ہوں، پیشہ و را فراد کے لئے کام کا ج کے اوزار وغیرہ) سے زائد حصہ تنہایا اس کے دیگر حاجتِ اصلیہ سے زائد مال و سامان کے ساتھ مل کر قربانی کے نصاب (یعنی سائز ہے باون تولہ چاندی کی مالیت کے برابر ہو، اس پر قربانی واجب ہوتی ہے اور بیٹوں کا یہ سمجھنا کہ چونکہ والد نے زمین ہمارے نام نہیں کی تھی، اس لیے ہم پر قربانی لازم نہیں ہے، یہ خیال درست نہیں، کیونکہ وراثت شریعت کی طرف سے مقرر کردہ جبری ولازمی حق ہے جس میں مورث (یعنی اصل مالک) کے فوت ہوتے ہی وارث کی ملکیت ثابت ہو جاتی ہے، اس کے لیے ترکے کا قانونی طور پر وارث کے نام ہونا ضروری نہیں ہوتا۔

قربانی واجب ہونے کے نصاب کے متعلق بدائع الصنائع میں ہے : ”فلا بد من اعتبار الغنى وهو أن يكون في ملكه مائتا درهم أو عشرون ديناراً أو شئٍ تبلغ قيمته ذلك سوى مسكنه وما يتأثر به وكسوته وخدمته وفرسهه وسلامه وما لا يستغني عنه وهو نصاب صدقة الفطر“ ترجمہ : (قربانی کے وجوب کے لیے) مال داری کا اعتبار ضروری ہے اور وہ یہ ہے کہ اس کی ملکیت میں دوسو در ہم (سائز ہے باون تولہ چاندی) یا بیس دینار

(سائز ہے سات تولہ سونا) ہوں یا اس کی رہائش کے مکان، خانہ داری کے سامان، کپڑے، خادم، گھوڑا، ہتھیار اور وہ چیزیں جن کے بغیر گزارنا ہو، کے علاوہ کوئی ایسی چیز ہو، جو اس (دو سو درہم یا بیس دینار) کی قیمت کو پہنچتی ہو اور یہی صدقہ فطر کا نصاب ہے۔

(بدائع الصنائع، کتاب التحییہ، ج ۴، ص ۱۹۶، مطبوعہ کوئٹہ)

مال وراثت کے مالِ شرکت ہونے کے متعلق رد المحتار میں ہے: ”يَقْعُ كَثِيرًا مِنَ الْفَلَاحِينَ وَنَحْوَهُمْ أَنَّ أَحَدَهُمْ يَمُوتُ فَتَقُومُ أَوْلَادُهُ عَلَى تِرْكَتِهِ بِلَا قِسْمَةٍ وَيَعْمَلُونَ فِيهَا مِنْ حَرَثٍ وَزَرْاعَةٍ وَبَيْعٍ وَشَرَاءٍ وَاسْتِدَانَةٍ وَنَحْوَ ذَلِكَ . . . . هِيَ شَرْكَةٌ مَلْكٌ كَمَا حَرَرَتْهُ فِي تَنْقِيَحِ الْحَامِدِيَّةِ، ثُمَّ رَأَيْتَ التَصْرِيحَ بِهِ بِعِينِهِ فِي فَتاوِيِ الْحَانُوقِ، مَلْخَصًا“ ترجمہ: کسانوں وغیرہ میں کثرت سے ایسا ہوتا ہے کہ ان میں سے کوئی ایک فوت ہوتا ہے تو اس کی اولاد اس کا ترکہ تقسیم کیے بغیر اسے استعمال کرتی ہے اور وہ اس میں کاشت، کھیتی باڑی، خرید و فروخت، قرض کالین دین اور اسی طرح کے دیگر کام کرتے ہیں، یہ (یعنی مال وراثت میں ان کی شرکت) شرکتِ ملک ہے، جیسا کہ میں نے اسے تنتیح الحامدیہ میں تحریر کیا ہے، پھر میں نے فتاویٰ حانوی میں اس کی بعینہ صراحت دیکھی۔

(رد المحتار علی الدر المختار، کتاب الشرکۃ، مطلب فیما لاقع کثیر افی الفلاحین الخ، ج ۶، ص ۴۷۲، مطبوعہ کوئٹہ)

سیدی اعلیٰ حضرت امام الہلسنت الشاہ امام احمد رضا خان رحمۃ اللہ علیہ مال وراثت کے مالِ شرکت ہونے کے متعلق فرماتے ہیں: ”اکثر ورثاء میں معمول ہوتا ہے کہ مورث مر گیا، اس کے مال دیہات، دکانات یوں ہی شرکت پر بلا تقسیم رہتے ہیں اور مجملہ ورثہ بعض وارث باقیوں کے اجازت و رضامندی سے ان میں تصرف کرتے ہیں، شرکت عقد نہیں، شرکتِ ملک ہی ہے۔“

(فتاویٰ رضویہ، ج ۱۶، ص ۱۰۷، مطبوعہ رضا فاؤنڈیشن، لاہور)

سیدی اعلیٰ حضرت الشاہ امام احمد رضا خاں رَحْمَةُ اللّٰهِ عَلَيْهِ مالِ شرکت میں قربانی کے متعلق فرماتے ہیں: ”مالِ شرکت میں جس کا حصہ بقدرِ نصاب نہ ہو، نہ اس کے پاس اپنا اور کوئی خاص مال اتنا ہو کہ حصہ کے ساتھ مل کر نصاب کو پہنچ جائے، اس پر قربانی واجب نہیں یعنی نہ کرے گا تو گنہگار نہ ہو گا۔“ (فتاویٰ رضویہ، ج 20، ص 372، مطبوعہ رضا فاؤنڈیشن، لاہور)

سیدی اعلیٰ حضرت امام الحسن الشاہ امام احمد رضا خاں رَحْمَةُ اللّٰهِ عَلَيْهِ ایک اور مقام پر فرماتے ہیں: ”قربانی واجب ہونے کے لیے صرف اتنا ضرور ہے کہ وہ ایام قربانی میں اپنی تمام اصلی حاجتوں کے علاوہ 56 روپیہ (اعلیٰ حضرت علیہ الرحمہ کے دور میں رانج چاندی کا نصاب) کے مال کا مالک ہو، چاہے وہ (یعنی اصلی حاجتوں کے علاوہ) مال نقد ہو یا بیل بھینس یا کاشت۔ کاشتکار کے بیل اس کی حاجت اصلیہ میں داخل ہیں، ان کا شمار نہ ہو۔“

(فتاویٰ رضویہ، ج 20، ص 370، مطبوعہ رضا فاؤنڈیشن، لاہور)

سیدی اعلیٰ حضرت الشاہ امام احمد رضا خاں رَحْمَةُ اللّٰهِ عَلَيْهِ مورث کے فوت ہوتے ہی مال و راثت میں وارث کی ملکیت ثابت ہو جانے کے متعلق فرماتے ہیں: ”ارث جبری ہے کہ موت مورث پر ہر وارث خواہ مخواہ اپنے حصہ نشر عی کا مالک ہوتا ہے، مانگے خواہ نہ مانگے، لے یانہ لے، دینے کا عرف ہو یانہ ہو، اگرچہ کتنی ہی مدت ترک کو گزر جائے، کتنے ہی اشتراک در اشتراک کی نوبت آئے، اصلًا کوئی بات میراث ثابت کو ساقط نہ کرے گی، نہ کوئی عرف فرائض اللہ کو تغیر کر سکتا ہے، یہاں تک کہ نہ مانگنا در کنار، اگر وارث صراحة کہدے کہ میں نے اپنا حصہ چھوڑ دیا، جب بھی اس کی ملک زائل نہ ہو گی۔“

(فتاویٰ رضویہ، ج 26، ص 113، مطبوعہ رضا فاؤنڈیشن، لاہور)

وَاللّٰهُ أَعْلَمُ عَزٰزٌ جَلٌ وَرَسُولُهُ أَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

کتبہ \_\_\_\_\_

مفتی محمد قاسم عطاری

۲۶ ذوالقعدۃ الحرام ۱۴۴۱ھ / ۱۸ جولائی ۲۰۲۰ء

## پرائز بانڈز کے انعام سے قربانی وغیرہ نیک کام کرنا کیسا؟

فتاویٰ 13

کیا فرماتے ہیں علمائے دین و مفتیان شرع متین اس مسئلے کے بارے میں کہ حکومت پاکستان کے جاری کردہ پرائز بانڈز جائز ہیں یا نہیں؟ اگر جائز ہیں تو قرude اندازی کے ذریعے نکلنے والی رقم سے حج، عمرہ، مسجد کی تعمیر یا قربانی وغیرہ نیک کام کیے جاسکتے ہیں یا نہیں؟

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنِ الْمَلِكِ الْوَهَابِ اللّٰهُمَّ هَدَايَةُ الْحَقِّ وَالصَّوَابِ

چالیس ہزار روپے والا جو پریمیم پرائز بانڈ گورنمنٹ نے جاری کیا ہے، وہ سودی ہے اور ناجائز ہے، جب کہ اس کے علاوہ آج کل راجح عام پرائز بانڈز خریدنا، پاس رکھنا، ان کی خرید و فروخت کرنا اور اس پر قرude اندازی کے ذریعے نکلنے والی رقم لینا شرعاً جائز ہے کہ یہ رقم تحفہ اور انعام ہے، یہ جو اور سود نہیں ہے اور سود کے حکم میں بھی نہیں ہے، لہذا اس رقم کو خود اپنے استعمال میں بھی لاسکتے ہیں اور اس کو کسی بھی جائز کام مثلاً حج، عمرہ، مسجد کی تعمیر اور قربانی وغیرہ میں استعمال کر سکتے ہیں۔

یہ جوئے کے حکم میں اس لیے نہیں کہ خریدار نے جو پرائز بانڈ خریدا ہے، اس میں اس کی اصل رقم ڈوبنے کا ضعیف سا بھی اندازہ نہیں ہے، بلکہ اس میں مالک جب چاہے، اس کو اپنی ضرورت کے وقت تجھ سکلتا ہے، خواہ قرude میں نمبر آئے یا نہ آئے اور جو ایہ ہوتا ہے کہ اس میں اپنی رقم ڈوبنے یاد و سرے کی رقم اچانک ملنے کا اندازہ ہو۔

چنانچہ مجمع لغۃ الفقهاء میں جو اکی تعریف یوں کی گئی ہے: ”تَعْلِيقُ الْمَلْكِ عَلَى  
الخَطْرِ وَالسَّالِ مِنَ الْجَابِيْنَ“ یعنی اپنی ملکیت کو خطرے میں ڈالنا، اس حال میں کہ مال  
دونوں طرف سے ہو۔ (مجمع لغۃ الفقهاء، صفحہ 368)

اور یہ سودا اس لیے نہیں ہے کہ سود و صورتوں میں ہوتا ہے، ایک قرض کی صورت  
ہے اور دوسری جنس و قدر والی اشیاء کی باہمی خرید و فروخت والی صورت ہے اور یہاں  
انعام میں دونوں میں سے کوئی صورت بھی نہیں۔

ہدایہ میں ہے: ”أَنَّ الرِّبَا هُوَ الْفَضْلُ الْمُسْتَحْقُقُ لِأَحَدِ الْمُتَعَاوِدِينَ فِي الْمَعَاوِذَةِ  
الخالِي عن عوض شرط فيه“ یعنی سود متعاقدين میں سے کسی ایک کے لیے عقد سے ثابت  
ہونے والی اس مشروط زیادتی کو کہتے ہیں جو عوض سے خالی ہو۔

(ہدایہ، جلد 3، ص 61، مطبوعہ دارالنفائس، ریاض)

علامہ مفتی محمد وقار الدین قادری رَحْمَةُ اللَّهِ عَلَيْهِ پرائز بانڈ کے بارے میں فرماتے  
ہیں: ”پچاس روپے، سوروپے، پانچ سوروپے یا ایک ہزار روپے کے پرائز بانڈ خریدنا اور ان  
پر انعام لینا جائز ہے۔ شریعت نے حرام مال کی کچھ صورتیں مقرر کی ہیں جو یہ ہیں: (1)  
کسی کامال چوری، غصب، ڈکیتی یا رشوت کے ذریعے لیا جائے، (2) جوئے میں مال حاصل  
کیا جائے، (3) سود میں لیا جائے، (4) اور یہ کہ بیع باطل کے ذریعے لیا جائے، پرائز بانڈ  
میں ان میں کوئی ایک بھی صورت نہیں۔“

آخر میں فرماتے ہیں: ”خلاصہ یہ ہے کہ انعامی بانڈ میں زیادت (اضافہ) مشروط نہیں  
، لہذا سود نہیں ہے اور پیسے میں کمی نہیں ہوتی، لہذا جو انہیں ہے اور لینے والا اپنی خوشی سے  
کچھ زیادہ دے دے، وہ جائز ہے اور اس کے لیے قرمه اندازی کرنا بھی جائز ہے، تو انعامی

بانڈ کے ناجائز ہونے کی کوئی وجہ نہیں ہے۔“

(المحسا ازو قوار الفتاویٰ جلد ۱ ص ۲۲۹ تا ۲۷۷ ناشر بزم و قار الدین کراچی)

البته چالیس ہزار والا پر یکیم پر ائز بانڈ سراسر سودی بانڈ ہے، کیونکہ یہ بانڈ قرض کی رسید ہے اور اس پر ملنے والا ششماہی یا سہ ماہی نفع قرض پر مشروط نفع ہے اور حدیث مبارک کے مطابق قرض پر ملنے والا مشروط نفع سود ہے، اس لیے اس پر یکیم بانڈ کا خریدنا، بیچنا اور اس پر ملنے والا سہ ماہی یا ششماہی نفع لینا ناجائز و حرام اور سود ہے اور سود کی حرمت قرآن و حدیث میں واضح طور پر موجود ہے۔

قرض پر نفع سود ہے۔ چنانچہ کنز العمال میں حضرت علی رضی اللہ عنہ سے مروی ہے، فرماتے ہیں: ”کل قرض جر منفعة، فهو ربا“ جو قرض نفع کھنچے، وہ سود ہے۔

(کنز العمال، کتاب الدعویٰ، الباب الثانی فی تهییب عن استقرارض، جلد ۶، صفحہ ۲۳۸، بیروت)

سیدی اعلیٰ حضرت مجدد دین و ملت امام احمد رضا خان علیہ رحمۃ الرحلن ارشاد فرماتے ہیں: ”بر بنائے قرض کسی قسم کا نفع لینا مطلقاً سود و حرام ہے۔“

(فتاویٰ رضویہ، جلد ۲۵، ص ۲۲۳، رضا فاؤنڈیشن، لاہور)

اور سود کی حرمت قرآن عظیم میں واضح طور پر موجود ہے، چنانچہ ارشاد باری تعالیٰ ہے: ﴿وَأَحَلَّ اللَّهُ الْبَيْعَ وَ حَرَّمَ الرِّبَا وَ الْوَالِمَان﴾ ترجمہ کنز الایمان: اللہ نے حلال کیا بیع کو اور حرام کیا سود۔“ (پارہ ۳، سورۃ البقرہ، آیت ۲۷۵)

نبی کریم صَلَّی اللہُ عَلَیْہِ وَاٰلِہٖ وَسَلَّمَ نے سود لینے اور دینے والے پر لعنت فرمائی، چنانچہ صحیح مسلم میں حضرت جابر رضی اللہ عنہ سے مروی ہے، فرماتے ہیں: ”لعن رسول اللہ صَلَّی اللہُ عَلَیْہِ وَاٰلِہٖ وَسَلَّمَ اکل الربا و موکله و کاتبہ و شاهدیہ، و قال هم سواء“ رسول اللہ صَلَّی اللہُ عَلَیْہِ وَاٰلِہٖ وَسَلَّمَ

وَاللَّهُ وَسْلَمَ نَفِ سُودَ لِيْنَ وَالَّ، دِينَ وَالَّ، اَسَ لَكَهْنَ وَالَّ، اوَسَ پَرَ گَواهْ بَنَهْ وَالَّ، اوَسَ پَرَ لَعْنَتَ فَرَمَائِيَ اَورَ فَرَمَايَا: يَهْ سَبَ (گَناهِ مِنْ) بِرَابِرِ ہِیَنِ۔“

(صحیح مسلم، کتاب المساقاة والمزارعۃ، باب الربا، جلد 2، صفحہ 27، مطبوعہ کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

الجواب صحيح

المتخصص في الفقه الإسلامي

مفتي محمد قاسم عطاري

محمد نوید پشتی

05 ذوالقعدة الحرام 1440ھ / 09 جولائی 2019ء

بقدرِ نصاب مهر جو ابھی ادا نہیں کیا، کیا اس کی وجہ سے قربانی لازم ہوگی؟

فتوى 14

کیا فرماتے ہیں علمائے دین و مفتیان شرع متین اس مسئلے کے بارے میں کہ جس شخص کے ذمہ بیوی کا مهر موجل (جو طلاق یا وفات کے وقت دینا ہوگا) دو لاکھ روپے ہوں تو کیا مهر کے دو لاکھ نکالنے کے بعد اس کی قربانی کا نصاب شمار کیا جائے گا کیا مهر کی رقم نکالے بغیر شمار کیا جائے گا؟ اور کیا اس مهر کی وجہ سے بیوی مالک نصاب سمجھی جائے گی اور اس پر قربانی واجب ہوگی یا نہیں؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْمَدِيكِ الْوَهَابِ اللَّهُمَّ هِدَايَةُ الْحَقِّ وَالصَّوَابِ

پوچھی گئی صورت میں شوہر کی قربانی کا نصاب مهر کی رقم نکالے بغیر شمار کیا جائے گا کہ جس طرح مهر موجل شوہر پر زکوہ واجب ہونے سے مانع نہیں اسی طرح قربانی واجب ہونے سے بھی مانع نہیں، لہذا اگر اس کے پاس صرف اتنا مال ہے، جو قربانی کے

نصاب تک پہنچتا ہے، تو اس پر قربانی واجب ہوگی اور اگر مال نصاب سے کم ہے، تو قربانی واجب نہیں ہوگی۔ نیز اس کی بیوی مہر (معجل ہو یا موجل) کی وجہ سے مالک نصاب نہیں سمجھی جائے گی، لہذا اگر بیوی کے پاس مہر کے علاوہ مال نصاب سے کم ہے، تو اس پر قربانی واجب نہیں ہوگی اور اگر مال نصاب تک پہنچتا ہے، تو اس پر قربانی واجب ہوگی۔

مہر موجل شوہر پر وجوہ زکوٰۃ سے مانع نہیں، اس سے متعلق در مختار مع ر� المختار میں ہے: ”اوْ مَوْجُلًا وَ الصَّحِيحُ أَنَّهُ غَيْرٌ مَانِعٌ“ ترجمہ: اور صحیح یہ ہے کہ مہر موجل وجوہ زکوٰۃ سے مانع نہیں۔  
(رد المختار علی الدر المختار، کتاب الزکاة، جلد ۳، صفحہ ۱۷۷، مطبوعہ ملتان)

مہر (معجل ہو یا موجل) کی وجہ سے عورت مالک نصاب نہیں ہوگی، اس سے متعلق عالمگیری میں ہے: ”وَالْمَرْأَةُ تُعْتَدُ مُوسَةً بِالْمَهْرِ إِذَا كَانَ الْزَوْجُ مَلِيًّا عِنْدَهَا وَعَلَى قَوْلِ أَبِي حَنِيفَةَ رَحْمَهُ اللَّهُ تَعَالَى إِلَّا لَا تُعْتَدُ مُوسَةً بِذَلِكَ“ قیل: هذا الاختلاف بينهم فِي الْمَعْجَلِ الَّذِي يُقَالُ لَهُ بِالْفَارَسِيَّةِ: دَسْتَ پِيَمانْ، وَ امَّا الْمَوْجُلُ الَّذِي سُى بِالْفَارَسِيَّةِ: كَابِينْ، فَالْمَرْأَةُ لَا تُعْتَدُ مُوسَةً بِذَلِكَ بِالْجَمَاعِ“ ترجمہ: جب شوہر مالدار ہو، تو عورت کو مہر کی وجہ سے مالدار سمجھا جائے گا صاحبین علیہما الرحمۃ کے نزدیک اور امام اعظم علیہ الرحمۃ کے ایک قول کے مطابق عورت کو اس (مہر) کی وجہ سے مالدار نہیں سمجھا جائے گا اور کہا گیا کہ یہ اختلاف مہر معجل کے بارے میں ہے، جسے فارسی میں ”دست پیمان“ کہا جاتا ہے، بہر حال مہر موجل، جسے فارسی میں ”کابین“ کہا جاتا ہے، اس کی وجہ سے عورت کو مالدار نہیں سمجھا جائے گا، اس پر اجماع ہے۔

(عالمگیری، کتاب الاخضیحی، باب تفسیر باور کنہا، جلد ۵، صفحہ ۳۶۱، مطبوعہ کراچی)

مہر موجل شوہر پر وجوہ زکوٰۃ سے مانع نہیں، اس سے متعلق فتویٰ رضویہ میں

ہے: ”آج کل عورتوں کا مہر عام طور پر مُؤخر ہوتا ہے، جس کا مطالبہ بعدِ موت یا طلاق ہو گا۔ مرد کو اپنے تمام مصارف میں کبھی خیال بھی نہیں آتا کہ مجھ پر یہ دین (قرض) ہے، ایسا مہر مانع و جوب زکاۃ نہیں ہوتا۔“ (فتاویٰ رضویہ، جلد 10، صفحہ 143، رضا فاؤنڈیشن، لاہور)

بہار شریعت میں ہے: ”جو دین میعادی ہو، وہ مذہب صحیح میں وجوب زکاۃ کا مانع نہیں چونکہ عادۃ دین مہر کا مطالبہ نہیں ہوتا، لہذا اگرچہ شوہر کے ذمہ کتنا ہی دین مہر ہو، جب وہ مالکِ نصاب ہے، زکاۃ واجب ہے۔ خصوصاً مہر مُؤخر جو عام طور پر یہاں رائج ہے، جس کی ادا کی کوئی میعاد معین نہیں ہوتی، اس کے مطالبہ کا تو عورت کو اختیار ہی نہیں، جب تک موت یا طلاق واقع نہ ہو۔“ (بہار شریعت، جلد 1، حصہ 5، صفحہ 879، مکتبۃ المدینہ، کراچی)

مہر (معجل ہو یا مُؤجل) کی وجہ سے عورت مالکِ نصاب نہیں ہو گی، اس سے متعلق بہار شریعت میں ہے: ”عورت کا مہر شوہر کے ذمہ باقی ہے اور شوہر مالدار ہے، تو اس مہر کی وجہ سے عورت کو مالکِ نصاب نہیں مانا جائے گا، اگرچہ مہر معجل ہو اور اگر عورت کے پاس اس کے سوا بقدر نصاب مال نہیں ہے، تو عورت پر قربانی واجب نہیں ہو گی۔“

(بہار شریعت، جلد 3، حصہ 15، صفحہ 333، مکتبۃ المدینہ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتب

مفکی محمد قاسم عطاری

03 ذوالحجۃ الحرام 1440ھ / 105 اگست 2019ء

کیا قربانی کے دنوں میں عقیقہ کرنے سے قربانی لازم ہو جاتی ہے؟

فتاویٰ 15

کیا فرماتے ہیں علمائے دین و مفتیان شرعِ متین اس مسئلے کے بارے میں کہ سناء ہے

کہ بڑی عید پر عقیقه کرنا چاہیں تو ساتھ میں عید کے دنوں میں ہونے والی قربانی بھی کرنی ہوگی، اگر وہ قربانی نہیں کی، تو عقیقه بھی ادا نہیں ہو گا۔ کیا یہ مسئلہ درست ہے؟ وضاحت فرمادیں۔

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنَ الْهَلِكِ الْوَهَابِ اللَّهُمَّ هَدِّيَةُ الْحَقِّ وَالصَّوَابِ

سوال میں مذکور مسئلہ کہ ”جو قربانی کے دنوں میں عقیقه کرنا چاہیے، اسے ساتھ میں عید کی قربانی بھی کرنی ہوگی، ورنہ عقیقه ادا نہیں ہو گا“ درست نہیں ہے، کیونکہ عقیقه اور عید کی قربانی دو مستقل جدا چیزیں ہیں، عقیقه سنت مستحبہ ہے، اگر کوئی شخص باوجود قدرت عقیقه نہیں کرتا، تو وہ گنہگاریاً مستحق عتاب نہیں، جبکہ قربانی کی شرائط متحقق ہونے کی صورت میں واجب اور اس کا بلا عذر ترک ناجائز و گناہ ہے، لہذا یہ وجود اچیزیں ہیں، ان میں سے ایک کی ادائیگی دوسرے پر ہرگز موقوف نہیں۔ ہاں دو قربانیاں کرنے کی ایک صورت یہ بھی ہو سکتی ہے کہ مثلاً کسی پر شرعاً عید کی قربانی واجب ہے، اب وہ ان دنوں میں عقیقه بھی کرنا چاہتا ہے، تو اس صورت میں ظاہر ہے کہ اسے دو قربانیاں کرنی ہوں گی، ایک تو خود پر واجب قربانی کی نیت سے اور ایک عقیقه کی نیت سے، ایسا شخص اگر صرف عقیقه کرے، خود پر واجب قربانی ادا نہ کرے تو گنہگار ہو گا اور اس کا اس طرح واجب قربانی چھوڑ کر ایک مستحب کام یعنی عقیقه کرنا کوئی قابل تحسین عمل بھی نہیں، بلکہ بہت بڑی غلطی ہے، مگر اس صورت میں بھی عقیقه ادا ہو جائے گا۔

العقود الدرية في تبيّن تبيّن الفتاوى الحامدية میں عقیقه سے متعلق فرمایا: ”قال في المسراج الوهاجي في كتاب الأضحية مانصه مسئلة: العقیقة تطوع ان شاء فعلها و ان شاء لم يفعل.“

سراج الوهاج، اضحیہ کے باب میں جو فرمایا، اس کی عبارت یہ ہے کہ مسئلہ: ”عقيقة نفل یعنی مستحب ہے، اگر چاہے تو کرے اور اگر چاہے تو نہ کرے۔“ (العقود الدریۃ، ج ۲، ص 367)

قربانی سے متعلق متن تنویر الابصار اور شرح در محترم میں ہے ”: (فتح) التضھیۃ (علی حرم مسلم مقیم موسی) یسار الفطرۃ (عن نفسہ)- ملخصاً“ پس آزاد، مسلمان، مقیم کہ جو صدقۃ الفطر کے نصاب کی طاقت رکھتا ہو، اس پر اپنی طرف سے قربانی کرنا واجب ہے۔

(تنویر در مع ردمختار، ج ۹، ص 524، 521)

واجب قربانی کے بجائے دوسرے کی طرف سے نفلی قربانی کرنے والے سے متعلق صدر الشریعہ مفتی امجد علی اعظمی علیہ الرحمۃ فرماتے ہیں: ”واجب کو ادا نہ کرنا اور دوسروں کی طرف سے نفل ادا کرنا بہت بڑی غلطی ہے۔ پھر بھی دوسروں کی طرف سے جو قربانی کی، ہو گئی۔“

(فتاویٰ امجدیہ، ج ۳، ص 315)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَاٰلِهٖ وَسَلَّمَ

كتبه

مفتی محمد قاسم عطاری

ماہنامہ فیضان مدینہ ذوالحجۃ الحرام ۱۴۴۰ھ

## قربانی میں شرکت کا بیان

چار افراد کا برابر رقم ملا کر ایک جانور قربان کرنا کیسا؟

فتاویٰ 15

کیا فرماتے ہیں علمائے دین و مفتیان شرع متنین اس بارے میں کہ اگر چار افراد مل کر برابر برابر رقم ڈال کر ایک بڑا جانور مثلاً گائے خرید کر بہ نیتِ قربانی ذبح کریں، تو ان کی

قربانی ہو جائے گی یا نہیں، حالانکہ بڑے جانور میں تو سات حصے ہوتے ہیں؟ نیز ان میں گوشت کی تقسیم کس طرح ہو گی؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنَانِ الْمَلِكِ الْوَهَابِ اللَّهُمَّ هَدِّيَةُ الْحَقِّ وَالصَّوَابِ

پوچھی گئی صورت میں ان چار افراد کی قربانی ہو جائے گی کہ گائے، اونٹ وغیرہ جانوروں میں کم از کم ہر شخص کا ساتواں حصہ ہونا ضروری ہے اور اس سے زیادہ ہو تو حرج نہیں، گوشت وزن کر کے برابر برابر تمام شر کا میں تقسیم کیا جائے۔

وَاللَّهُ أَعْلَمُ عَزَّوَجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَاٰلِهٖ وَسَلَّمَ

كتبه

مفتي محمد باشم خان عطاري

ماہنامہ فیضان مدینہ ستمبر 2017ء

گائے، بیل یا اونٹ میں سات حصے ہونا ضروری ہے یا کم بھی ہو سکتے ہیں؟

فتاویٰ 17

کیا فرماتے ہیں علمائے دین و مفتیان شرع متین اس مسئلے کے بارے میں کہ ایک بیل یا گائے میں سات حصے داروں سے کم یعنی تین، چار، پانچ یا چھ حصے دار بھی شامل ہو سکتے ہیں یا سات حصے دار ہونا ہی لازم ہے؟ وضاحت فرمادیں۔ سائل: محمد مطلوب گولڑوی (راولپنڈی)

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنَانِ الْمَلِكِ الْوَهَابِ اللَّهُمَّ هَدِّيَةُ الْحَقِّ وَالصَّوَابِ

بڑے جانور یعنی گائے، بیل یا اونٹ کی قربانی میں زیادہ سے زیادہ سات حصے ہو سکتے ہیں اور اس سے کم میں کوئی تعداد مقرر نہیں، لہذا سات حصے شر کاء سے کم جتنے بھی ہوں وہ اس

میں شریک ہو سکتے ہیں، کیونکہ ایسا جانور جس میں سات شرکاء کی شرعاً اجازت ہے اس کا حکم یہ ہے کہ اس میں کسی بھی شریک کا حصہ ساتویں سے کم نہ ہو۔ اگر بعض شریکوں کا حصہ ساتواں اور دوسرے بعض کا ساتویں سے زیادہ ہے، تو یہ جائز ہے، اسی طرح اگر سب شریکوں کا حصہ ساتویں سے زیادہ ہے، تو بدرجہ اولیٰ جائز ہو گا، ہاں البتہ اگر ساتویں سے کم حصہ کسی کا ہو، افراد سات ہوں یا کم تو اس صورت میں کسی کی قربانی نہیں ہو گی۔

در مختار میں ہے: ”**تَجْبَ شَاةً أَوْ سَبْعَ بَدْنَةً هِيَ الْإِبْلُ وَ الْبَقَرُ، وَ لَوْلَأْ حَدَّهُمْ أَقْلَ مِنْ سَبْعَ لَمْ يَجْزُ عَنْ أَحَدٍ، وَ تَجْزِي عِمَادُونَ سَبْعَةَ بَالْأُولَى**“ ترجمہ: ایک بکری یا بڑے جانور جیسے اونٹ اور گائے کا ساتواں حصہ واجب ہے اور اگر ان میں سے کسی ایک کا ساتویں حصے سے کم ہو، تو کسی ایک کی طرف سے بھی جائز نہیں ہو گی اور اگر شریک سات سے کم ہیں، تو قربانی بدرجہ اولیٰ جائز ہے۔ (در مختار مع رد المحتار، جلد ۹، ص ۵۲۴، ۵۲۵، مطبوعہ کوئٹہ)

صدر الشریعہ بدر الطریقہ مولانا مفتی امجدی علی اعظمی علیہ رحمۃ اللہ القوی فرماتے ہیں: ”جب قربانی کی شرائط مذکورہ پائی جائیں تو بکری کا ذبح کرنا یا اونٹ یا گائے کا ساتواں حصہ واجب ہے، ساتویں حصہ سے کم نہیں ہو سکتا، بلکہ اونٹ یا گائے کے شرکاء میں اگر کسی شریک کا ساتویں حصہ سے کم ہے، تو کسی کی قربانی نہیں ہوئی یعنی جس کا ساتواں حصہ یا اس سے زیادہ ہے اس کی بھی قربانی نہیں ہوئی، گائے یا اونٹ میں ساتویں حصہ سے زیادہ کی قربانی ہو سکتی ہے مثلاً گائے کوچھ یا پانچ یا چار شخصوں کی طرف سے قربانی کریں ہو سکتا ہے اور یہ ضرور نہیں کہ سب شرکاء کے حصے برابر ہوں، بلکہ کم و بیش بھی ہو سکتے ہیں، ہاں یہ ضرور ہے کہ جس کا حصہ کم ہے تو ساتویں حصہ سے کم نہ ہو۔“

(بہار شریعت، جلد ۳، حصہ ۱۵، ص ۳۳۵، مکتبۃ المدینہ، کراچی)

وَاللَّهُ أَعْلَمُ عَزَّ ذِلْكَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

الجواب صحيح

المتخصص في الفقه الإسلامي

مفتي محمد قاسم عطاري

محمد نوید چشتی

۰۸ ذوالحجۃ الحرام ۱۴۳۲ھ / ۰۵ نومبر ۲۰۱۱ء

## کیا گھر کے متعدد افراد کی قربانیوں کے لیے ہر بکری کا معین ہونا ضروری ہے؟

فتاویٰ 18

کیا فرماتے ہیں علمائے دین و مفتیان شرع متین اس مسئلے کے بارے میں کہ گھر کے پانچ افراد نے قربانی کرنی ہو اور وہ پانچ بکریاں خریدیں، تو کیا معین کرنا ضروری ہے کہ فلاں بکری فلاں کی طرف سے ہے یا صرف اتنی نیت بھی کافی ہے کہ یہ پانچ بکریاں ہم پانچ افراد کی طرف سے ہیں یعنی ہر ایک کی طرف سے ایک بکری، تو کیا اس نیت سے قربانی کریں، تو قربانی ہو جائے گی؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْمُدِلِّكُ الْوَهَابُ الْلَّهُمَّ هَدَايَةُ الْحَقِّ وَالصَّوَابِ

پوچھی گئی صورت میں یہ معین کرنا ضروری نہیں کہ فلاں بکری فلاں کی طرف سے ہے، بلکہ صرف اتنی نیت ہی کافی ہے کہ یہ پانچ بکریاں اس طور پر ہم پانچ افراد کی طرف سے قربان کی جاری ہیں کہ ہر فرد کی طرف سے ایک بکری ہے، لہذا پوچھی گئی صورت میں سب کی قربانیاں ہو جائیں گی۔

فتاویٰ عالمگیری میں ہے: ”عَنْ أَبِي يُوسُفَ رَحْمَةِ اللَّهِ تَعَالَى رَجُلٌ لَهُ تِسْعَةُ مِنَ الْعِيَالِ وَهُوَ الْعَاشُرُ فَضَحِّى بِعَشَرٍ مِنَ الْغُنْمِ عَنْ نَفْسِهِ وَعَنْ عِيَالِهِ وَلَا يَنْوِي شَاةً بَعْيَنِهَا“

لکن ینوی العشرۃ عنہم وعنه جاز فی الاستحسان و هو قول ابی حنیفۃ رحمہ اللہ تعالیٰ کذافی البھیط ”ترجمہ: امام ابو یوسف علیہ الرحمۃ سے روایت ہے کہ ایک شخص کے اہل و عیال کے نو افراد ہیں اور وہ خود دسوال ہے، تو اُس نے دس بکریاں اپنے اور اپنے اہل و عیال کی طرف سے قربانی کیس اور معین طور پر نیت نہ کی (کہ فلاں بکری فلاں کی طرف سے ہے) لیکن یہ نیت کی کہ یہ دس بکریاں سب اہل و عیال اور اُس کی طرف سے ہیں، تو یہ قربانی استحساناً جائز ہے اور امام اعظم ابو حنیفہ علیہ الرحمۃ کا بھی یہی قول ہے، اسی طرح محیط میں ہے۔

(فتاویٰ عالمگیری، ج ۵، ص ۳۷۱، مطبوعہ کراچی)

صدر الشریعت مفتی محمد امجد علی اعظمی علیہ الرحمۃ فرماتے ہیں: ”ایک شخص کے نو بال بچے ہیں اور ایک خود، اوس نے دس بکریوں کی قربانی کی اور یہ نیت نہیں کہ کس کی طرف سے کس بکری کی قربانی ہے، مگر یہ نیت ضرور ہے کہ دسوں بکریاں ہم دسوں کی طرف سے ہیں، یہ قربانی جائز ہے، سب کی قربانیاں ہو جائیں گی۔“

(بہار شریعت، ج ۳، حصہ ۱۵، ص ۳۴۹، مکتبۃ المدینہ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبہ

مفتی محمد قاسم عطاری

24 ذوالحجۃ الحرام 1440ھ / 28 جولائی 2019ء

## قربانی کے جانور میں عقیقہ کرنا کیسا اور عقیقے کے گوشت کا حکم؟

فتاویٰ 19

کیا فرماتے ہیں علمائے دین و مفتیان شرع متنین اس مسئلے کے بارے میں کہ میرے بھائی کا بیٹا پیدا ہوا ہے، تو گھروالے کہہ رہے ہیں کہ اس کا عقیقہ بھی قربانی کے جانور میں حصہ

ڈال کر کر لیں گے، لیکن کچھ رشتہ دار کہہ رہے ہیں کہ قربانی کے جانور میں عقیقے کا حصہ نہیں رکھا جاسکتا، تو آپ شرعی رہنمائی فرمادیں کہ قربانی کے جانور میں عقیقے کا حصہ رکھا جاسکتا ہے یا نہیں؟ نیز عقیقے کا گوشت والدین، دادا دادی، نانا نانی بھی کھا سکتے ہیں یا نہیں؟

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنِ الْهَلِكِ الْوَهَابِ اللَّهُمَّ هَدِّيْةُ الْحَقِّ وَالصَّوَابِ

قربانی کے جانور میں عقیقے کا حصہ رکھنا جائز ہے، اس میں کوئی حرج نہیں، البتہ حصہ رکھنے میں افضل یہ ہے کہ لڑکے کے عقیقے کے لیے دو حصے اور لڑکی کے عقیقے کے لیے ایک حصہ رکھا جائے، اگر کسی نے لڑکے کے عقیقے کے لیے بھی ایک حصہ رکھا، جب بھی کوئی حرج نہیں۔ نیز عقیقے کے گوشت کے قربانی کی طرح تین حصے کرنا مستحب ہے، جو بچے کے والدین، دادا دادی، نانا نانی، امیر غریب ہر کوئی کھا سکتا ہے۔

حاشیۃ الطحاوی میں ہے: ”ولوارادوا القرابة الاضحية او غيرها من القرب اجزاءهم سواء كانت القرابة واجبة او تطوعا او وجب على البعض دون البعض و سواء اتفقت جهة القرابة او اختللت -- كذلك ان اراد بعضهم العقيقة عن ولد ولد له من قبله“ ترجمہ: (ایک جانور میں شریک) لوگوں نے (اس جانور میں) قربانی کی قربت کی نیت کی ہو یا قربانی کے علاوہ کسی اور قربت کی نیت ہو، تو یہ نیت کرنا ان کو کافی ہو جائے گا۔ چاہے وہ قربت واجبہ ہو یا نفلی قربت ہو یا بعض پر واجب ہو اور بعض پر واجب نہ ہو، چاہے قربت کی جہت ایک ہی ہو یا مختلف ہو۔۔۔ اسی طرح اگر (ایک جانور میں شریک) لوگوں میں سے بعض نے اس سے پہلے پیدا ہونے والے بچے کے عقیقے کی نیت کی (تو بھی جائز ہے)۔

(حاشیۃ الطحاوی علی الدر المختار، کتاب الاضحیہ، جلد 4، صفحہ 166، مطبوعہ کونک)

سیدی اعلیٰ حضرت امام الہست مولانا الشاہ امام احمد رضا خان علیہ رحمۃ الرحمن فتاویٰ رضویہ میں فرماتے ہیں: ”عقیقہ کا گوشت آباء و اجداد بھی کھا سکتے ہیں۔ مثل قربانی اس میں بھی تین حصے کرنا مستحب ہے۔“ (فتاویٰ رضویہ، جلد 20، صفحہ 586، رضافاؤنڈیشن، لاہور)

صدر الشریعہ مفتی امجد علی اعظمی رحمۃ اللہ علیہ بہار شریعت میں فرماتے ہیں: ”عوام میں یہ بہت مشہور ہے کہ عقیقہ کا گوشت بچہ کے ماں باپ اور دادا دادی، نانا نانی نہ کھائیں، یہ محض غلط ہے، اس کا کوئی ثبوت نہیں۔“

(بہار شریعت، حصہ 15، جلد 3، صفحہ 357، مکتبۃ المدینہ، کراچی)

فتاویٰ امجدیہ میں فرماتے ہیں: ”کتب فقه میں مصرح (یعنی اس بات کی صراحت کی گئی ہے) کہ گائے یا اونٹ کی قربانی میں عقیقہ کی شرکت ہو سکتی ہے۔۔۔ توجہ قربانی میں عقیقہ کی شرکت جائز ہوئی، تو معلوم ہوا کہ گائے یا اونٹ کا ایک جزء عقیقہ میں ہو سکتا ہے اور شرع نے ان کے ساتوں حصہ کو ایک بکری کے قائم مقام رکھا ہے، لہذا لڑکے کے عقیقہ میں دو حصے ہونے چاہیے اور لڑکی کے لیے ایک حصہ یعنی ساتواں حصہ کافی ہے، تو ایک گائے میں سات لڑکیاں یا تین لڑکے اور ایک لڑکی کا عقیقہ ہو سکتا ہے۔ بعض عوام میں یہ مشہور ہے کہ عقیقہ کا گوشت والدین نہ کھائیں، غلط ہے۔ والدین بھی کھا سکتے ہیں اور غنی کو بھی کھلا سکتے ہیں۔“ (فتاویٰ امجدیہ، جلد 3، صفحہ 302، مطبوعہ مکتبہ رضویہ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

کتبہ

مفتی محمد قاسم عطاری

26 ذی القعڈہ الحرام 1439ھ / 09 اگست 2018ء

## قربانی کے جانوروں کا بیان

### کن جانوروں کی قربانی ہو سکتی ہے؟

فتاویٰ 20

کیا فرماتے ہیں علمائے دین و مفتیانِ شرع متین اس مسئلے کے بارے میں کہ میں نے قربانی کے لیے ایک بکری خریدی ہے، جس کی عمر بھی ایک سال سے زیادہ ہے، لیکن میرے گھروالوں کا کہنا ہے کہ قربانی تو بکرے کی ہوتی ہے، بکری کی نہیں، آپ شرعی حوالے سے ارشاد فرمائیں کہ بکری کی قربانی ہو سکتی ہے یا نہیں؟

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنِ الْمَلِكِ الْوَهَابِ اللَّٰهُمَّ هُدَايَةُ الْحَقِّ وَالصَّوَابِ

بکری کی قربانی بالکل جائز ہے، شرعاً اس میں کوئی ممانعت نہیں ہے۔ شریعتِ مطہرہ نے قربانی کے جانوروں کی تین اقسام بیان فرمائی ہیں، (1) بکری - (2) گائے - (3) اونٹ۔

فقہٰ حنفی کی مشہور و معروف کتاب ہدایہ شریف میں ہے: ”الاضحیة من الابل والبقاء والغنم ، لأنها عرفت شرعاً ولم تنقل التضحية بغيرها من النبي عليه الصلة والسلام ولا من الصحابة رضي الله عنهم“ ترجمہ: أضحیه (یعنی قربانی کے جانوروں میں سے) اونٹ، گائے اور بکری ہیں، کیونکہ شرعاً یہی معروف ہیں اور ان جانوروں کے علاوہ کسی کی قربانی نبی صلی اللہ علیہ وآلہ وسلم اور صحابہ حرام رضی اللہ عنہم سے ثابت نہیں۔

(ہدایہ، ج 4، ص 408، مطبوعہ دارالکتب العلمیہ، بیروت)

صدر الشريعة بدرا الطريقة مفتی محمد امجد علی اعظمی رحمۃ اللہ علیہ فرماتے ہیں: ”قربانی

کے جانور تین قسم کے ہیں (۱) اونٹ، (۲) گائے، (۳) بکری، ہر قسم میں اس کی جتنی نوعیں ہیں، سب داخل ہیں، نر اور مادہ، خصی اور غیر خصی، سب کا ایک حکم ہے یعنی سب کی قربانی ہو سکتی ہے۔ بھیس گائے میں شمار ہے، اس کی بھی قربانی ہو سکتی ہے، بھیڑ اور دنہ، بکری میں داخل ہیں، ان کی بھی قربانی ہو سکتی ہے۔“

(بہار شریعت، حصہ ۱۵، ج ۳، ص ۳۹، مطبوعہ مکتبۃ المدینہ، کراچی)

وَاللَّهُ أَعْلَمُ عَزَّوَجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه  
المتخصص في الفقه الإسلامي  
ابو حذيفه محمد شفیق عطاری  
ذوالقعدہ ۱۴۳۵ھ / ۲۳ ستمبر ۲۰۱۴ء

الجواب صحيح  
مفتي محمد قاسم عطاري

## بھیس کی قربانی کا حکم

فتاویٰ 21

کیا فرماتے ہیں علمائے دین و مفتیان شرع متین اس مسئلے کے بارے میں کہ بھیس اور بھینسے کی قربانی کرنا کیسا؟  
سائل: عبد الواحد عطاری (انک)

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْمَلِكِ الْوَهَابِ اللَّهُمَّ هَدَايَةُ الْحَقِّ وَالصَّوَابِ

دو سالہ بھیس اور بھینسے کی قربانی جائز ہے، کیونکہ یہ گائے کی ایک قسم ہے اور گائے کی قربانی احادیث میں مذکور ہے۔ نبی کریم صَلَّی اللَّهُ عَلَیْہِ وَآلِہِ وَسَلَّمَ نے فرمایا کہ قربانی میں گائے سات افراد کی طرف سے کفایت کرتی ہے۔

چنانچہ سنن ابو داؤد میں حضرت جابر بن عبد اللہ رضی اللہ عنہ سے مروی ہے: ”ان النبی صَلَّی اللَّهُ عَلَیْہِ وَآلِہِ وَسَلَّمَ قال: البقرة عن سبعة، والجزور عن سبعة“ ترجمہ: حضور صَلَّی

اللہ علیہ وآلہ وسلم نے فرمایا: ”(قربانی میں) گائے سات کی طرف سے اور اوٹ (بھی) سات کی طرف سے (کافی) ہے۔“ (سنابی داؤد، کتاب الصحاۃ، باب فی البقر والجزر عن کم تجزی، جلد 2، صفحہ 40، لاہور) بھینس اور بھینسا گائے کی جنس میں داخل ہیں۔ علامہ علاء الدین ابو بکر بن مسعود الکاسانی الحنفی علیہ رحمة الله الغنی (متوفی 587ھ) بدائع الصنائع میں فرماتے ہیں: ”اما جنسه، فهو ان يكون من الاجناس الثلاثة: الغنم او الابل او البقر، ويدخل في كل جنس نوعه والذکر والانثى منه والخصي والفحول لانطلاق اسم الجنس على ذلك، والمعزنة نوع من الغنم، والجاموس نوع من البقر بدليل انه يضم ذلك الى الغنم والبقر في باب الزكاة“ ترجمہ: بہر حال قربانی کے جانوروں کی جنس، تو اس کا ان تین جنسوں میں سے ہونا ضروری ہے: بکری، اوٹ یا گائے اور ہر جنس میں اُس کی نوع، نر اور مادہ، خصی اور غیر خصی سب شامل ہیں، کیونکہ جنس کا اطلاق ان سب پر ہوتا ہے۔ بھیڑ، بکری کی اور بھینس، گائے کی ایک قسم ہے، اس دلیل کی بناء پر کہ انہیں (یعنی بھیڑ اور بھینس کو) زکوٰۃ کے معاملے میں بکری اور گائے کے ساتھ شمار کیا جاتا ہے۔

(بدائع الصنائع، کتاب التفسیر، فصل فی محل اقامة الواجب فی الاضحی، جلد 4، صفحہ 205، مطبوعہ کونک)

برہان الدین ابو الحسن علی بن ابو بکر المرغینانی علیہ رحمة الله الغنی (متوفی 593ھ) ہدایہ شریف میں فرماتے ہیں: ”(والاضحية من الابل والبقر والغنم)۔۔۔ ويدخل في البقر الجاموس، لانه من جنسه“ ترجمہ: (اوٹ، گائے اور بکری کی قربانی درست ہے)۔۔۔ اور گائے کے تحت بھینس بھی داخل ہے، کیونکہ وہ اسی کی جنس میں سے ہے۔

(ہدایہ، کتاب الاضحی، جلد 4، صفحہ 449، مطبوعہ لاہور)

خاتم المحققین علامہ محمد امین بن عمر بن عبد العزیز عابدین الدمشقی الحنفی علیہ رحمة الله

القوى (متوفی 1252ھ) رد المحتار میں فرماتے ہیں: ”(والجاموس) هو نوع من البق کافی المغرب، فهو مثل البق في الزكاة والاضحية والریا“ ترجمہ: (اور بھیں) یہ گائے کی ایک قسم ہے جیسا کہ المغرب میں ہے اور یہ زکوٰۃ، قربانی اور سود (کے معاملات) میں گائے ہی کی مثل ہے۔“ (رد المحتار، کتاب الزکاۃ، باب زکاۃ البقر، جلد 3، صفحہ 241، مطبوعہ پشاور)

قربانی میں دو سالہ گائے اور بھیں کفایت کرے گی۔ چنانچہ علامہ عبد الرحمن بن محمد بن سلیمان کلیوبی حنفی علیہ رحمۃ اللہ القوى (متوفی 1078ھ) مجمع الانہر میں فرماتے ہیں : ” (وانها يجزىء فيها) ای فی الاضحیة۔۔ (الثانی فصاعداً من الجبیع) وهو ابن خمس من الابل وحولین من البق والجاموس وحول من الشاة والمعز“ ترجمہ: (بکری، گائے اور اونٹ کی قربانی میں دوند ایسا سے زائد عمر والا جانور کفایت کرے گا) اور اونٹ میں اس کی عمر پانچ سال ہے، گائے اور بھیں میں دو سال اور بکری اور بھیڑ میں ایک سال ہے۔“

(مجمع الانہر شرح ملتقی الاجر، کتاب الاضحیہ، جلد 4، صفحہ 171، مطبوعہ کوئٹہ)

سیدی اعلیٰ حضرت، امام الہلسنت مولانا الشاہ امام احمد رضا خان علیہ رحمۃ الرحمن (متوفی 1340ھ) فتاویٰ رضویہ شریف میں فرماتے ہیں: ”(ترجمہ): قربانی کے جانوروں کی ابتدائی تین قسمیں ہیں: (۱) شاة یا غنم، (۲) بقر، (۳) جمل۔ شاة کو پھر دو قسموں میں تقسیم کرتے ہیں: ضان اور معز اور بقر کی بھی دو قسمیں کرتے ہیں: بقر و جاموس۔ اس طرح اصل اور ذیلی قسموں کو ملا کر کل پانچ قسمیں ہوئیں: (۱) جمل (اونٹ)، (۲) بقر (گائے)، (۳) جاموس (بھیں)، (۴) ضان (دنہ)، (۵) معز (بکری) اور مذکروں میں دنوں کو شامل کر دیا جائے، تو کل دس ہوتی ہیں۔“ (فتاویٰ رضویہ، جلد 20، صفحہ 382، 383، رضا فاؤنڈیشن، لاہور)

فقیہ ملت حضرت علامہ مفتی جلال الدین احمد امجدی علیہ رحمۃ اللہ القوى فتاویٰ فیض

الرسول میں فرماتے ہیں: ”جاموس یعنی بھینس بھینسے کی قربانی حدیثوں سے ثابت ہے کہ جاموس بقر کی ایک قسم ہے اور بقر کی قربانی حدیثوں میں مذکور ہے۔“

(فتاویٰ فیض الرسول، جلد 2، صفحہ 449، شیربر اورز، لاہور)

وَاللَّهُ أَعْلَمُ عَزَّوَجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

مفتي محمد قاسم عطاري

25 ذوالقعدۃ الحرام 1435ھ / 21 ستمبر 2014ء

## حاملہ جانور کی قربانی کا حکم

فتاویٰ 22

کیا فرماتے ہیں علمائے دین و مفتیان شرع متین اس مسئلے کے بارے میں کہ ہماری دو گائیں ہیں، ہمارا بقر عید پر ان میں سے ایک کو ذبح کرنے کا ارادہ ہے، لیکن ان میں سے ایک عرصہ چار ماہ سے اور دوسری چند روز سے حاملہ ہے، اگر ہم ان میں سے کسی کو ذبح کر دیں، تو قربانی ادا ہو جائے گی؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْمَلِكِ الْوَهَابِ اللَّهُمَّ هِدَايَةُ الْحَقِّ وَالصَّوَابِ

گا بھن (حاملہ) جانور کی قربانی شرعاً ناپسند ہے، لیکن قربانی ہو جائے گی اور اگر صرف پندرہ بیس روز کا حمل ہے، تو کسی قسم کا مضائقہ نہیں۔

فتاویٰ عالمگیری میں ہے: ”شاة او بقرۃ اشرفت على الولادة، قالوا: يکہ ذبحها“ ترجمہ: بکری یا گائے بچہ جننے کے قریب ہوں، تو فقهاء فرماتے ہیں کہ اس کو ذبح کرنا مکروہ ہے۔“

(فتاویٰ عالمگیری، کتاب الذبائح، جلد 5، صفحہ 354، مطبوعہ کراچی)

سیدی اعلیٰ حضرت امام الہست مولانا الشاہ امام احمد رضا خان علیہ رحمة الرحمن (متوفی ۱۳۴۰ھ) فتاویٰ رضویہ شریف میں فرماتے ہیں: ”گا بھن کی قربانی، اگرچہ صحیح ہے، مگر ناپسند ہے۔“ (فتاویٰ رضویہ، جلد ۲۰، صفحہ ۳۷۰، رضافاؤنڈیشن، لاہور)

صاحب بہار شریعت، مولانا مفتی محمد امجد علی اعظمی علیہ رحمة الله القوی (متوفی ۱۳۶۷ھ) فتاویٰ امجدیہ میں فرماتے ہیں: ”گا بھن جانور کی بھی قربانی ہو سکتی ہے، مگر گا بھن ہونا معلوم ہے، تو احتراز اولیٰ ہے اور اگر صرف پندرہ بیس روز کا گا بھن ہے، تو اس میں کسی قسم کا مضائقہ نہیں۔“ (فتاویٰ امجدیہ، حصہ ۳، صفحہ ۳۲۸، مکتبہ رضویہ، آرام باغ، کراچی)

وَاللّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللّهُ تَعَالَى عَلَيْهِ وَسَلَّمَ

كتبہ

مفتی محمد قاسم عطاری

۱۷ ذوالقعدۃ الحرام ۱۴۳۵ھ / ۱۳ ستمبر ۲۰۱۴ء

جو بکرا دکھنے میں ایک سال کا لگے اور عمر ایک سال نہ ہو، اس کی قربانی کا حکم

فتاویٰ 23

کیا فرماتے ہیں علمائے دین و مفتیان شرع متین اس مسئلے کے بارے میں کہ ہماری بکری نے پچھلے سال محرم کے شروع میں بچہ دیا تھا، ابھی اس کی عمر ایک سال پوری تو نہیں ہوئی، لیکن اتنا تندرست ہو چکا ہے کہ دکھنے میں سال سے زیادہ کا لگتا ہے، کیا اس بارہ اس کی قربانی کر سکتے ہیں؟

بِسْمِ اللّٰهِ الرَّحْمٰنِ الرَّحِيمِ

الْجَوَابُ بِعَوْنِ الْمَلِكِ الْوَهَابِ اللَّهُمَّ هَدَايَةُ الْحَقِّ وَالصَّوَابِ

پوچھی گئی صورت میں ایسے بکرے کی قربانی جائز نہیں، کیونکہ قربانی کے لیے اونٹ

کی عمر کم از کم پانچ سال، گائے بھینس کی دو سال اور بکرے بکری کی عمر ایک سال ہونا ضروری ہے، لہذا اگر کسی جانور کی عمر اس سے کم ہو، تو اس کی قربانی درست نہیں، سوائے دنبے یا بھیڑ کے چھ ماہہ بچے کے، اس میں بھی اتنا بڑا ہونا ضروری ہے کہ اگر سال والے جانوروں میں ملایا جائے، تو سال بھر کا لگے، تو اس کی قربانی جائز ہے، بہر حال بکرا بکری میں پورے ایک سال کا ہونا ضروری ہے، حتیٰ کہ سال بھر سے ایک دن بھی کم ہو، تو شرعاً اس کی قربانی جائز نہیں۔

صحیح مسلم میں حضرت جابر رضی اللہ عنہ سے مردی ہے، نبی کریم صَلَّی اللہُ عَلَیْہِ وَاٰلِہٖ وَسَلَّمَ نے ارشاد فرمایا: ”لَا تذبُحُوا إِلَّا مَسْنَةً، إِلَّا إِنْ يَعْسُرَ عَلَيْكُمْ، فَتذبُحُوا جَذَّعَةً مِنَ الظَّانِ“ ترجمہ: تم صرف مسنہ (یعنی ایک سال کی بکری، دو سال کی گائے اور پانچ سالہ اونٹ) کی قربانی کرو، ہاں اگر تم کو دشوار ہو، تو دنبے یا بھیڑ کا چھ ماہہ بچہ ذبح کر دو۔

(صحیح مسلم، کتاب الا ضاحی، باب سن الا ضحی، جلد 2، صفحہ 155، مطبوعہ کراچی)

لفظ مسنہ کے تحت علامہ شرف الدین نووی و علامہ علی القاری علیہما الرحمۃ فرماتے ہیں: ”واللَّفْظُ لِلنَّوْوِيِّ: قَالَ الْعُلَمَاءُ: الْمَسْنَةُ هِيَ الشَّنِيَّةُ مِنْ كُلِّ شَئْيٍ مِنَ الْأَبْلَلِ وَالْبَقَرِ وَالْغَنْمِ فَمَا فَوْقَهَا“ ترجمہ: علماء نے فرمایا: مسنہ سے مراد اونٹ، گائے اور بکری ہر ایک میں شنی (دوندا) یا اس سے بڑا ہونا ہے۔

(المنهاج شرح مسلم، کتاب الا ضاحی، باب سن الا ضحی، جلد 13، صفحہ 117، مطبوعہ بیروت)

شنیہ کی وضاحت کرتے ہوئے علامہ کاسانی علیہ الرحمۃ فرماتے ہیں: ”وَالشَّنِيَّ مِنَ الشَّاةِ وَالْبَعْزَمَاتِ لَهُ حَوْلٌ وَطَعْنٌ فِي السَّنَةِ الثَّانِيَةِ، وَمِنَ الْبَقَرِ مَا تَمَّ لَهُ حَوْلٌ وَطَعْنٌ فِي السَّنَةِ الثَّالِثَةِ، وَمِنَ الْأَبْلَلِ مَا تَمَّ لَهُ خَمْسَ سَنِينَ وَطَعْنٌ فِي السَّنَةِ السَّادِسَةِ، وَتَقْدِيرُ

هذہ الاسنان بقلنا لمنع النقصان لا لمنع الزیادة، حق لوضوحی باقل من ذلك سنا لا يجوز ولوضحی باكثر من ذلك سنا يجوز ويكون افضل” ترجمہ: بکری اور بھیڑ میں شنی (دوندا) اسے کہتے ہیں، جس کی عمر ایک سال پوری ہو گئی ہو اور دوسرے میں داخل ہو چکی ہو، گائے میں وہ ہے جس کے دو سال پورے ہونے کے بعد تیرے میں داخل ہو گئی ہو، یو نہیں وہ اونٹ جو پانچ سال کا ہونے کے بعد چھٹے میں لگ گیا ہو، ہمارا ان عمروں کو بیان کرنا اس سے کم عمر جانوروں کی قربانی کو منع کرنے کے لیے ہے، نہ کہ زیادہ عمر کی ممانعت کے لیے، حتیٰ کہ اگر کسی نے بیان کردہ سے کم عمر جانور کو قربان کیا، تو جائز نہیں اور اگر زیادہ عمر والے کی قربانی کی تو جائز، بلکہ افضل ہے۔“

(بدائع الصنائع، کتاب التصحیح، محل اقامة الواجب، جلد 4، صفحہ 206، مطبوعہ کوئٹہ)

لہذا سال سے کم بکرے کی قربانی درست نہیں، برخلاف بھیڑ و دنبے کے۔ مبسوط سرخسی میں ہے: ”وَلَا خِلَافُ إِنَّ الْجَذْعَ مِنَ الْمَعْزَلِ يَجُوزُ، وَإِنَّمَا ذَلِكُ مِنَ الضَّانِ خَاصَّةً“ ترجمہ: اس میں اختلاف نہیں کہ بکری کا چھ ماہہ بچہ قربان کرنا، جائز نہیں، (چھ ماہہ بچہ کی اجازت) بھیڑ یادنبے میں ہی ہے۔ (مبسوط للسرخسی، کتاب الاضحی، جلد 12، صفحہ 13، مطبوعہ کوئٹہ) پھر بھیڑ یادنبے میں بھی سال بھر کا دکھنا ضروری ہے، چنانچہ محیط برہانی میں ہے: ”الْجَذْعُ مِنَ الضَّانِ إِذَا كَانَ عَظِيْمًا، وَمَعْنَاهُ أَنَّهُ إِذَا اخْتَلَطَ مَعَ الْمَشَانِ يَظْنُ النَّاظِرُ إِنَّهُ شَنِي“ ترجمہ: بھیڑ، دنبے کا چھ ماہہ بچہ بڑا ہو، اس سے مراد یہ ہے کہ جب اسے سال بھر والوں کے ساتھ ملا دیا جائے، تو دیکھنے والا دوندا (سال بھر کا) ہی گمان کرے۔“

(محیط برہانی، کتاب الاضحی، فصل الخامس فی بیان ما یجوز فی الصحاۃ و ما لا یجوز، جلد 6، صفحہ 478، مطبوعہ کوئٹہ)

فتاویٰ فیض الرسول میں ہے: ”قربانی کے لئے بکرے کی عمر پورے ایک سال کی ہونا

ضروری ہے، اگر ایک دن بھی کم ہو گا، تو اس کی قربانی شرعاً جائز نہ ہو گی۔“

(فتاویٰ فیض الرسول، جلد 2، صفحہ 459، شبیر برادرز، لاہور)

وَاللَّهُ أَعْلَمُ عَزَّوْجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

مفتي محمد قاسم عطاري

18 شوال المکرم 1437ھ / 23 جولائی 2016ء

## بیل کی عمر پوری ہو اور دانت نہ نکلے ہوں، تو قربانی کا حکم

فتاویٰ 22

کیا فرماتے ہیں علماء دین و مفتیان شرع متین اس مسئلے کے بارے میں کہ ایسا بیل جس کی عمر تو پوری ہو چکی ہو، لیکن ابھی تک اس کے سامنے والے بڑے دانت نہ نکلے ہوں، تو اس کی قربانی کرنے کا شرعاً کیا حکم ہے؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْتَّدِيقِ الْوَهَابِ اللَّهُمَّ هِدَايَةُ الْحَقِّ وَالصَّوَابِ

ایسا بیل جس کی عمر اسلامی اعتبار سے دو سال مکمل ہو اور اس میں مانع قربانی کوئی بھی عیب نہ ہو، تو اس کی قربانی بلاشبہ جائز ہے، اگرچہ ابھی تک اس کے سامنے والے دو بڑے دانت نہ نکلے ہوں (جن کی وجہ سے جانور کو عرف میں ”دوندا“ یعنی دو دانت والا“ کہا جاتا ہے)، کیونکہ شریعت کی طرف سے قربانی کے جانوروں کی مقرر کردہ عمر کا پورا ہونا ضروری ہے، دانت نکلنا ضروری نہیں۔

صحیح مسلم میں ہے: ”لَا تذبِحُوا الْمَسْنَةَ“ ترجمہ: تم قربانی میں مسنہ ذبح کرو۔

(صحیح مسلم، کتاب الا ضحاۃ، باب سن الا ضحیۃ، ج 2، ص 155، مطبوعہ کراچی)

”مسنہ“ کی وضاحت کرتے ہوئے علامہ بدر الدین عینی فرماتے ہیں: ”هی التشنبیۃ من کل شیع“ ترجمہ: مسنہ اونٹ، گائے اور بکری میں سے ”شی“ کو کہتے ہیں۔

(عدمۃ القاری شرح صحیح البخاری، ج ۵، ص ۱۶۶، مطبوعہ ملتان)

اور ”شی“ کی وضاحت کرتے ہوئے تحفۃ الفقہاء میں ارشاد فرمایا: ”ثُمَّ الشَّنَفِ مِنْ الْأَبْلَلِ عِنْدَ الْفُقَہَاءِ أَبْنَ خَمْسَ سَنَّيْنَ وَمِنْ الْبَقَرِ أَبْنَ سَنْتَيْنَ وَمِنْ الْغَنَمِ أَبْنَ سَنَّةً“ ترجمہ: اور فقہاء کے نزدیک اونٹ میں سے شی وہ ہے جس کی عمر پانچ سال ہو اور گائے میں سے جس کی عمر دو سال ہو اور بکری میں سے جس کی عمر ایک سال ہو۔

(تحفۃ الفقہاء، ج ۳، ص ۸۴، مطبوعہ دارالکتب العلمیہ، بیروت)

قربانی کے جانور میں عمر کا پورا ہونا ضروری ہے، دانت نکلنا ضروری نہیں۔ چنانچہ مفتی جلال الدین امجدی علیہ رحمۃ الرحمیہ ارشاد فرماتے ہیں: ”قربانی کے بکرے کی عمر سال بھر ہونا ضروری ہے، دانت نکلنا ضروری نہیں، لہذا بکرا اگر واقعی سال بھر کا ہے، تو اس کی قربانی جائز ہے، اگرچہ اس کے دانت نہ نکلے ہوں۔“

(فتاویٰ فیض الرسول، ج ۲، ص ۴۵۶، مطبوعہ شبیر برادرز، لاہور)

البتہ یہ یاد رہے کہ سامنے کے دو بڑے دانتوں کا نکلنا جانور کی عمر پوری ہونے کی علامت ہے، کیونکہ اونٹ کے پانچ سال بعد، گائے وغیرہ کے دو سال بعد اور بکری وغیرہ کے ایک سال کے بعد ہی دانت نکلتے ہیں، اس سے پہلے نہیں، لہذا اگر کسی جانور کے دانت نہ نکلے ہوں، تو خریدنے سے پہلے اچھی طرح تسلی کر لی جائے کہ اس کی عمر مکمل دو اسلامی سال ہے یا نہیں، اگر شک ہو تو ایسے جانور کو قربانی کے لیے نہ خریدا جائے، خصوصاً اس دور میں کہ جس میں جھوٹ بول کر جانور بچنا عام ہو چکا ہے۔

اعلیٰ حضرت رَحْمَةُ اللّٰهِ عَلَيْهِ اسی طرح کے جواب میں ارشاد فرماتے ہیں: ”سال بھر سے کم کی بکری عقیقی یا قربانی میں نہیں ہو سکتی، اگر مشکوک حالت ہے، تو وہ بھی ایسی ہی ہے کہ سال بھر کی نہ ہونا معلوم ہو“ لَنْ عَدَمُ الْعِلْمِ بِتَحْقِيقِ الشَّرْطِ كَعَلْمِ الْعَدَمِ کیونکہ شرط کے متحقق ہونے کا عدم علم اس کے عدم تحقیق کے علم کی طرح ہے، خصوصاً باعث کا بیان کہ وہ اس سے زیادہ آگاہ ہے اور سال بھر سے کم کی ظاہر کرنے میں اس کا کوئی نفع نہیں، بلکہ اس کا عکس متوقع ہے کہ جب مشتری اپنے مطلب کی نہ جانے گا۔“ اور فرماتے ہیں: ”جبکہ سال بھر کامل ہونے میں شک ہے، تو اس کا عقیقہ نہ کریں اور قصاص کا قول یہاں کافی نہیں کہ بننے میں اس کا نفع ہے اور حالتِ ظاہر اس کی بات کو دفع کر رہی ہے۔“ (فتاویٰ رضویہ، ج 20، ص 583، 584، مطبوعہ، رضا فاؤنڈیشن، لاہور)

وَاللّٰهُ أَعْلَمُ عَزٰزٌ جَلٌ وَرَسُولُهُ أَعْلَمُ صَلَّى اللّٰهُ تَعَالٰى عَلَيْهِ وَآلِهِ وَسَلَّمَ

كتبه

مفتي محمد قاسم عطاري

08 ذوالحجۃ الحرام 1437ھ / 11 ستمبر 2016ء

فتاویٰ 25

قربانی میں 45 ہزار کا ایک موٹا تازہ بکرا افضل ہے یا 45 ہزار کے 3 بکرے کرنا افضل ہے؟

کیا فرماتے ہیں علماء دین و مفتیانِ شرع متین اس مسئلے کے بارے میں کہ ایک بکرا جس کی قیمت 45 ہزار روپے ہے اور 3 بکرے جن میں سے ہر ایک کی قیمت 15، 15 ہزار روپے ہے ان 3 بکروں کی مجموعی مالیت 45 ہزار روپے پتی ہے، جبکہ 45 ہزار والا بکرا 15 ہزار والے بکروں کی بنت موتا، فربہ اور خوبصورت ہے۔

اس بارے میں سوال یہ ہے کہ ایک شخص کاپنی طرف سے 45 ہزار کے صرف ایک بکرے کی قربانی کرنا افضل ہے یا 45 ہزار کے 3 بکروں کی قربانی کرنا افضل ہے؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنَ الْمَلِكِ الْوَهَابِ اللَّهُمَّ هَدِّيْةَ الْحَقِّ وَالصَّوَابِ

شریعت مطہرہ میں قربانی کے جانور میں افضیلت کا مدار تعداد پر نہیں، بلکہ قیمت اور گوشت کے اعتبار سے اعلیٰ ہونے پر ہے یعنی اس کی قیمت اور گوشت دوسروں کی بنت مقدار میں زیادہ ہو، لہذا صورت مسئلہ میں جس جانور کی قیمت 45 ہزار ہے اور دوسروں کی بنت موتا اور فربہ ہے، اس کی قربانی کرنا 15,15,15 ہزار کے تین جانور کی قربانی کرنے سے افضل ہے۔

کس طرح کے جانور کی قربانی کرنا افضل ہے اس بارے میں حدیث پاک میں ہے: ”إن أَفْضَلُ الضَّحَىْيَا أَغْلَاهَا وَأَسْبَنَهَا“ یعنی: قیمت اور گوشت کے اعتبار سے اعلیٰ جانور کی قربانی کرنا افضل ہے۔ (المدرک للحاکم، ج 4، ص 257، دارالكتب العلمية، بیروت)

علامہ عبد الرؤوف المناوی اس حدیث مبارک کی شرح کرتے ہوئے ارشاد فرماتے ہیں: ”(ان أَفْضَلُ الضَّحَىْيَا أَغْلَاهَا) أَى ارفعها ثنا (واسبنها) آکثرها شحما ولهم فالأسن أَفْضَلُ مِنَ الْعَدْد“ یعنی: اغلاها کا مطلب یہ ہے کہ قیمت کے اعتبار سے زیادہ ہو اور اسبنها کا مطلب یہ ہے کہ گوشت اور چربی کے اعتبار سے زیادہ ہو اور موتا اور فربہ ہونا تعداد سے افضل ہے۔ (التیمیر بشرح الجامع الصغیر، ج 1، ص 312، مکتبۃ الإمام الشافعی، الریاض)

امام نووی علیہ الرحمۃ شرح صحیح مسلم میں لکھتے ہیں: ”فِيْنَ التَّضْحِيَةِ بِشَاةٍ سَيِّنَةٌ أَفْضَلُ مِنَ التَّضْحِيَةِ بِشَاتَيْنِ دُونَهَا فِي السَّيِّنَةِ“ یعنی: ایک موٹی اور فربہ بکری کی قربانی

کرنا ان دو بکریوں کی قربانی سے افضل ہے، جو اس سے موٹے اور فربہ ہونے میں کم ہو۔

(شرح النووی علی مسلم، ج 2، ص 79، دار الحیاء للتراث العربي، بیروت)

ایک جانور جو دو جانوروں کی نسبت اعلیٰ ہواں کی قربانی کے افضل ہونے کے بارے میں محیط البرہانی میں ہے: ”شَرَاءُ الْأَضْحِيَّةِ بِثَلَاثَيْنِ دَرَهَمًا شَاتَانٌ أَفْضَلُ مِنْ شَرَاءِ وَاحِدَةٍ“  
 قال: وَشَرَاءُ الْوَاحِدَةِ بِعَشْرَيْنِ أَفْضَلُ مِنْ شَرَاءِ شَاتَيْنِ لِأَنَّ بِثَلَاثَيْنِ دَرَهَمًا تَوْجِدُ شَاتَانٌ عَلَى مَا يُجْبِي مِنْ كِمالِ الْأَضْحِيَّةِ فِي السَّنْ وَالْكَبْرِ، وَلَا يُوجَدُ بِعَشْرَيْنِ كَذَلِكَ حَتَّى لَوْجَدَ كَانَ شَرَاءُ الشَّاتَيْنِ أَفْضَلُ، وَلَوْلَمْ يُوجَدْ بِثَلَاثَيْنِ كَذَلِكَ كَانَ شَرَاءُ الْوَاحِدَةِ أَفْضَلُ“، یعنی: قربانی کے لیے دو بکریاں تیس درہم کی خریدنا ایک بکری خریدنے سے افضل ہے اور کہا کہ بیس درہم کی ایک بکری خریدنا، بیس درہم کی دو بکریاں خریدنے سے افضل ہے اور اس کی وجہ یہ ہے کہ تیس درہم والی دو بکریوں سے عمر اور بڑی ہونے کی وجہ سے قربانی کی ادائیگی کمال طریقے سے ہو گی نسبت بیس درہم والی ان دو بکریوں سے جوان صفات پر نہیں۔ یہاں تک کہ مذکورہ صفات اگر بیس درہم والی ان دو بکریوں میں پائی جائیں تو یہ افضل ہو جائیں گی اور اگر مذکورہ صفات تیس درہم والی بکریوں میں بھی نہ پائی جائیں تو بیس درہم والی ایک بکری کی قربانی کرنا افضل ہو گا۔

(المحیط البرہانی فی الفقہ النعمانی، ج 6، ص 94، دار الکتب العلمیہ، بیروت، لبنان)

وَاللَّهُ أَعْلَمُ عَزَّ وَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

مفتي محمد قاسم عطاري

30 آگسٹ 2017ء / 1438ھ

## غُنی نے قربانی کے لیے جانور خریدا اور وہ مر گیا، تو اب کم قیمت والے کی قربانی کر سکتا ہے؟

فتاویٰ 26

کیا فرماتے ہیں علماء دین و مفتیان شرع متین اس مسئلے کے بارے میں کہ ایک مالدار، غُنی شخص نے قربانی کا جانور خریدا اور وہ قربانی سے پہلے مر گیا، تو کیا نیا جانور اتنی ہی قیمت کا لینا ضروری ہے یا پھر کم قیمت کا بھی لے سکتا ہے؟ رہنمائی فرمائیں۔ سائل: فیصل عطاری (صدر کراچی)

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنِ الْمَلِكِ الْوَهَابِ أَللّٰهُمَّ هَدَايَةُ الْحَقِّ وَالصَّوَابِ

پوچھی گئی صورت میں اس غُنی شخص کو اختیار ہے کہ جو بھی قربانی کے قابل جانور ہو، اسے قربان کر سکتا ہے۔ پہلے جانور کی قیمت کے برابر یا اس سے زیادہ یا کم قیمت والا لینا، سب کی اجازت ہے، کیونکہ جانور مر جانے کی صورت میں دوسرے کم قیمت والے جانور کی قربانی کرنے سے پہلے جانور سے کسی قسم کے منافع حاصل نہیں کیے جا رہے اور جب کسی قسم کے منافع حاصل نہیں کیے جا رہے، تو اب کم قیمت والے جانور کی قربانی میں بھی کوئی حرج نہیں، ہاں قربانی کے لیے خریدنے کے بعد غُنی شخص اگر جانور بد لانا چاہے، تو حکم یہی ہے کہ اس جانور سے اعلیٰ جانور سے بد لئے کی اجازت ہے، پہلے جانور کی مثل یا اس سے کم قیمت والے سے بد لئے کی اجازت نہیں، مگر مر جانے کی صورت میں یہ حکم نہیں ہے، بلکہ فقہائے کرام مطلقاً فرماتے ہیں کہ دوسرا کوئی جانور قربان کرے اور اپنا واجب ادا کرے، البتہ بہتر یہ ہے کہ اچھا، فربہ جانور ذبح کیا جائے۔

یاد رہے کہ یہ مسئلہ غُنی کے پہلے جانور کے مر جانے کی صورت میں ہے، البتہ چوری یا گم ہونے اور ایام قربانی تک اسے دوبارہ مل جانے کی صورت میں مسئلہ جدا ہے۔

چنانچہ ہدایہ شریف میں ہے: ”**قَالُوا إِذَا ماتَتِ الْمَشْتَرَاةَ لِلتَّضْحِيَةِ عَلَى الْمَوْسِرِ**  
**مَكَانَهَا أُخْرَى وَلَا شَيْءٌ عَلَى الْفَقِيرِ**“ یعنی فقهاء کرام رَحْمَةُ اللَّهِ عَلَيْهِم فرماتے ہیں کہ جب  
 قربانی کے لیے خریدی گئی بکری مر گئی ہو تو خوشحال، غنی پر دوسرا بکری کرنا لازم ہے،  
 جبکہ فقیر پر کچھ لازم نہیں۔ (الہدایہ، کتاب الاضحیٰ، جلد ۴، صفحہ ۴۰۷، دارالكتب العلمی، بیروت)

اس کی شرح بنایہ میں ہے: ”إِذَا ماتَتِ الْمَشْتَرَاةَ لِلتَّضْحِيَةِ عَلَى الْمَوْسِرِ مَكَانَهَا  
 أُخْرَى قَالَ الْمَشَائِخُ رَحْمَةُهُمُ اللَّهُ إِذَا ماتَتِ الشَّاةُ الْمَشْتَرَاةَ لِأَنَّ التَّضْحِيَةَ عَلَى الْغُنْيَةِ  
 مَكَانٌ هَذِهِ شَاةٌ أُخْرَى وَلَا شَيْءٌ عَلَى الْفَقِيرِ یعنی إذا ماتت المشترأة لأن التضحية على الغنى  
 وماتت كذا ذكرنا“ ترجمہ: قربانی کے لیے خریدی ہوئی بکری جب مر جائے، تو غنی پر  
 دوسرا بکری کی قربانی کرنا لازم ہے۔ یعنی مشائخ کرام رَحْمَةُ اللَّهِ عَلَيْهِم نے فرمایا ہے کہ جب  
 قربانی کے لیے خریدی ہوئی بکری مر جائے، (تو یہ حکم ہے) کیونکہ غنی پر اس کی جگہ دوسرا  
 کرنا لازم ہے اور فقیر پر کچھ بھی نہیں ہے یعنی جب فقیر کی قربانی کے لیے خریدی ہوئی  
 بکری مر جائے، (تو اس پر کچھ لازم نہیں ہے) کیونکہ فقیر کے لیے وہی معین تھی اور وہ مر گئی  
 ہے۔ جیسا کہ ہم نے ذکر کیا ہے۔ (البنایہ، کتاب الاضحیٰ، جلد ۱۲، صفحہ ۴۳، ۴۴، مطبوعہ کونک)

صدر الشریعہ مفتی محمد امجد علی اعظمی علیہ الرحمۃ بہار شریعت میں فرماتے ہیں: ”قربانی  
 کا جانور مر گیا، تو غنی پر لازم ہے کہ دوسرے جانور کی قربانی کرے اور فقیر کے ذمہ دوسرا  
 جانور واجب نہیں اور اگر قربانی کا جانور گم ہو گیا یا چوری ہو گیا اور اوس کی جگہ دوسرا جانور  
 خرید لیا، اب وہ مل گیا، تو غنی کو اختیار ہے کہ دونوں میں جس ایک کو چاہے قربانی کرے  
 اور فقیر پر واجب ہے کہ دونوں کی قربانیاں کرے۔ مگر غنی نے اگر پہلے جانور کی قربانی کی  
 تو اگرچہ اس کی قیمت دوسرے سے کم ہو کوئی حرج نہیں اور اگر دوسرے کی قربانی کی اور

اس کی قیمت پہلے سے کم ہے، تو جتنی کمی ہے اور تنی رقم صدقہ کرے، ہاں اگر پہلے کو بھی  
قربان کر دیا، تواب وہ تصدق واجب نہ رہا۔” (بہار شریعت، جلد ۳، صفحہ ۳۴۲، مکتبۃ المدینہ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

الجواب صحيح

المتخصص في الفقه الإسلامي

مفتي محمد قاسم عطاري

ابو حذيفہ محمد شفیق عطاری

۱۴۴۱ھ / ۲۲ جولائی ۲۰۲۰ء

## قربانی کا جانور خرید کر پھر بیچنا کیسا؟

فتاویٰ 27

کیا فرماتے ہیں علمائے دین و مفتیانِ شرع متین اس مسئلے کے بارے میں کہ ہم قربانی  
کے لیے جانور خرید کر اپنے علاقے میں لائے، تو وہ ایک آدمی کو پسند آگیا۔ وہ کہتا ہے کہ یہ  
جانور مجھے نیچ دو اور آپ اپنے لیے دوسرا جانور خرید لو اور اس آدمی کو جانور بیچنے سے ہمیں  
نفع بھی مل رہا ہے، کیا ہم وہ جانور سے نیچ سکتے ہیں؟  
نوت: وہ جانور غنی نے قربانی کے لیے خرید اتحا۔

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْمَلِكِ الْوَهَابِ اللَّهُمَّ هِدَايَةُ الْحَقِّ وَالصَّوَابِ

غنی نے قربانی کی نیت سے جو جانور خریداً اگر وہ اسے بیچتا ہے اور اس کی قیمت میں سے  
کچھ رقم کم کر کے بقیہ کا دوسرا جانور خریدے، تو بیچنا ناجائز ہے اور یہ گنہگار ہوا، اس پر توبہ  
لازم ہے اور بچائی ہوئی رقم صدقہ کر دے اور اگر اسے نیچ کر اس کی مثل دوسرا جانور لانا چاہتا  
ہے، تو بھی بیچنا مکروہ تحریکی و گناہ ہے، ہاں اگر اس سے بہتر جانور لانا چاہتا ہے، تو بیچنا جائز ہے۔

جب جانور خریدتے وقت دوسروں کو شریک کرنے کی نیت نہ ہو، تو اس کے حصے بچنے سے متعلق درمختار مع رالمحترار میں ہے: ”ان نوی وقت الشروع الاشتراك صح استحساناً والا استحساناً وفي الهدایه: و الاحسن ان يفعل ذلك قبل الشراء ليكون ابعد عن الخلاف وعن صورة الرجوع في القرابة - وفي الخانية: ولو لم ينفع عند الشراء ثم اشرأكهم فقد كرهه ابوحنیفة“ ترجمہ: اگر جانور خریدتے وقت دوسروں کو شریک کرنے کی نیت کی، تو استحساناً صحیح ہے، ورنہ شریک کرنا استحساناً صحیح نہیں ہے اور ہدایہ میں ہے: بہتر یہ ہے کہ خریدنے سے پہلے یہ (دوسروں کو شریک کرنے کا عمل) کر لے تاکہ اختلاف اور قربت میں رجوع کرنے کی صورت سے بچ جائے“ اور خانیہ میں ہے: اگر اس نے خریداری کے وقت نیت نہیں کی، پھر دوسروں کو شریک کیا، تو امام اعظم علیہ الرحمۃ نے اسے مکروہ کہا ہے۔

(درالمختار علی الدرالمختار، کتاب الاضحیٰ، جلد ۹، صفحہ ۵۲۷، مطبوعہ کونہ)

قربانی کی نیت سے خریدا ہوا جانور بدلنے سے متعلق جد المختار میں ہے: ”اقول: تقدم فيما اذا اضلت فشاری اخرى فوجد الاولى فذبح الثانية و هي اقل قيمة من الاولى تصدق بالفضل، وذلك لانها و ان لم تتبعين في حق الغنى الغير الناذر لكنه لها شرعا هاللاضحية قد نوى اقامة القرابة بها، فإذا ابدلها بما دونها كان رجوعاً عن بعض ما نوى فامر بالتصدق ، وقد مرفي الشرح بلفظ : (ضمن الزائد) وفي حاشية عن البدائع بلفظ: (عليه ان يتصدق بافضلها)۔۔۔ وقال في الهدایة والتبیین: (انها تعینت للاضحیة حتى وجب ان يصحى بها بعینها في ایام النحر ، ويكره ان يبدل بها غيرها) قال في العناية: (بعینها في ایام النحر فيما اذا كان المضحى فقيراً ويكره ان يبدل اذا كان غنياً) و مطلق الكراهة التحريم بل زاد سعدی افندی بعد قوله : ”اذا كان غنياً

”(ولکن یجوز استبدالہا بخیر منها عند ابی حنیفة و محمد رحمہما اللہ تعالیٰ) خصہما  
لانہا عند ابی یوسف کا لوقف، فدل علی ان الاستبدال بغیر الخیر لا یجوز۔

وقال في العناية (لو اشتري اضحية ثم باعها و اشتري مثلها لم يكن به بأس)  
فافهم ان لو كانت ادون منها كان به بأس، ولا بأس في المكر و تزويها فيكره تحريرا  
بل قال عليه سعدی افندی : (اقول : فيه بحث) اى : في المثل ايضاً بأس بل  
يشترط للجواز الخيرة كما قدّمنا عنه ”ترجمہ: میں کہتا ہوں: پہلے جو مسئلہ گزارا کہ جب  
قربانی کا جانور گم ہو گیا اور مالک نے دوسرا جانور خرید لیا اور پھر پہلا مل گیا اور اس نے دوسرا  
جانور، جو پہلے سے کم قیمت کا ہے، ذبح کر دیا، تو وہ شخص (پہلے جانور کی دوسرے سے)  
زاائد قیمت صدقہ کر دے اور یہ حکم اس لیے ہے کہ اگرچہ پہلا جانور جس غنی نے نذر نہ  
مانی ہو، اس کے حق میں معین نہیں ہوا تھا، لیکن جب اس نے قربانی کے لیے جانور خریدا  
، تو اس جانور کے ذریعے اس نے قربت قائم کرنے کی نیت کر لی اور جب وہ اس سے کم تر  
کے ساتھ بد لے گا، تو یہ (بدلنا) اس کے بعض سے رجوع کرنا ہو گا، جس میں اس  
نے (قربت کی) نیت کی تھی، لہذا اسے صدقہ کرنے کا حکم دیا گیا اور شرح میں ان الفاظ کے  
ساتھ گزارا ہے کہ وہ زائد کا ضامن ہے اور حاشیہ میں بداع کے حوالے سے یہ الفاظ ہیں کہ  
اس پر لازم ہے، وہ دونوں کے درمیان جو زیادتی ہے، اس کو صدقہ کرے۔ ہدایہ اور  
تبیین میں فرمایا: (جو جانور پہلے خریدا تھا) وہ قربانی کے لیے معین ہو گیا حتیٰ کہ اس پر واجب  
ہے کہ قربانی کے دونوں میں بعینہ اسی جانور کی قربانی کرے اور اس کو دوسرے جانور سے  
بدلنا مکروہ ہے۔ عنایہ میں فرمایا: اگر قربانی کرنے والا شخص فقیر ہے، تو قربانی کے دونوں  
میں بعینہ اسی جانور کی قربانی کرے اور اگر غنی ہے، تو اس کے لیے جانور بدلنا مکروہ ہے اور

مطلق مکروہ، مکروہ تحریکی ہوتا ہے۔ بلکہ سعدی آفندی علیہ الرحمۃ نے صاحب عنایہ کے قول: ”اذا کان غنیماً“ کے بعد یہ زائد کیا۔ ”لیکن امام اعظم و محمد رحیمہا اللہ تعالیٰ کے نزدیک قربانی کے لیے خریدے ہوئے، جانور کو اس سے بہتر سے بدلا جائز ہے۔“ تو یہ اس بات پر دلالت کرتا ہے کہ بہتر کے علاوہ سے بدلا جائز نہیں اور سعدی آفندی نے (بہتر سے بدلنے کے جواز کو) ان دونوں (یعنی امام ابو حنیفہ اور امام محمد) کے ساتھ خاص اس لیے کیا، کیونکہ امام ابو یوسف علیہ الرحمۃ کے نزدیک قربانی کا جانور وقف کی طرح ہے۔

اور عنایہ میں فرمایا: اگر قربانی کا جانور خریدا، پھر اسے شیق دیا اور اس کی مثل خریدا، تو اس میں کوئی حرج نہیں۔ تو تم اس بات کو سمجھو کہ اگر دوسرا جانور پہلے سے کم تر ہو، تو اس میں حرج ہے اور (حرج ہونا قرار دینے کا مطلب ہوا کہ یہ مکروہ تحریکی ہو گا کیونکہ) مکروہ تنزیہ میں کوئی حرج نہیں ہوتا، لہذا (حرج قرار دینے کا مطلب ہوا کہ دوسرے کا پہلے سے کم تر ہونا) مکروہ تحریکی ہے، بلکہ سعدی آفندی علیہ الرحمۃ نے فرمایا: میں کہتا ہوں: اس مسئلے میں بھی بحث ہے یعنی دوسرے جانور کا پہلے کی مثل ہونے میں بھی حرج ہے، بلکہ (جانور بدلنے) کے جواز کے لیے (دوسرے کا) بہتر ہونا شرط ہے، جیسا کہ ہم ان کے حوالے سے پہلے ذکر کرچکے ہیں۔  
(جد المختار، کتاب الاضحیٰ، جلد ۶، صفحہ ۴۵۹، ۴۶۰، مکتبۃ المدینۃ، کراچی)

قربانی کے لیے خریدی ہوئی گائے کسی کو دے کر دوسرا جانور قربان کرنے سے متعلق فتاویٰ رضویہ میں ہے: ”وَهُوَ گائےٌ كَمَا كَمِيلٌ فَرَأَيْتَ قَرْبَانَ خَرَبَدَى، أَسْكَنَهُ گائےٌ كَمَا كَمِيلٌ“  
”بدلنا بھی منع ہے کہ اللہ کے واسطے اس کی نیت کر کے پھر نامعیوب ہے۔“

(فتاویٰ رضویہ، جلد ۱۴، صفحہ ۵۷۷، رضا فاؤنڈیشن لاہور)

وَاللَّهُ أَعْلَمُ عَزَّ وَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

کتبہ

مفتی محمد قاسم عطاری

26 ذیقعدۃ الحرام 1440ھ / 30 جولائی 2019ء

## کیا قربانی کی نیت سے پالا ہوا بکرا بیچ سکتے ہیں؟

فتاویٰ 28

کیا فرماتے ہیں علمائے دین و مفتیان شرع متین اس مسئلے کے بارے میں کہ میرے بھائی صاحب نصاب نہیں ہیں، لیکن ان کے پاس ایک بکرا ہے۔ انہوں نے نیت یہ کی تھی کہ اس سال اس بکرے کی قربانی کروں گا، لیکن اب وہ اس بکرے کو بیچنا چاہتے ہیں۔ پوچھنا یہ ہے کہ کیا اس نیت کی وجہ سے ان پر قربانی لازم ہو چکی ہے یا نہیں اور ان کا اب اس بکرے کو بیچنا کیسا؟

**نوٹ:** سائل نے وضاحت کی کہ ان کے بھائی نے وہ بکرا خریدا نہیں تھا، بلکہ وہ بکرا اگر کاہی ہے، جس پر انہوں نے قربانی کی نیت کی تھی اور قربانی کی کوئی منت بھی نہیں مانی تھی۔

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنِ الْمَلِكِ الْوَهَابِ اللَّٰهُمَّ هَدَايَةُ الْحَقِّ وَالصَّوَابِ

پوچھی گئی صورت میں آپ کے بھائی شرعاً اس بکرے کو بیچ سکتے ہیں، کیونکہ جو شخص صاحب نصاب نہ ہو (یعنی اس کے پاس سونا چاندی، روپیہ پیسہ یا حاجت اصلیہ سے زائد سامان یا یہ سب مل کرتے نہ ہوں کہ جن کی قیمت ساڑھے باون تو لے چاندی کے برابر بنے)، تو اس پر قربانی واجب نہیں ہوتی اور ایسا شخص اگر کسی جانور کا پہلے سے مالک ہو اور اس پر قربانی کی نیت کر لے، تو فقط اس نیت کی وجہ سے اس پر قربانی واجب نہیں ہو جاتی، لہذا اس بکرے کو بیچ سکتے ہیں۔ البتہ آپ کے بھائی کی نیت بہت اچھی ہے، ممکنہ صورت میں انہیں اس نیت کو پورا

کرنا چاہیے، کہ اپنی اچھی نیت کو پورا کرنا صدق نیت کھلاتا ہے اور یہ صحابہ کرام اور صد لقین کا طریقہ ہے۔

فقیر اگر اپنے پاس موجود جانور کو قربان کرنے کی نیت کر لے، تو اس وجہ سے اس پر قربانی واجب نہیں ہوتی۔ چنانچہ بدائع الصنائع میں ہے: ”لو كان في ملك انسان شاة، فنوى ان يضحى بها او اشتري شاة ولم ينوا للاضحية وقت الشراء، ثم نوى بعد ذلك ان يضحى بها لا يجب عليه سواء كان غنيا او فقيرا، لأن النية لم تقارن الشراء فلا تعتبر“ ترجمہ: اگر کسی شخص کی ملکیت میں بکری تھی اور اس نے اسے قربان کرنے کی نیت کر لی یا بکری خریدی اور خریدتے وقت قربانی کی نیت نہیں تھی، پھر بعد میں قربانی کی نیت کر لی، تو اس پر قربانی واجب نہیں ہو گی، برابر ہے کہ وہ شخص غنی ہو یا فقیر، کیونکہ نیت خریداری کے وقت نہیں تھی، لہذا اس کا اعتبار نہیں کیا جائے گا۔

(بدائع الصنائع، کتاب التفسحیہ، لمیجب علی الغنی دون الفقیر، ج ۴، ص ۱۹۳، مطبوعہ کونک)

اسی بارے میں اعلیٰ حضرت رَحْمَةُ اللّٰهِ عَلَيْهِ ارشاد فرماتے ہیں: ”فقیر اگر بہ نیتِ قربانی خریدے، اس پر خاص اس جانور کی قربانی واجب ہو جاتی ہے۔ اگر جانور اس کی ملک میں تھا اور قربانی کی نیت کر لی یا خریدا، مگر خریدتے وقت نیت قربانی نہ تھی، تو اس پر وجوب نہ ہو گا۔“

اور صدر الشریعہ مفتی محمد امجد علی اعظمی رَحْمَةُ اللّٰهِ عَلَيْهِ ارشاد فرماتے ہیں: ”بکری کا مالک تھا اور اس کی قربانی کی نیت کر لی یا خریدنے کے وقت قربانی کی نیت نہ تھی، بعد میں نیت کر لی، تو اس نیت سے قربانی واجب نہیں ہو گی۔“

(بہارِ شریعت، ج ۳، ص ۳۳۲، مطبوعہ مکتبۃ المدینہ، کراچی)

وَاللَّهُ أَعْلَمُ عَزَّ وَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

کتبہ \_\_\_\_\_

مفتي محمد قاسم عطاري

29 ذي قعده الحرام 1439ھ / 12 اگست 2018ء

## جانور کی حفاظت کی اجرت میں اسی جانور سے حصہ دینا کیا؟

فتاویٰ 29

کیا فرماتے ہیں علمائے دین و مفتیان شرع متین اس مسئلے کے بارے میں کہ زید نے قربانی کے لیے دو بیل خریدے، اس کی نیت یہی تھی کہ وہ خود ان کی دیکھ بھال کرے گا، لیکن فی الحال زید کی کچھ مصروفیت ایسی بن گئی ہے کہ اس کے لیے بیلوں کی دیکھ بھال کرنا کافی مشکل ہے، اب زید عمر و کو اس طور پر بیل دینا چاہتا ہے کہ چارے وغیرہ کے مکمل اخراجات زید ادا کرے گا اور دیکھ بھال کرنے کے بدلتے رقم کی بجائے عمر و کو ایک معین بیل میں سے قربانی کے لیے ایک حصہ دے دے گا۔ اس طرح کرنے سے زید کو بھی فائدہ ہو جائے گا کہ اس کی مشکل دور ہو جائے گی اور عمر و کو بھی کہ اسے الگ سے کسی جگہ حصہ ڈالنے کی مشقت برداشت نہیں کرنی پڑے گی۔ اب سوال یہ ہے کہ زید کا عمر و کے ساتھ اس طرح کا معاہدہ کرنا درست ہے یا نہیں، اگر درست نہیں، تو اس کا درست طریقہ کار کیا ہو گا، کیونکہ زید کو ان بیلوں کی دیکھ بھال کرنے میں کافی مشکلات کا سامنا کرنا پڑ رہا ہے؟

**نوت:** زید صاحبِ نصاب ہے، ہر سال قربانی کے لیے بیل خریدتا ہے اور بیل خریدتے وقت اس کی نیت یہ ہوتی ہے کہ کچھ حصے خود رکھ لوں گا اور کچھ حصے فروخت کر دوں گا۔ اس سال بھی قربانی کے لیے بیل خریدتے وقت یہ نیت تھی کہ دونوں بیلوں میں سے دو حصے خود رکھوں گا اور پانچ پانچ حصے تقسیج دوں گا۔

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنَ الْمَلِكِ الْوَهَابِ أَللَّهُمَّ هَدَايَةُ الْحَقِّ وَالصَّوَابِ

پوچھی گئی صورت میں زید اور عمرو کا یوں معاهده کرنا کہ عمرو کو بیلوں کی دیکھ بھائے کرنے کے بدلتے رقم کی بجائے انہی بیلوں میں سے قربانی کے لیے ایک حصہ دیا جائے گا، یہ شرعاً جائز نہیں، کیونکہ یہ قفیز طحان (اجیر نے جو کام کیا ہے، اسی میں سے اس کو اجرت دینا) ہے اور حضور ﷺ نے اس سے منع فرمایا ہے۔

السنن الکبریٰ للبیهقی، سنن دارقطنی اور مندابی یعلیٰ میں حضرت ابوسعید خدری رضی اللہ عنہ سے مروی، وہ فرماتے ہیں : ”نهی عن عسب الفرس وعن قفیز الطحان“ ترجمہ: حضور ﷺ نے گھوڑے کی جفتی کی اجرت اور قفیز طحان سے منع فرمایا ہے۔ (مندابی یعلیٰ، من مندابی سعید الخذلی، ج 2، ص 301، مطبوعہ دارالمامون، دمشق)

عمدة القاری میں قفیز طحان کی تفسیر یوں بیان کی گئی ہے: ”وتفسیر قفیز الطحان: ان پیستاجرثورا لیطھن له حنطة بقفیز من دقیقه وكذا اذا استاجر ان یعصر له سبسا بین من دهنہ او استاجر امراة لغزل هذا القطن او هذا الصوف بروطل من الغزل۔ وكل ذلك لا يجوز“ قفیز طحان کا مطلب یہ ہے کہ کسی نے گندم پینے کے لیے بیل کرائے پہ لیا اس طور پر کہ اسی آٹے میں سے ایک قفیز اجرت دی جائے گی۔ اسی طرح تل کا تیل نکالنے کے لیے بیل کرائے پر لیا اس طور پر کہ اسی تیل میں سے ایک مَن اجرت دی جائے یا کسی عورت کو روئی یا اون کا تنے پر اجیر رکھا اس طور پر کہ اسی میں سے ایک رطل کی مقدار اجرت دی جائے گی، تو یہ تمام اجارے ناجائز ہیں۔

(عمدة القاری، کتاب المزارعۃ، باب المزارعۃ بالنظر و نحوہ، ج 12، ص 166، مطبوعہ دار احیاء التراث، بیروت)

اور صدر الشریعہ مفتی محمد امجد علی اعظمی رَحْمَةُ اللّٰهِ عَلَيْهِ ارشاد فرماتے ہیں: ”اجارہ پر کام کرایا گیا اور یہ قرار پایا کہ اسی میں سے اتنا تم اجرت میں لے لینا، یہ اجارہ فاسد ہے مثلاً کپڑا بننے کے لیے سوت دیا اور یہ کہہ دیا کہ آدھا کپڑا اجرت میں لے لینا یا غلط اٹھا کر لاو، اس میں سے دو سیر مزدوری لے لینا یا چکی چلانے کے لیے بیل لیے اور جو آٹا پیسا جائے گا، اس میں سے اتنا اجرت میں دیا جائے گا، یوں ہی بھاڑ میں چنے وغیرہ بھنواتے ہیں اور یہ ٹھہر اکہ ان میں سے اتنے بھنائی میں دیے جائیں گے، یہ سب صورتیں ناجائز ہیں۔“  
 (بہار شریعت، ج ۳، ص ۱۴۹ تا ۱۵۰، مطبوعہ مکتبۃ المدینہ، کراچی)

اس کے جواز کی صورت یہ ہو سکتی ہے کہ زید بیلوں کی دیکھ بھال کرنے کے بدلتے میں عمرو کو بطور اجرت انہی بیلوں میں سے ایک حصہ نہ دے، بلکہ عمرو کے ساتھ کچھ رقم بطور اجرت طے کر لے مثلاً عمرو سے یوں کہہ کہ تم اتنے دنوں تک بیلوں کی دیکھ بھال کرو، اس کے بدلتے میں تھہیں اتنی اجرت دی جائے گی، عمرو اسے قبول کرے اور اسی اجرت کے بدلتے میں بیلوں کی دیکھ بھال کرتا رہے، پھر جب مقررہ مدت پوری ہو جائے، تو زید سے طے شدہ اجرت لے لے یا اگر دونوں چاہیں، تو باہمی رضامندی سے اس کے بدلتے میں انہی بیلوں میں سے ایک حصہ کی قربانی کے لیے خرید و فروخت کر لیں، لیکن بعد میں یوں کرنا پہلے سے طے نہ ہو، بلکہ طے صرف اجرت ہی کی جائے۔

اجرت پر قبضہ کرنے سے پہلے اس کے بدلتے میں کوئی چیز خریدنا، جائز ہے۔ چنانچہ محیط برہانی میں ہے: ”استاجرالرجل دارا شہورا مسماۃ باجر معلوم، ثم اراد رب الدار ان یشتري من المستاجر بالاجر شيئاً قبل القبض جاز“ ترجمہ: ایک شخص نے معین اجرت کے بدلتے میں چند مخصوص ماہ کے لیے گھر کرائے پہ لیا، پھر مالک مکان نے کرائے

کے بد لے میں کرایہ دار سے کوئی چیز خریدنے کا ارادہ کیا، تو یہ جائز ہے۔

(محیط بر حانی، کتاب الاجارات، الفصل الرابع والثانون، ج ۹، ص ۳۸۰، مطبوعہ کونہ)

**نوت:** یہ بات یاد رہے کہ یہاں زید کو ان بیلوں میں سے کوئی حصہ قربانی کے لیے فروخت کرنے کی اجازت سوال میں بیان کردہ وضاحت کے پیش نظر دی گئی ہے، ورنہ اگر قربانی کے لیے بڑا جانور خریدنے والا صاحبِ نصاب نہ ہو، یا صاحبِ نصاب تو ہو، لیکن اس نے پورا جانور خود قربانی کرنے کے لیے خریدا، تو پھر اس جانور میں سے کوئی حصہ دوسرے کو قربانی کے لیے پہنچنے کے احکام جدا ہیں۔

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

مفتي محمد قاسم عطاري

19 ذوالقعدۃ الحرام 1440ھ / 23 جولائی 2019ء

## ہر کی قربانی کرنا کیا؟

فتوى 30

کیا فرماتے ہیں علمائے دین و مفتیان شرع متین اس مسئلے کے بارے میں کہ ایک شخص نے گھر میں ہر کی پالی ہوئی ہے، اس کی قربانی ہو سکتی ہے یا نہیں؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنَ الْهَلِكِ الْهَلَابِ اللَّهُمَّ هَدَايَةُ الْحَقِّ وَالصَّوَابِ

قربانی صرف گھر یا پالتو جانوروں کی جائز ہے، اس کے علاوہ وحشی جانور جیسے ہر کی، جنگلی گائے، بیل اور نیل گائے وغیرہ کی قربانی جائز نہیں، اگرچہ ان کو کسی نے گھر میں پال رکھا ہو۔

فتاویٰ عالمگیری میں ہے: ”لَا يجُوزُ فِي الْأَضَاحِي شَيْءٌ مِّنَ الْوَحْشَىٰ فَإِنْ كَانَ مَتَولِدًا مِّنَ الْوَحْشَىٰ وَالْأَنْسَىٰ فَالْعُبْرَةُ لِلأَمْرِ فَإِنْ كَانَتْ أَهْلِيَّةً تَجُوزُ وَإِلَّا فَلَا، حَتَّىٰ لَوْ كَانَتِ الْبَقَرَةُ وَحْشَيَّةً وَالثُّورُ أَهْلِيَّاً مِّنْ تَجْزٍ“ وَحْشی جانوروں میں سے کسی کی قربانی جائز نہیں، اگر کوئی جانور وحشی اور گھریلو جانور کے ملنے سے پیدا ہوا ہے، تو اعتبار مادہ جانور کا ہے، اگر مادہ گھریلو ہے، تو قربانی جائز ہے، ورنہ نہیں، حتیٰ کہ اگر گائے جنگلی ہو اور نیل گھریلو ہو، تو ان سے پیدا ہونے والے جانور کی قربانی جائز نہیں۔ (فتاویٰ عالمگیری، ج ۵، ص ۳۶۷، مطبوعہ کراچی)

صدر الشریعہ بدر الطریقہ مولانا مفتی محمد امجد علی اعظمی رحمۃ اللہ علیہ فرماتے ہیں: ”وَحْشی جانور جیسے نیل گائے اور ہر ان کی قربانی نہیں ہو سکتی، وَحْشی اور گھریلو جانور سے مل کر بچہ پیدا ہوا مثلاً ہر ان اور بکری سے اس میں ماں کا اعتبار ہے یعنی اس بچہ کی ماں بکری ہے، تو جائز ہے اور بکرے اور ہر نیل سے پیدا ہے، تو نا جائز۔“

(بہار شریعت، جلد ۳، حصہ ۱۵، ص ۳۴۰، مکتبۃ المدینۃ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَسَلَّمَ

كتب

الجواب صحيح

المتخصص في الفقه الإسلامي

مفتی محمد قاسم عطاری

محمد نوید چشتی

14 جمادی الثانی 1437ھ / 24 مارچ 2016ء

## قربانی کے جانوروں میں عیوب

بکرے کے پیدا کشی سینگ نہ ہوں، تو قربانی کا حکم

31

کیا فرماتے ہیں علمائے دین و مفتیان شرع متین اس مسئلے کے بارے میں کہ میرے

پاس ایک گھر کا پالا ہوا بکرا ہے۔ جب وہ پیدا ہوا تھا، تو اسی وقت یہ نیت تھی کہ اس کی قربانی کروں گا۔ ابھی وہ تقریباً آٹھ ماہ کا ہو چکا ہے اور بڑی عید تک ایک سال سے زیادہ عرصے کا ہو جائے گا، لیکن ابھی تک اس کے سینگ نہیں نکلے۔ کچھ لوگ کہتے ہیں کہ اس کی جگہ کسی اور کی قربانی کر دیں، کیونکہ اس کے سینگ نہیں نکلے۔ براہ کرم شرعی رہنمائی فرمائیں کہ جس بکرے کے سینگ نہ ہوں کیا اس کی قربانی نہیں ہوتی؟ اگر نہیں ہوتی تو بھی بتا دیں، تاکہ میں اس کی جگہ کسی اور بکرے کی قربانی کر لوں۔

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنِ الْمَلِكِ الْوَهَابِ اللَّهُمَّ هَدَايَةُ الْحَقِّ وَالصَّوَابِ

جس بکرے کے پیدائشی سینگ نہ ہوں، اس کی قربانی بلاشبہ جائز ہے، جبکہ اس میں قربانی کی دیگر شرائط موجود ہوں۔

فقہ حنفی کی مشہور کتاب الہدایہ میں ہے: ”وَيَجُوزُ أَنْ يُضْحِيَ بِالْجَمَاعِ وَهِيَ الَّتِي لَا قُرْنَ لَهَا، لَا نَقْرَنَ لَا يَتَعَلَّقُ بِهِ مَقْصُودٌ“ ترجمہ: جماء کی قربانی جائز ہے اور جماء ایسا جانور کھلاتا ہے، جس کے سینگ نہ ہوں، کیونکہ سینگوں کے ساتھ مقصود کا تعلق نہیں ہوتا۔

(الہدایہ، کتاب الاضحیہ، ج 4، ص 448، مطبوعہ لاہور)

اور صدر الشریعہ مفتی محمد امجد علی اعظمی رحمۃ اللہ علیہ ارشاد فرماتے ہیں: ”جس کے پیدائشی سینگ نہ ہوں، اس کی قربانی جائز ہے۔“ (بہار شریعت، ج 3، ص 340، مطبوعہ مکتبۃ المدینہ، کراچی)  
وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

کتبہ

مفتی محمد قاسم عطاری

06 ربیع الاول 1440ھ / 15 نومبر 2018ء

## گائے کا ایک تھن خشک ہو جائے، تو قربانی کا حکم

فتاویٰ 32

کیا فرماتے ہیں علمائے دین و مفتیان شرع متین اس مسئلے کے بارے میں کہ ایسی گائے جس کا ایک تھن خشک ہو جائے اور اس میں سے دودھ نہ آئے، لیکن بقیہ تین تھنوں سے دودھ آتا ہو، اس کی قربانی کا کیا حکم ہے؟

سائل: حافظ حمزہ عطاری (آزاد کشمیر)

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْهَدِيلِكَ الْوَهَابِ اللَّهُمَّ هَدِّيَةَ الْحَقِّ وَالصَّوَابِ

ایسی گائے، جیسے جس کا ایک تھن خشک ہو جائے، بقیہ تین تھن ٹھیک ہوں، تو (دیگر شرائط کی موجودگی میں) اس کی قربانی جائز ہے، لیکن بہتر نہیں، کیونکہ قربانی کے لیے ایسا جانور قربان کرنا بہتر ہے جس میں معمولی عیب بھی نہ ہو۔

رد المحتار میں ہے: ”فِي الشَّاةِ وَالْبَعْزَاذَا لَمْ يَكُنْ لَهُمَا أَحَدٌ حَلِيَّتِهِمَا خَلْقَةً وَذَهَبَتْ بِأَفَةٍ وَبِقِيَّةٍ وَاحِدَةٌ لَمْ يَجْزُوْ فِي الْأَبْلِ وَالْبَقْرِ إِنْ ذَهَبَتْ وَاحِدَةٌ يَجُوزُ أَوْ اثْنَتَانِ لَا، وَذَكَرَ فِيهَا جَوَازُ الْتِي لَا يَنْزَلُ لَهَا لِبْنٌ مِنْ غَيْرِ عُلَةٍ وَفِي التَّتَارِخَانِيَّةِ: وَالشَّطُورُ لَا تَجْزِي، وَهِيَ مِنَ الشَّاةِ مَا قَطَعَ اللَّبَنُ عَنْ أَحَدٍ ضَرَعِيهَا وَمِنَ الْأَبْلِ وَالْبَقْرِ مَا قَطَعَ مِنْ ضَرَعِيهَا، لَا نَلَكُ وَاحِدًا مِنْهُمَا أَرْبَعًا ضَرَعًا“ ترجمہ: اگر بکری اور بھیڑ کے دو تھنوں میں سے ایک تھن پیدا کئی نہ ہو یا کسی آفت کی وجہ سے ضائع ہو جائے اور ایک باقی ہو، تو اس کی قربانی جائز نہیں، (البتہ) اونٹ اور گائے کا ایک تھن ضائع ہو جائے، تو اس کی قربانی جائز ہے اور اگر دو ضائع ہو جائیں، تو جائز نہیں اور خلاصہ میں ایسے جانور کی قربانی جائز ہونے کا ذکر ہے، جس کا دودھ بغیر کسی بیماری کے نہیں اترتا اور تارخانیہ میں ہے: شطور کی قربانی

جانز نہیں، شطور بکریوں میں اس کو کہتے ہیں جس کے دو تھنوں میں سے ایک سے دودھ آنا منقطع ہو جائے، جبکہ اونٹ اور گائے میں سے اس کو کہتے ہیں جس کے دو تھنوں میں سے دودھ آنا ختم ہو جائے، کیونکہ اونٹ اور گائے کے چار تھن ہوتے ہیں۔“

(رداختار مع الدر المختار، کتاب الاضحیٰ، جلد ۹، صفحہ ۵۳۸، مطبوعہ پشاور)

فقیہ اعظم مفتی نور اللہ نعیمی بصیر پوری علیہ الرحمۃ سے سوال ہوا کہ ایسی گائے جس کے تین تھنوں سے دودھ آتا ہے اور ایک تھن سے دودھ نہیں آتا اور مقدار میں بھی چھوٹا ہے، تو کیا ایسی گائے کی قربانی ہو سکتی ہے؟ تو آپ علیہ الرحمۃ نے جواباً ارشاد فرمایا: ”ایسی گائے کی قربانی شرعاً جائز ہے،۔۔ البتہ اس میں کوئی شک نہیں کہ مستحب یہ ہے کہ کوئی ایسا چھوٹا عیوب بھی نہ ہو۔“ (فتاویٰ نوریہ، جلد ۳، صفحہ ۴۷۰، دارالعلوم حنفیہ فریدیہ، بصیر پور)

صدر الشریعہ مفتی محمد امجد علی اعظمی علیہ الرحمۃ مانع قربانی عیوب بیان کرتے ہوئے فرماتے ہیں: ”جس کے تھن کٹے ہوں یا خشک ہوں، اس کی قربانی ناجائز ہے۔ بکری میں ایک کا خشک ہونا، ناجائز ہونے کے لیے کافی ہے اور گائے بھیں میں دو خشک ہوں، تو ناجائز ہے۔“

(بہار الشریعت، حصہ ۱۵، صفحہ ۳۴۱، مکتبۃ المدینہ، کراچی)

وَاللّهُ أَعْلَمُ عَزَّ وَجَلَّ وَرَسُولُهُ أَعْلَمُ صَلَّى اللّهُ تَعَالَى عَلَيْهِ وَآلِهِ وَسَلَّمَ

كتبه

مفتی محمد قاسم عطاری

۰۵ ذوالحجۃ الحرام ۱۴۴۰ھ / ۱۰۷ اگست ۲۰۱۹ء

## خصی جانور کی قربانی کا حکم

فتاویٰ 33

کیا فرماتے ہیں علمائے دین و مفتیان شرع متین اس مسئلے کے بارے میں کہ قربانی کا

جانور خصی کرنا، جائز ہے یا نہیں اور اس کی قربانی ہو جاتی ہے یا نہیں؟ شریعت کی روشنی میں دلائل کے ساتھ وضاحت فرمادیں۔

سائل: محمد آصف علی عطاری (اسلام آباد)

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنَ الْمِلِكِ الْوَهَابِ اللَّهُمَّ هَدَايَةُ الْحَقِّ وَالصَّوَابِ

جانور کو خصی کرنا اور خصی جانور کی قربانی کرنا، جائز ہے، بلکہ دوسرے کی بُنْسِت خصی جانور کی قربانی افضل ہے کہ اس میں زیادہ ثواب ہے۔ نبی کریم ﷺ نے موصیٰ

خود بھی خصی جانور کی قربانی فرماتے تھے۔

چنانچہ حضرت ابو ہریرہ رضی اللہ عنہ سے مروی ہے: ”إن رسول الله صلى الله عليه وسلم إذا أراد أن يضحى اشتري كبشين عظيمين سمينين أقرب نين أملحين موجودين.“

نبی کریم ﷺ کا ارادہ فرماتے تو دو بڑے، موڑے، سینگوں والے، چتکبرے، خصی کیے ہوئے مینڈھے ذبح فرماتے۔

(ابن ماجہ شریف، ص 225، 226، مطبوعہ کراچی)

سیدی اعلیٰ حضرت مجدد دین و ملت امام احمد رضا خان علیہ رحمۃ الرحلن فرماتے ہیں:

”خصی کی قربانی افضل ہے اور اس میں ثواب زیادہ ہے۔“

(فتاویٰ رضویہ، جلد 20، ص 444، رضا فاؤنڈیشن، لاہور)

صدر الشریعہ بدر الطریقہ مولانا مفتی امجد علی اعظمی علیہ رحمۃ اللہ القوی فرماتے ہیں: ”خصی کی قربانی غیر خصی سے افضل ہے۔ تبیین الحقائق شرح کنز الدقاک میں ہے: ”وَيَصْحَبُ الْجَمَاعَ وَالْخَصْنَ وَعَنْ أَبِي حَنِيفَةَ هُوَ أَوَّلُ لَأْنَ لَحْمَهُ أَطَيْبٌ“ غرر الاحکام میں ہے: ”وَصَحَّ الْجَمَاعَ وَالْخَصْنَ“ شرنبلالیہ میں بدائع سے ہے: ”وَأَفْضَلُ الشَّاةِ أَنْ يَكُونَ

کبشاً أملح أقرن موجواً،” مجع الانہر شرح ملتقی الابحر میں ہے: ”ویجوز الخصی و عن الإمام أن الخصی أولی لأن لحیه ألد وأطیب“ (فتاویٰ امجدیہ، جلد ۲، حصہ ۳، ص ۳۰۴، مکتبہ رضویہ، کراچی)

ایک اور مقام پر فرماتے ہیں: ”منتخب یہ ہے کہ قربانی کا جانور خوب فربہ اور خوبصورت اور بڑا ہو اور بکری کی قسم میں سے قربانی کرنی ہو تو بہتر سینگ والا مینڈھا چنکبرا جس کے خصیے کوٹ کر خصی کر دیا ہو کہ حدیث میں ہے: ”حضرور نبی اکرم صَلَّى اللَّهُ عَلَيْهِ وَآلِهِ وَسَلَّمَ نے ایسے مینڈھ کی قربانی کی۔“ (بہار شریعت، جلد ۳، حصہ ۱۵، ص ۳۴۴، مکتبۃ المدینۃ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبـ

الجواب صحيح

المتخصص في الفقه الإسلامي

مفتي محمد قاسم عطاري

محمد نوید چشتی

۱۱ ذوالقعدۃ الحرام ۱۴۳۰ھ / ۳۱ اکتوبر ۲۰۰۹ء

## جس جانور کا پیدا کئی ایک خصیہ نہ ہو، اس کی قربانی کا حکم

فتاویٰ 34

کیا فرماتے ہیں علمائے دین و مفتیان شرع متین اس مسئلے کے بارے میں کہ ایسا بکرایا بیل جس کا پیدا کئی ایک خصیہ نہ ہو، اس کی قربانی جائز ہے یا نہیں؟ سائل: حافظ محمد رمضان (راولپنڈی)

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنَ الْبَلِكِ الْوَهَابِ اللَّهُمَّ هَدَايَةُ الْحَقِّ وَ الصَّوَابِ

ایسے بکرے یا بیل کی قربانی جائز ہے کہ یہ عیب نہیں ہے، عیب وہ ہوتا ہے جس کی وجہ سے جانور کی قیمت کم ہو جائے اور خصیہ کم ہونے یا نہ ہونے کی وجہ سے اس کی قیمت کم نہیں ہوتی، بلکہ وہ جانور جس کے خصیے کوٹ دیے گئے ہوں یا خصیے اور ذکر کاٹ کر بالکل

الگ کر دیے گئے ہوں اس کی بھی قربانی جائز، بلکہ بہتر ہے۔

ہدایہ میں ہے: ”کل ما وجب نقصان الشن فی عادة التجار فهو عیب“ ہر وہ چیز جو تاجروں کی عادت میں ثمن میں کمی کا سبب بنے وہ عیب ہے۔ (ہدایہ، جلد ۳، ص ۴۲، مطبوعہ لاہور)

فتاویٰ ہندیہ میں ہے: ”ویجوز المجبوب العاجز عن الجماع“ اور اس جانور کی قربانی جائز ہے جس کے خصیے اور آلہ تناسل کاٹ دیے گئے ہوں، وہ جماع سے عاجز ہو۔  
(فتاویٰ عالمگیری، جلد ۵، ص ۳۶۷، کراچی)

سیدی اعلیٰ حضرت مجدد دین و ملت امام احمد رضا خان علیہ رحمۃ الرحلن سے سوال ہوا کہ کبرے دو طرح خصی کیے جاتے ہیں، ایک یہ کہ رگیں کوٹ دی جائیں، اس میں کوئی عضو کم نہیں ہوتا، دوسرا یہ کہ آلت تراش کر پھینک دی جاتی ہے، اس صورت میں ایک عضو کم ہو گیا، آیا ایسے خصی کی بھی قربانی جائز ہے یا نہیں؟ آپ اس کے جواب میں فرماتے ہیں: ”جائز ہے کہ اس کی کمی سے اس جانور میں عیب نہیں آتا، بلکہ وصف بڑھ جاتا ہے کہ خصی کا گوشت بہ نسبت فخل کے زیادہ اچھا ہوتا ہے فی الہندیہ عن الخلاصۃ یجوز المجبوب العاجز عن الجماع (ہندیہ میں خلاصہ سے منقول ہے کہ ذکر کیا جو جفتی کے قابل نہ رہا وہ قربانی میں جائز ہے)۔“ (فتاویٰ رضویہ، ج ۲۰، ص ۴۵۸، رضا فاؤنڈیشن، لاہور)

صدر الشریعہ بدر الطریقہ مولانا مفتی امجد علی اعظمی علیہ رحمۃ اللہ القوی فرماتے ہیں: ”خصی یعنی جس کے خصیے نکال لیے گئے ہیں یا محبوب یعنی جس کے خصیے اور عضو تناسل سب کاٹ لیے گئے ہوں ان کی قربانی جائز ہے۔“

(بہار شریعت، جلد ۳، حصہ ۱۵، ص ۳۴۰، مکتبۃ المدینہ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

الجواب صحيح  
مفتي محمد قاسم عطاري

كتبه  
المتخصص في الفقه الإسلامي  
محمد نوید پشتی

۱۶ ذوالقعدة الحرام ۱۴۳۳ھ / ۰۴ اکتوبر ۲۰۱۲ء

## عضو کاٹ کر خصی کیے گئے جانور کی قربانی کا حکم

فتاویٰ 35

کیا فرماتے ہیں علمائے دین و مفتیان شرع متین اس مسئلے کے بارے میں کہ ایسا خصی جانور، جس کا عضو کاٹ کر اسے خصی کیا گیا ہو، اُس جانور کی قربانی جائز ہے یا نہیں؟

سائل: محمد قادر عطاری (جذل، اٹک)

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنِ الْبَلِكِ الْوَهَابِ اللَّٰهُمَّ هَدِّيْأَةَ الْحَقِّ وَالصَّوَابِ

جی ہاں! ایسا خصی جانور جس کا عضو کاٹ کر اسے خصی کیا گیا ہو، اُس کی قربانی جائز ہے، کیونکہ اس کی کمی سے جانور میں کوئی عیب نہیں آتا، بلکہ اُس کا وصف بڑھ جاتا ہے کہ ایسے جانور کا گوشت زیادہ اچھا ہوتا ہے۔

حضرت سیدنا جابر رضی اللہ عنہ فرماتے ہیں: ”ذبح النبی صَلَّى اللّٰهُ عَلَيْهِ وَآلِهِ وَسَلَّمَ یوم الذبح کبشین اقتنین املاحین موجودین“ ترجمہ: نبی پاک صَلَّى اللّٰهُ عَلَيْهِ وَآلِهِ وَسَلَّمَ نے قربانی کے دن دوسینگ والے، چت کبرے، خصی مینڈھوں کو ذبح فرمایا۔

(سنن ابی داؤد، ج 2، ص 38، مطبوعہ لاہور)

علامہ ابن حجر عسقلانی علیہ الرحمۃ کی نقل کردہ ایک تشریح کے مطابق، تو حضور صَلَّى اللّٰهُ عَلَيْهِ وَآلِهِ وَسَلَّمَ سے عضو کئے خصی جانور کی قربانی کرنا ثابت ہوتا ہے۔ چنانچہ آپ علیہ الرحمۃ اس حدیث پاک کے تحت فرماتے ہیں: ”الموجُوْيْعْنِي بِضْمِ الْجِيمِ وَبِالْهِمْزَةِ مَنْزُوْعٌ

الاشیین” ترجمہ: لفظ ”موجوء“ جیم پر پیش کے ساتھ اور ہمزہ کے ساتھ ہے، جس سے مراد وہ جانور ہے جس کے خصیتیں جدا کر دیے گئے ہوں۔ (فتح الباری، ج ۱۰، ص ۱۲، مطبوعہ کراچی)

فتاویٰ عالمگیری میں ہے: ”وَيُجُوزُ الْمُجْبُوبُ الْعَاجِزُ عَنِ الْجَمَاعِ“ ترجمہ: عضو کے، جفٹی سے عاجز جانور کی قربانی جائز ہے۔ (فتاویٰ عالمگیری، ج ۵، ص ۳۶۷، مطبوعہ کراچی)

خصی ہونا عیب نہیں، بلکہ خوبی ہے، کیونکہ ایسے جانور کا گوشت اچھا ہوتا ہے۔ چنانچہ محیط برہانی میں ہے: ”الْخَصِيُّ أَفْضَلُ مِنَ الْفَحْلِ لَا نَهُ أَطِيبُ لِحْمًا“ ترجمہ: خصی جانور کی قربانی فحل (جو جانور خصی نہ ہو، اس) کی قربانی سے افضل ہے، کیونکہ اس کا گوشت زیادہ عمدہ ہوتا ہے۔ (محیط برہانی، ج ۶، ص ۴۷۹، مطبوعہ کوئٹہ)

امام الہلسنت الشاہ امام احمد رضا خاں علیہ الرحمۃ سے سوال ہوا کہ جس جانور کا عضو کاٹ کر اسے خصی کیا گیا ہو، اس جانور کی قربانی جائز ہے یا نہیں؟ تو آپ علیہ الرحمۃ نے ارشاد فرمایا: ”جائز ہے کہ اس کی کمی سے اس جانور میں عیب نہیں آتا، بلکہ وصف بڑھ جاتا ہے کہ خصی کا گوشت فحل کی بنسیت زیادہ اچھا ہوتا ہے۔“

(فتاویٰ رضویہ، ج ۲۰، ص ۴۵۸، رضا فاؤنڈیشن، لاہور)

وَاللَّهُ أَعْلَمُ عَزَّوَجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

مفتي محمد قاسم عطاري

24 ذي قعده الحرام 1439ھ / 07 اگست 2018ء

جانور کا ایک خصیہ نہ ہو، تو قربانی کا حکم؟

فتاویٰ 36

کیا فرماتے ہیں علمائے دین و مفتیان شرع متین اس مسئلے کے بارے میں کہ قربانی

کے جانور کے خصیتین میں سے ایک نہ ہو، تو اس صورت میں اس کی قربانی ہو جائے گی یا نہیں؟

سائل: ضمیر الدین (اسلام آباد، حیدر آباد)

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنِ الْتِلِكِ الْوَهَابِ اللَّهُمَّ هَدَايَةُ الْحَقِّ وَالصَّوَابِ

پوچھی گئی صورت میں قربانی ہو جائے گی کہ اس میں تو صرف ایک خصیہ کی کمی ہے، جبکہ شریعت مطہرہ نے بغرض منفعت خود خصی کرنا اور اس کی قربانی کرنا جائز، بلکہ افضل فرمائی ہے، جس سے معلوم ہوتا ہے کہ جانور میں اس عضو کا نہ ہونا عیوب نہیں ہے، لہذا ایسے جانور کی قربانی جائز ہے۔

وَاللّٰهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللّٰهُ تَعَالٰى عَلَيْهِ وَآلِهِ وَسَلَّمَ

كتبه

مفہوم محمد قاسم عطاری

16 محرم الحرام 1438ھ / 18 اکتوبر 2016ء

## جانور کا سینگ ٹوٹ کر زخم بھر جائے، تو قربانی کا حکم؟

فتاویٰ 37

کیا فرماتے ہیں علمائے دین و مفتیانِ شرع متین اس مسئلے کے بارے میں کہ ایک جانور خریدنے کا ارادہ ہے، مگر اس کا سینگ ٹوٹا ہوا ہے۔ اس کے مالک سے پوچھا، تو اس نے بتایا کہ ایک سینگ ٹوٹ گیا تھا، دوسرے کو بھی ہم نے شروع سے ہی نکال دیا تھا، تو کیا ایسے جانور کی قربانی ہو سکتی ہے، جبکہ جانور کے سر پر کچھ بھی محسوس نہیں ہوتا اور نہ ہی سر پر اب کسی طرح کا کوئی زخم ہے۔ رہنمائی فرمائیں؟

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنَ الْمَلِكِ الْوَهَابِ أَللَّهُمَّ هَدَايَةُ الْحَقِّ وَالصَّوَابِ

پوچھی گئی صورت میں اس جانور کی قربانی جائز ہے، سینگ کا ٹوٹنا اس وقت عیب شمار ہوتا ہے، جبکہ جڑ سمیت ٹوٹ جائے اور زخم بھی ٹھیک نہ ہوا ہو، لہذا اگر کسی جانور کا سینگ جڑ سمیت ٹوٹ جائے اور زخم بھر جائے، تو اب اس کی قربانی ہو سکتی ہے، کیونکہ جس عیب کی وجہ سے قربانی نہیں ہو رہی تھی، وہ عیب اب ختم ہو چکا ہے، لہذا اس کی قربانی ہو جائے گی۔

اعلیٰ حضرت امام الحسن الشاہ امام احمد رضا خان رَحْمَةُ اللَّهِ عَلَيْهِ اسی طرح کے ایک مسئلے کے جواب میں فرماتے ہیں: ”سینگ ٹوٹنا اس وقت قربانی سے مانع ہوتا ہے جبکہ سر کے اندر جڑ تک ٹوٹے، اگر اوپر کا حصہ ٹوٹ جائے تو مانع نہیں۔ فی رد المحتار“ یضھی بالجماع وہی التی لا قرن لها خلقة و کذا العظباء التی ذهب بعض قرنها بالکسر اوغیرہ۔ فان بدغ الكسر الى البخ لم يجز قهستانی، وفي البدائع ان بدغ الكسر المشاش لا يجزئ والمشاش رؤس العظام مثل الركبتين واليرفقين، رد المحتار میں ہے جماء کی قربانی جائز ہے یہ وہ ہے کہ جس کے سینگ پیدا کشی نہ ہو اور یوں عظماء بھی، یہ وہ ہے کہ جس کے سینگ کا کچھ حصہ ٹوٹا ہو اور مخفی تک ٹوٹ چکا ہو، تو ناجائز ہے۔ قہستانی۔ اور بدائع میں ہے: اگر یہ ٹوٹ مشاش تک ہو تو ناجائز ہے اور مشاش ہڈی کے سرے کو کہتے ہیں جیسے گھٹنے اور کہنیاں۔

اور پھر اگر ایسا ہی ٹوٹا تھا کہ مانع ہوتا، مگر اب زخم بھر گیا، عیب جاتا رہا، تو حرج نہیں ”لَمْ يَأْتِ مَنْعِمٌ قَدْ زَالَ وَهَذَا ظَاهِرٌ“ کیونکہ مانع جاتا رہا اور یہ ظاہر ہے۔

(فتاویٰ رضویہ جلد 20، صفحہ 460، رضا فاؤنڈیشن، لاہور)

وَاللَّهُ أَعْلَمُ عَزَّوَجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

الجواب صحيح

مفتي محمد قاسم عطاري

كتبه

المتخصص في الفقه الإسلامي

ابو حذيفه محمد شفیق عطاری

٢٤ ذي القعده الحرام ١٤٤٠ هـ / ٢٨ جولائی ٢٠١٩ء

## سینگ جڑ سے نکال دیے گئے، تو قربانی کا حکم؟

فتاویٰ 38

کیا فرماتے ہیں علمائے کرام اس مسئلے کے بارے میں کہ کسی نے قربانی کا ایسا جانور خریدا جس کے سینگ جڑ سے نکال دیے گئے تھے، پھر اس کا زخم بھر کر ٹھیک ہو گیا اور وہاں کھال جڑ کر مکمل ٹھیک ہو گئی، تو اب کیا ایسے جانور کی قربانی ہو جائے گی؟

سائل: محمد شریف (خداداد کالونی، کراچی)

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْمِلِكِ الْوَهَابِ اللَّهُمَّ هَدَايَةُ الْحَقِّ وَالصَّوَابِ

پوچھی گئی صورت میں ایسے جانور کی قربانی جائز ہے۔ تفصیل اس مسئلہ میں یہ ہے کہ جس جانور کا سینگ ٹوٹ گیا ہو اگر سر کے اوپر والا حصہ ٹوٹا ہو جو ظاہر ہوتا ہے، تو قربانی جائز ہے اور اگر سر کے اندر جڑ تک ٹوٹے، تو قربانی جائز نہیں، لیکن اس صورت میں اگر سر کا زخم بھر جائے جیسا کہ سوال میں ذکر کیا گیا ہے، تو اب قربانی جائز ہے۔

وَاللَّهُ أَعْلَمُ عَزَّوَجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

مفتي فضيل رضا عطاري

٢٦ ربیع الثانی ١٤٣٨ هـ / ٢٥ جنوری ٢٠١٧ء

## جانور کے سینگ جڑ کے اوپر سے کاٹ دیے گئے، تو قربانی کا حکم؟

فتاویٰ 39

کیا فرماتے ہیں علماء دین و مفتیان شرع متین اس مسئلے کے بارے میں کہ ایک بکرا جس کے پیدائشی سینگ ہیں، مگر اس کے سینگ جڑ کے اوپر سے سر کی کھال کے برابر کاٹ دیئے گئے ہیں، ان سینگوں کی جڑیں سلامت ہیں، اس کی قربانی جائز ہے یا نہیں؟ جبکہ اس میں قربانی کی دیگر تمام شرائط پوری ہیں۔

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنِ الْمَدِيكِ الْوَهَابِ الْلَّٰهُمَّ هَدَايَةُ الْحَقِّ وَالصَّوَابِ

اس بکرے کی قربانی کرنا جائز ہے، کیونکہ اس کے سینگ اس طرح سے کاٹے گئے ہیں کہ جڑیں سلامت ہیں، البتہ اگر جڑیں سلامت نہ رہتیں، تو قربانی نہ ہوتی۔ جب تک زخم نہ بھرتے۔

وَاللّٰهُ أَعْلَمُ عَزٰوجَلٌ وَرَسُولُهُ أَعْلَمُ صَلَّى اللّٰهُ تَعَالٰى عَلَيْهِ وَآلِهِ وَسَلَّمَ

كتبـ

الجواب صحيح

محمد عرفان مدنی

مفتي محمد باشم خان عطاري

25 محرم الحرام 1438ھ / 28 اکتوبر 2016ء

## جانور کا کان چڑا ہوا ہو، لیکن کان سے جدانہ ہو، تو قربانی کا حکم

فتاویٰ 40

کیا فرماتے ہیں علماء دین و مفتیان شرع متین اس مسئلے کے بارے میں کہ ایسا جانور جس کا کان لمبائی میں چڑا ہوا ہو، لیکن بدن سے اتر ہوانہ ہو، اس کی قربانی کرنا کیسا ہے؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنَ الْمَلِكِ الْوَهَابِ أَللَّهُمَّ هَدِّيَةَ الْحَقِّ وَالصَّوَابِ

ایسا جانور جس کا کان چرا ہوا ہو، لیکن بدن سے اتراء ہوانہ ہوا س کی قربانی کرنا، جائز تو ہے، البتہ مستحب یہ ہے کہ ایسے جانور کی قربانی نہ کی جائے، بلکہ ایسے جانور کی قربانی کی جائے جو ہر طرح کے عیب سے پاک ہو۔ جیسا کہ فتاویٰ ہندیہ میں ہے: ”تجزیع الشرقاء وہ مشقوقة الاذن طولا والمقابلة ان يقطع من مقدم اذنها ولا يبيان بل يترك معلقا والمدايرة ان يفعل ذلك بمؤخر الاذن من الشاة وما روى أن رسول الله صلى الله عليه وسلم نهى أن يضحى بالشريقاء والمقابلة والمدايرة والخرقاء فالنهي في الشرقاء والمقابلة والمدايرة محمول على الندب“ ترجمہ: شرقاء کی قربانی جائز ہے اور اس سے مراد وہ جانور ہے جس کے کان لمبائی میں چرے ہوئے ہوں اور مقابلہ (کی بھی جائز ہے اور یہ ) وہ جانور ہے جس کے کان کا اگلا کچھ حصہ کٹا ہو، لیکن جدانہ ہو، بلکہ کٹا ہوا ہو اور مدابرہ ( کی بھی جائز ہے اور یہ) وہ بکری ہے جس کے کان کا کچھ حصہ اسی طرح کٹا ہوا ہو (یعنی جدانہ ہوا ہو ساتھ لٹک رہا ہو اور جو حدیث مبارک میں مروی ہے کہ نبی کریم ﷺ نے الشرقاء والمقابلة والمدايرة والخرقاء کی قربانی سے منع فرمایا ہے، تو نبی کریم ﷺ نے الشرقاء والمقابلة والمدايرة کی قربانی سے منع کرنا یہ استحباب پر محمول ہے (یعنی ان کی قربانی نہ کرنا مستحب ہے)۔ (فتاویٰ ہندیہ، ج ۵، ص 298، مطبوعہ کوئٹہ)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

مفتي محمد قاسم عطاري

27 ذي قعده 1438ھ / 20 اگست 2017ء

## جانور کے کان میں سوراخ ہوں، تو قربانی کا حکم

فتاویٰ 41

کیا فرماتے ہیں علمائے دین و مفتیان شرع متین اس مسئلے کے بارے میں کہ آج کل منڈی میں جانور خریدنے جائیں، تو اکثر بیوپاریوں نے اپنے جانوروں کو مخصوص نشانیاں لگائی ہوتی ہیں، میں نے رات کو منڈی سے بیل خریدا، لیکن جب صحیح دیکھا، تو اس جانور کے ایک کان میں تین چھوٹے چھوٹے سوراخ تھے۔ میں پوچھنا یہ چاہتا ہوں کہ میرے لیے اس جانور کی قربانی جائز ہے یا نہیں؟

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنَ الْهَدِيلِكَ الْوَهَابِ أَللَّهُمَّ هَدِئِيَةَ الْحَقِّ وَالصَّوَابِ

مستحب یہ ہے کہ جانور کے کان، آنکھ، ناک، ہاتھ، پاؤں وغیرہ بالکل صحیح اور عیب سے سلامت ہوں، اگر تھوڑا سا عیب ہو، تو قربانی مکروہ، اگر زیادہ ہو، تو ناجائز اور پوچھی گئی صورت میں جس بیل کے کان میں تین سوراخ ہیں، اگر وہ مل کر تھائی کان کی مقدار یا اس سے کم ہیں اور کوئی دوسرا منع قربانی عیب بھی نہیں، تو ایسے جانور کی قربانی جائز تو ہے، مگر مکروہ و خلاف اولیٰ ہے۔

جامع صغیر میں ہے: ”وَإِنْ قَطْعًا مِنَ الذَّنْبِ أَوِ الْأَذْنِ أَوِ الْأَلَيْةِ الْثَّلَاثِ أَوْ أَقْلَى أَجْزَاهَا وَإِنْ كَانَ أَكْثَرَهُمْ يَجْزُ“ ترجمہ: اگر جانور کی دم یا کان یا چکلی کا ایک تھائی یا اس سے کم حصہ کٹا ہوا ہو، تو اس کی قربانی جائز ہے اور اگر ایک تھائی سے زیادہ حصہ کٹا ہو، تو اس جانور کی قربانی جائز نہیں ہے۔ (جامع الصغیر، کتاب الذبائح، ص 473، مطبوعہ عالم الکتب، بیروت)

فتاویٰ ہندیہ میں ہے: ”تجزی الشِّرقاء وَهِيَ مشقوقة الاذن طولاً، والمقابلة ان

يقطع من مقدم اذنها شیء ولا يبيان بل يترك معلقا، والمداربة ان يفعل ذلك بمؤخر الاذن من الشاة، وماردی ان رسول الله صلی اللہ تعالیٰ علیہ وسلم نھی ان یضھی بالشقاء والمقابلة والمداربة والخرقاء فالنھی فی الشقاء والمقابلة والمداربة محمول على الندب وفي الخرقاء على الكثیر على اختلاف الاقویل في حدالکثیر، کذا فی البدائع" ترجمہ: شرقاء کی قربانی جائز ہے اور یہ ایسی بکری ہے جس کے کان لمبائی میں چرے ہوئے ہوں اور مقابلہ (کی قربانی بھی جائز ہے اور یہ) ایسی بکری ہے جس کے کان کا اگلا حصہ کچھ کٹا ہو، لیکن جدانہ ہو، بلکہ لٹکا ہوا ہو اور مدابرہ (کی قربانی بھی جائز ہے اور یہ) ایسی بکری ہے جس کے کان کا پچھلا حصہ اسی طرح کٹا ہو اور جو حدیث مروی ہے کہ حضور صلی اللہ علیہ وآلہ وسلم نے شرقاء، مقابلہ، مدابرہ اور خرقاء کی قربانی سے منع فرمایا ہے، تو شرقاء، مقابلہ اور مدابرہ میں یہ نہی استحباب پہ محمول ہے اور خرقاء میں کان زیادہ کٹے ہونے پر محمول ہے اور زیادتی کی حد میں اقوال مختلف ہیں۔ ایسے ہی بداع الصناع میں ہے۔

(فتاویٰ عالمگیری، جلد ۵، ص ۷۶، مطبوعہ دارالکتب العلمیہ، بیروت)

اعلیٰ حضرت رَحْمَةُ اللَّهِ عَلَيْهِ سے سوال ہوا کہ ایک گائے کا کان چرا ہوا ہے جیسے گاؤں کے لوگ بچپن میں کان چیر دیتے ہیں کہ طول یا عرض میں شق ہو جاتا ہے، مگر وہ ٹکر اکان ہی میں لگا رہتا ہے، جدا نہیں ہوتا۔ ایسی گائے کی قربانی شرعاً جائز ہے یا نہیں؟ تو آپ علیہ الرحمۃ نے جواباً ارشاد فرمایا: " بلا شبهہ جائز ہے، مگر مستحب یہ ہے کہ کان، آنکھ، ہاتھ، پاؤں بالکل سلامت ہوں۔" (فتاویٰ رضویہ، ج ۲۰، ص ۴۵۸، مطبوعہ رضا فاؤنڈیشن، لاہور)

صدر الشریعہ مفتی محمد امجد علی اعظمی رَحْمَةُ اللَّهِ عَلَيْهِ ارشاد فرماتے ہیں: " اور جس کے کان یادم یا چکلی کٹے ہوں، یعنی وہ عضو تھائی سے زیادہ کٹا ہو، ان سب کی قربانی ناجائز ہے اور

اگر کان یادم یا چکلی تھائی یا اس سے کم کٹی ہو، تو جائز ہے۔“

(بہار شریعت ج ۳، ص ۳۴۱، مطبوعہ مکتبۃ المدینہ، کراچی)

وَاللَّهُ أَعْلَمُ عَزَّوَجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

مفتي محمد قاسم عطاري

۰۸ ذوالحجۃ الحرام ۱۴۳۶ھ / ۲۳ ستمبر ۲۰۱۵ء

## جانور کا ایک دانت ٹوٹ جائے تو قربانی کا حکم

فتاویٰ 42

کیا فرماتے ہیں علمائے دین و مفتیان شرع متین اس مسئلے کے بارے میں کہ ایک جانور قربانی کے لیے خریدا گیا، عمر بھی پوری ہے، لیکن کسی چیز کے ساتھ منه ٹکرانے کی وجہ سے اُس کا ایک دانت ٹوٹ گیا ہے (جانور چارہ کھا سکتا ہے)، تو اُس کی قربانی کر سکتے ہیں یا نہیں؟

سائل: محمد عمر عطاری (فتح جنگ، امک)

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنَ الْهَلِكِ الْوَهَابِ اللَّهُمَّ هَدِّيَةَ الْحَقِّ وَالصَّوَابِ

پوچھی گئی صورت میں اُس جانور کی قربانی کرنا، جائز ہے، کیونکہ اگر کسی جانور کے کچھ دانت نہ ہوں، لیکن اتنے دانت سلامت ہوں کہ جن سے وہ خود چارہ چر سکے، تو اُس جانور کی قربانی جائز ہے، البتہ بہتر یہ ہے کہ دوسرا بے عیب جانور لیں کہ چھوٹے عیب سے بھی سالم جانور مستحب ہے۔

ہدایہ شریف میں ہے: ”ان بقی ما یسکن الاعتلاف به اجزأا لحصول المقصود“ ترجمہ: اگر اتنے دانت باقی ہیں، جن کے ساتھ وہ چارہ کھا سکتا ہے، تو مقصود کے حاصل ہونے کی وجہ سے اُس جانور کی قربانی جائز ہے۔

(ہدایہ، ج ۴، ص ۴۴۸، مطبوعہ لاہور)

فتاویٰ قاضی خان میں ہے: ”اَنْ بَقِيَ لَهَا مِنَ الْاسْنَانِ قَدْرُ مَا تَعْتَلَفُ جَازٌ وَالا  
فْلَا“ ترجمہ: اگر اتنے دانت ہوں، جن سے چارہ کھا سکے، تو اس کی قربانی جائز ہے، ورنہ  
جائز نہیں۔

وَاللَّهُ أَعْلَمُ عَذَّوْجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

مفتي محمد قاسم عطاري

۱۴۳۹ھ / ۱۳ اگست ۲۰۱۸ء

## جانور کی دم کلنے میں بال شامل ہوں گے یا نہیں؟

فتوى 43

کیا فرماتے ہیں علمائے دین و مفتیان شرع متین اس مسئلے کے بارے میں کہ بہار شریعت وغیرہ کتب فقه میں جانور کی دم کے متعلق تحریر ہے کہ اگر وہ تہائی سے زیادہ کٹ گئی ہے، تو اس کی قربانی نہیں ہو سکتی۔ یہ شرعی رہنمائی فرمائیں کہ اس مقدار میں دم کے لٹکتے ہوئے بال بھی شامل ہیں یا نہیں یعنی اگر جانور کی دم کا کچھ حصہ کٹا اور بقیہ لٹکتے بال کٹے کہ اگر دونوں کو جمع کر کے دیکھا جائے، تو تہائی سے زیادہ مقدار بن جاتی ہے اور اگر بالوں کو شامل نہ کیا جائے، صرف دم کا گوشت ہی شمار کیا جائے، تو وہ تہائی سے کم ہے، تو اس صورت میں جانور کی قربانی ہو سکے گی یا نہیں؟

بِسْمِ اللَّهِ الرَّحْمَنِ الرَّحِيمِ

الْجَوابُ بِعَوْنِ الْبَلِكِ الْوَهَابِ اللَّهُمَّ هِدَايَةُ الْحَقِّ وَ الصَّوَابِ

جانور کی دم میں جو مانع قربانی مقدار بیان کی جاتی ہے، اس میں لٹکتے ہوئے بال شامل نہیں ہیں، لہذا وہ جانور جس کی دم کے گوشت کا کچھ حصہ کٹا اور ساتھ میں لٹکتے ہوئے بال

کہ گئے کہ اگر بالوں کو شامل کر کے دیکھیں، تو تہائی سے زیادہ مقدار بنتی ہے اور اگر بالوں کو شامل نہ کریں، فقط دم کا گوشت ہی شمار کیا جائے، تو تہائی سے کم مقدار بنتی ہے، اس جانور کی قربانی ہو جائے گی۔ فتاویٰ ہندیہ میں ہے : ”لا يعتبر الشعر المسترسل مع الذنب في المانع“ ترجمہ : (قربانی سے) مانع مقدار میں دم کے ساتھ لٹکتے بالوں کا اعتبار نہیں ہو گا۔  
 (الفتاویٰ الہندیہ، کتاب الأضحیٰ، الباب التاسع فی المتفرقات، ج ۵، ص ۳۰۷، مطبوعہ کونہ)

فتاویٰ تاتار خانیہ میں ہے : ”وفی الیتیمة سالت اب افضل عن ذنب البقر والبعير قول الفقهاء انه یعتبرالثلث او ما فوقه علی حسب ما اختلفوا فيه بعد الشعر المسترسل منه من جملة الذنب حتى لو كان ساقطابافة نحو البرد وغيره بقدرالثلث مع الساقط في قول من یعتبرالثلث امر لا یعتبرهذا الشعور ويكون الذنب هو العظم الطويل فقال لا یعتبرالشعر المسترسل“ ترجمہ : اور یتیمہ میں ہے : میں نے ابو فضل سے گئے اور اونٹ کی دم کے متعلق سوال کیا کہ فقهاء کا جو یہ قول ہے کہ مقدار مانع میں تہائی کا اعتبار ہے یا اس سے اوپر کا جیسا کہ ان کا اختلاف ہے، اس میں دم کے لٹکتے بال بھی شمار ہوں گے، حتیٰ کہ اگر سردی وغیرہ کی وجہ سے کچھ حصہ گرا، تو اس میں جو تہائی کا اعتبار کرتا ہے، اس کے قول کے مطابق دم کے ساتھ بالوں کا اعتبار ہو گا یا اعتبار نہیں ہو گا اور دم وہ لمبی ہڈی ہو گی، تو انہوں نے فرمایا : لٹکتے بالوں کا اعتبار نہیں ہو گا۔

(الفتاویٰ التاتار خانیہ، کتاب الأضحیٰ، الفصل : ما یجوز مِن الضحىٰ، ج ۱۷، ص ۴۳۰-۴۳۱، مطبوعہ کونہ)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتب

محمد عرفان مدنی

الجواب صحيح

مفکر محمد باشم خان عطاری

28 ذی القعده الحرام 1438ھ / 21 اگست 2017ء

## ذبح

جانور ذبح کرتے ہوئے تکمیر کے بعد کلام کیا اور پھر تکمیر نہ پڑھی تو کیا حکم ہے؟

فتاویٰ 44

کیا فرماتے ہیں علمائے دین و مفتیان شرعِ متین اس مسئلے کے بارے میں کہ ایک شخص نے جانور ذبح کرنے کے لیے بسم اللہ، اللہ اکبر پڑھا اس کے بعد کہنے لگا کہ ”جانور ہل رہا ہے اسے ٹھیک سے پکڑو“ یہ کہنے کے بعد اس نے دوبارہ بسم اللہ اللہ اکبر پڑھے بغیر جانور ذبح کر دیا، کیا وہ جانور حلال ہو گیا؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْمَلِكِ الْوَهَابِ أَللَّهُمَّ هَدِّيَةُ الْحَقِّ وَالصَّوَابِ

اگر جانور ذبح کرتے ہوئے تسمیہ اور ذبح کے درمیان عمل کثیر ہو، تو جانور حرام ہو جاتا ہے اور اگر عمل قلیل مثلاً تھوڑی سی گفتگو، پانی پینا یا چھری تیز کرنا وغیرہ، ہو، تو جانور حلال ہوتا ہے، اس عمل قلیل کے حائل ہونے سے حرام نہیں ہو جاتا اور تسمیہ پڑھنے کے بعد اور ذبح کرنے سے پہلے یہ کہنا ”جانور ہل رہا ہے اسے ٹھیک سے پکڑو“ تھوڑی سی گفتگو ہے، عمل قلیل ہے، اس لیے پوچھی گئی صورت میں جانور حلال ہی ہوا، حرام نہیں ہوا۔

رد المحتار میں علامہ شامی علیہ الرحمۃ جانور پر تسمیہ پڑھنے کے بعد عمل قلیل کے بارے میں فرماتے ہیں: ”قال الزیدی حتى اذا سئى واشتغل بعمل آخر من کلام قليل او شرب ماء او اكل لقيمة او تحديد شفرة ثم ذبح يحل وان كان كثيرا لا يحل ،لان ايقاع الذبح متصل بالتسمية بحيث لا يتخلل بينهما شيء لا يمكن الا بحر ج عظيم ،فأقيم المجلس مقام الاتصال ،والعمل القليل لا يقطعه والكثير يقطع“ یعنی علامہ زیمعی نے

فرمایا: جب اس نے بسم اللہ پڑھی اور کسی عمل قلیل مثلاً تھوڑی سی گفتگو، پانی پینے یا ایک آدھ لقہ کھانے یا چھری تیز کرنے میں مشغول ہو گیا، پھر اس نے جانور ذبح کیا، تو جانور حلال ہے اور اگر عمل کثیر میں مشغول ہو گیا، تو جانور حلال نہیں ہے، کیونکہ تسمیہ کا ذبح سے بالکل متصل ہونا کہ ان کے مابین کوئی چیز حائل نہ ہو، حرج عظیم کے ساتھ ہی ممکن ہے، اس لیے مجلس کو اتصال کے قائم مقام قرار دیا گیا اور عمل قلیل مجلس کو منقطع نہیں کرتا، عمل کثیر منقطع کرتا ہے۔ (رد المحتار عن الدر المختار، ج ۹۰، ص ۵۰۴، مطبوعہ کوئٹہ)

اسی حوالے سے عالمگیری میں ہے: ”وَإِذَا أَضْجَعْ شَاةً لِيذْبَحُهَا وَسَيْ عَلَيْهَا ثُمَّ كُلَّ انسَانًا وَشَرَبَ مَاءً وَحَدَّدَ سَكِينًا وَأَكَلَ لَقْمَةً وَمَا أَشْبَهَ ذَلِكَ مِنْ عَمَلٍ لَمْ يَكُنْ، حَلَتْ بِتَلْكَ التَّسْمِيَةَ . . . . وَلَيْسَ فِي ذَلِكَ تَقْدِيرٌ لِيَنْظَرَ إِلَى الْعَادَةِ إِنَّ أَكْثَرَ النَّاسِ فِي الْعَادَةِ يَكُونُ كَثِيرًا وَإِنْ كَانَ يَعْدُ قَلِيلًا فَهُوَ قَلِيلٌ“ یعنی اور جب اس نے بکری کو ذبح کرنے کے لیے لٹایا اور اس پر بسم اللہ پڑھی پھر کسی انسان سے کلام کیا یا پانی پیا یا چھری تیز کی یا ایک لقہ کھایا یا اسی طرح کوئی عمل قلیل کیا، تو پہلے والی تسمیہ کے ساتھ وہ جانور حلال ہو جائے گا، اور عمل قلیل اور کثیر میں کوئی خاص اصول نہیں ہے، بلکہ عادۃ جسے لوگ زیادہ سمجھیں وہ کثیر ہے اور جسے قلیل سمجھیں وہ قلیل ہے۔

(فتاویٰ عالمگیری، ج ۵۰، ص ۲۸۸، مطبوعہ پشاور)

مفتقی امجد علی اعظمی علیہ الرحمۃ بہار شریعت میں فرماتے ہیں: ”بسم اللہ کہنے اور ذبح کرنے کے درمیان طویل فاصلہ نہ ہو اور مجلس بدلنے نہ پائے، اگر مجلس بدل گئی اور عمل کثیر پایا گیا، تو جانور حلال نہ ہوا، ایک لقہ کھایا یا ذرا سا پانی پیا یا چھری تیز کر لی یا عمل قلیل ہے، جانور اس صورت میں حلال ہے۔“ (بہار شریعت، ج ۳۰، ص ۳۱۸، مکتبۃ المدینہ، کراچی)

وَاللَّهُ أَعْلَمُ عَزَّوَجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

مفتي ابو محمد علي اصغر عطاري مدنی

01 محرم الحرام 1441ھ / 01 ستمبر 2019ء

## جانور ذبح کرتے ہوئے سر الگ ہو جائے تو کیا حکم ہے؟

فتاویٰ 45

کیا فرماتے ہیں علمائے دین و مفتیان شرع متین اس مسئلے کے بارے میں کہ قربانی کے جانور مثلاً بکرے کو ذبح کرتے ہوئے اس کی چار رگیں کاٹیں گے، لیکن اس کا سر بھی جدا ہو گیا، تو کیا ایسے جانور کی قربانی ہو جائے گی؟ نیز اس جانور کا گوشت کھانا کیسا؟

سائل: انصر عباسی (مری)

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْبَلِكِ الْوَهَابِ اللَّهُمَّ هَدَايَةُ الْحَقِّ وَالصَّوَابِ

دریافت کی گئی صورت میں ذبح شرعی پائے جانے کی وجہ سے قربانی ہو جائے گی، جبکہ وہ جانور قربانی کے شرعی معیار پر پورا اُترتا تھا اور اس جانور کا گوشت کھانا بھی بلاشبہ جائز ہے، البتہ جانور کو اس طرح ذبح کرنا کہ اس کا سر کٹ کر جدا ہو جائے، یہ فعل ضرور مکروہ ہے، مگر یہ کراہیت گوشت میں سراحت نہیں کرتی۔

ہدایہ شریف میں ہے: ”وَمَنْ بَدَغَ بِالسَّكِينِ النَّخَاعَ أَوْ قَطَعَ الرَّاسَ كَرَدَهُ ذَلِكَ وَتَوْكِلُ ذَبِيْحَتِهِ“ ترجمہ: جانور ذبح کرنے والا حرام مغز تک چھری لے گیا یا مکمل سر، ہی کاٹ دیا، تو اس کا یہ فعل مکروہ ہے، لیکن بہر حال اس کا ذبیحہ حلال ہے۔

(ہدایہ، ج 4، ص 437، مطبوعہ، مطبوعہ لاہور)

اور صدر الشریعہ مفتی محمد امجد علی اعظمی رحمۃ اللہ علیہ ارشاد فرماتے ہیں: ”اس طرح ذبح کرنا کہ چھری حرام مغز تک پہنچ جائے یا سر کٹ کر جدا ہو جائے، مکروہ ہے، مگر وہ ذبیحہ کھایا جائے گا، یعنی کراہت اس فعل میں ہے، نہ کہ ذبیحہ میں۔ عام لوگوں میں یہ مشہور ہے کہ ذبح کرنے میں اگر سر جدا ہو جائے، تو اس سر کا کھانا مکروہ ہے، یہ کتب فقہ میں نظر سے نہیں گزرا، بلکہ فقهاء کا یہ ارشاد کہ ”ذبیحہ کھایا جائے گا“ اس سے یہی ثابت ہوتا ہے کہ سر بھی کھایا جائے گا۔“ (بہار شریعت، ج 3، ص 315، مطبوعہ مکتبۃ المدینۃ، کراچی)

وَاللَّهُ أَعْلَمُ عَزَّوَجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

کتبہ

مفتی محمد قاسم عطاری

۰۲ محرم الحرام ۱۴۳۸ھ / ۲۱ ستمبر ۲۰۱۷ء

## رات کے وقت قربانی کرنا کیسا؟

فتاویٰ 46

کیا فرماتے ہیں علماء دین و مفتیان شرع متین اس مسئلے کے بارے میں کہ ہم نے اس دفعہ اپنے جانوروں کی قربانی عید کے پہلے دن عصر کے بعد شروع کی، بڑا جانور تو غروب آفتاب سے پہلے پہلے ہو گیا، لیکن دو بکرے مغرب کی نماز کے بعد ذبح کیے ہیں، اب کچھ لوگ کہتے ہیں کہ رات کے وقت قربانی درست نہیں ہے، آپ اس بارے میں رہنمائی فرمادیں کہ رات کے وقت قربانی کرنے سے ہو جاتی ہے یا نہیں؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْبَدِيكُ الْوَهَابِ اللَّهُمَّ هَدَايَةُ الْحَقِّ وَالصَّوَابِ

قربانی کا وقت دس ذوالحجہ کی طلوع فجر سے لے کر بارہ ذوالحجہ کی غروب آفتاب تک

ہے یعنی تمیں دن اور شیخ کی دوراتیں گیارہویں اور بارہویں شب۔ یہ سارا قربانی کا، ہی وقت ہے، البتہ شہر میں رہنے والوں کے لیے عید کی نماز کے بعد قربانی کرنا شرط ہے اور دیہات میں رہنے والوں کو طلوع فجر کے بعد سے ہی قربانی کرنا، جائز ہے۔

لہذا ذوالحجہ کی گیارہویں اور بارہویں شب میں قربانی کرنا، جائز ہے، کیونکہ یہ راتیں بھی قربانی کے وقت میں شامل ہیں، البتہ فقهاء کرام رَحْمَةُ اللّٰهِ عَلَيْهِمْ نے رات میں قربانی کرنے کو مکروہ تنزیہ ہی فرمایا ہے، کیونکہ اندر ہیرے کی وجہ سے ذبح میں غلطی ہو سکتی ہے، لیکن فی زمانہ لا نئس، روشنی کا اتنا وافر انتظام ہو سکتا ہے کہ کسی طرح کی غلطی کا بھی احتمال باقی نہیں رہتا، لہذا جہاں رات میں لائٹ، روشنی کا انتظام ہو، تو ان لوگوں کے لیے مکروہ بھی نہیں کہا جائے گا کہ جب علت یعنی اندر ہیرا ختم ہو گیا، تو کراہت کا حکم بھی باقی نہیں رہے گا اور جن کے پاس روشنی کا انتظام نہ ہو وہاں رات میں قربانی کرنا، جائز تو ہے، مگر مکروہ تنزیہ یعنی خلاف اولیٰ ہے۔

علامہ ابن عابدین شامی رَحْمَةُ اللّٰهِ عَلَيْهِ رَدِ المحتار میں قربانی کا وقت بیان کرتے ہوئے لکھتے ہیں: ”أول وقتها في حق البصري والقروي طلوع الفجر إلا أنه شرط للبصرى تقديم الصلاة عليها فعدم الجواز لفقد الشرط لا لعدم الوقت كباقي المبسوط وأشير إليه في الهدایة“ ترجمہ: شہری اور دیہاتی کے لیے قربانی کا ابتدائی وقت طلوع فجر ہے، لیکن شہری کے لیے پہلے (عید کی) نماز ہونا شرط ہے۔ تو نماز سے پہلے جانور ذبح کرنے کا عدم جواز شرط فوت ہونے کی وجہ سے ہے، نہ کہ عدم وقت کی وجہ سے جیسا کہ مبسوط میں ہے اور اسی طرف ہدایہ میں اشارہ ہے۔ (رد المحتار علی الدر المختار، کتاب الاخضیح، جلد ۹، صفحہ ۵۲۸، مطبوعہ کوئٹہ)

رات میں قربانی کرنے کے بارے میں فتاویٰ بزازیہ میں ہے: ”یجوز فی اللیلتين

**البتخللتین** ”ترجمہ: ایام نحر کی درمیانی دوراتوں میں قربانی کرنا، جائز ہے۔

(فتاویٰ برازیہ، کتاب الا ضحیہ، جلد 2، صفحہ 406، مطبوعہ کراچی)

**فتح القدير میں ہے:** ”یجوز فی لیالہ الاضحیہ کر لاحتمال الغلط فی ظلمة اللیل“ ایام نحر کی راتوں کو قربانی کرنا، جائز ہے، مگر اندر ہیرے میں غلطی کے احتمال کی وجہ سے مکروہ ہے۔

(فتح القدير، کتاب الا ضحیہ، جلد 9، صفحہ 568، مطبوعہ کوئٹہ)

در مختار میں ہے: ”وَكُرَّةٌ تَنْزِيهٌ هَاذِبَحَ لِيَلًا لاحتمال الغلط“ ترجمہ: اندر ہیرے میں غلطی کے احتمال کی وجہ سے رات کو ذبح کرنا مکروہ تنزیہ ہے۔

(رد المحتار علی الدر المختار، کتاب الا ضحیہ، جلد 9، صفحہ 531، مطبوعہ کوئٹہ)

فتاویٰ رضویہ میں ہے: ”رات کو ذبح کرنا اندر ہیرے غلطی کے باعث مکروہ تنزیہ اور خلاف اولیٰ ہے۔“

وَاللَّهُ أَعْلَمُ عَزَّ وَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبـه	الجواب صحيح
المتخصص في الفقه الاسلامي	مفتي محمد قاسم عطاري

ابو حذيفہ محمد شفیق عطاری

15 ذوالحجۃ الحرام 1437ھ / 18 ستمبر 2016ء

## قربانی کے جانور کا ذبح کے وقت بہنے والے خون کا حکم

فتاویٰ 47

کیا فرماتے ہیں علمائے دین و مفتیان شرع متین مندرجہ ذیل سوالات کے بارے میں کہ: (1) ذبح کے وقت قربانی کے جانور کا جو بہتا خون نکلتا ہے، کیا وہ ناپاک ہوتا ہے؟ (2) کیا وہ پیتے بچ کا پیشتاب ناپاک ہے؟

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنَى الْبَدِيكُ الْوَهَابُ أَللَّهُمَّ هَدِئِيَةُ الْحَقِّ وَالصَّوَابِ

(1) دیگر جانوروں کے خون کی طرح قربانی کے جانور کا بہتاخون بھی ناپاک ہے۔  
اللہ تبارک و تعالیٰ ارشاد فرماتا ہے: ﴿قُلْ لَا إِجْدُ فِي مَا أُوحِيَ إِلَيَّ مُحَرَّمٌ مَا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ لَحْمَ حَنْزِيرٍ فِي أَنَّهُ مِنْ جُنُسٍ﴾۔ ترجمہ: تم فرماؤ: میری طرف جو وحی کی جاتی ہے اس میں کسی کھانے والے پر میں کوئی کھانا حرام نہیں پاتا، مگر یہ کہ مردار ہو یا رگوں میں بہنے والا خون ہو یا سور کا گوشت ہو، کیونکہ وہ ناپاک ہے۔  
(پارہ 8، سورۃ الانعام، آیت 145)

بہارِ شریعت میں ہے: ”خشنکی کے ہر جانور کا بہتاخون مردار کا گوشت اور چربی۔۔۔ یہ سب نجاست غلیظہ ہیں۔“ (بہارِ شریعت، ج 1، ص 390 تا 391، مطبوعہ مکتبۃ المدینہ، کراچی)  
اور مفتی احمد یار خان نعیمی رحمۃ اللہ علیہ ارشاد فرماتے ہیں: ”بہتاخون حرام بھی ہے اور نجس بھی۔“ (مرآۃ المنایح، ج 1، ص 265، مطبوعہ نعیمی کتب خانہ، گجرات)

(2) جی ہاں! دودھ پیتے پچ کا پیشاب بھی ناپاک اور نجاست غلیظہ ہے۔  
الاختیار لتعالیل المختار میں نجاست غلیظہ کی بحث میں ہے: ”وَكَذَلِكَ بُولُ الصَّغِيرِ وَالصَّغِيرَةِ أَكْلًا وَلَا“ ترجمہ: اسی طرح چھوٹے پچے اور بچی کا پیشاب بھی نجاست غلیظہ ہے، کھانا کھاتے ہوں یا نہ کھاتے ہوں (بہر صورت حکم ایک ہی ہے)۔

(الاختیار لتعالیل المختار، ج 1، ص 32، مطبوعہ دارالکتب العلمیہ، بیروت)

اعلیٰ حضرت رحمۃ اللہ علیہ اسی طرح کے ایک سوال کے جواب میں ارشاد فرماتے ہیں: ”آدمی کا بچہ اگرچہ ایک دن کا ہو، اس کا پیشاب ناپاک ہے اگرچہ لڑکا ہو۔“  
(فتاویٰ رضویہ، ج 4، ص 556، مطبوعہ رضا فاؤنڈیشن، لاہور)

اور صدر الشریعہ مفتی محمد امجد علی اعظمی رحمۃ اللہ علیہ ارشاد فرماتے ہیں: ”دودھ پیتے لڑکے اور لڑکی کا پیشاب نجاست غلطیہ ہے۔ یہ جو اکثر عوام میں مشہور ہے کہ دودھ پیتے بچوں کا پیشاب پاک ہے، محض غلط ہے۔“ (بہار شریعت، ج ۱، ص ۳۹۰، مطبوعہ مکتبۃ المدینہ، کراچی)

وَاللَّهُ أَعْلَمُ عَزَّوَجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

کتبہ

مفتی محمد قاسم عطاری

۰۲ محرم الحرام ۱۴۴۰ھ / ۱۳ ستمبر ۲۰۱۸ء

## قربانی کے گوشت اور کھال کا حکم

قربانی کا گوشت کب تک استعمال کر سکتے ہیں؟

فتاویٰ 48

قربانی کا گوشت قربانی کے بعد کتنے دن تک استعمال کر سکتے ہیں؟ بعض لوگ کہتے ہیں کہ تین دن سے زیادہ گوشت استعمال نہیں کر سکتے، آپ شریعت کی روشنی میں وضاحت فرمادیں۔

سائل: حافظ محمد عارف (اٹک)

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنَ الْوَهَابِ اللَّهُمَّ هَدِّيَةُ الْحَقِّ وَالصَّوَابِ

قربانی کا گوشت جب تک چاہیں، تین دن یا اس سے زیادہ بھی اس کو ذخیرہ کر سکتے ہیں اور اس کو کھا سکتے ہیں، شرعی اعتبار سے اس میں مخصوص ایام کی کوئی حد بندی نہیں ہے، پہلے نبی پاک صَلَّى اللَّهُ عَلَيْهِ وَآلِهِ وَسَلَّمَ نے تین دن سے زیادہ قربانی کے گوشت کو رکھنے اور کھانے سے منع فرمایا تھا، پھر بعد میں اس کی اجازت عطا فرمادی۔

چنانچہ حضرت عبد اللہ بن عمر رَضِيَ اللَّهُ عَنْهُمَا سے مردی ہے، وہ فرماتے ہیں: ”إِنَّ النَّبِيَّ

صلَّى اللَّهُ عَلَيْهِ وَآلِهِ وَسَلَّمَ قَالَ لَا يَأْكُلُ أَحَدُكُم مِّنْ لَحْمٍ أَضْحَيْتَهُ فَوْقَ ثَلَاثَةِ أَيَّامٍ” بے شک نبی پاک صَلَّى اللَّهُ عَلَيْهِ وَآلِهِ وَسَلَّمَ نے فرمایا کہ تم میں سے کوئی ایک بھی تین دن سے زیادہ اپنی قربانی کے گوشت میں سے نہ کھائے۔

حضرت سلیمان بن بریدہ رَضِیَ اللَّهُ عَنْهُ اپنے والد سے روایت کرتے ہیں، وہ فرماتے ہیں: ”قَالَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ كُنْتُ نَهِيَتُكُمْ عَنِ الْحُومَ الْأَضَاحِي فَوْقَ ثَلَاثَ لَيْتَتَسْعَ ذُو الْطُّولِ عَلَىٰ مَنْ لَا طُولَ لَهُ فَكُلُوا مَا بَدَلَكُمْ وَأَطْعُبُوا وَادْخُرُوا“ رسول اللَّهِ صَلَّى اللَّهُ عَلَيْهِ وَآلِهِ وَسَلَّمَ نے فرمایا: ”میں نے تمہیں تین دن سے زیادہ قربانی کے گوشت کو رکھنے سے منع کیا تھا تاکہ صاحب استطاعت لوگ غیر صاحب استطاعت لوگوں کے لیے وسعت پیدا کریں، تو اب تمہارے لیے جو ظاہر ہواں کو خود کھاؤ، دوسروں کو کھلاؤ اور ذخیرہ کرو۔ امام ترمذی علیہ رحمۃ اللہ القوی ان دونوں احادیث مبارکہ کے درمیان تطیق دیتے ہوئے فرماتے ہیں: ”إِنَّمَا كَانَ النَّهْيُ مِنَ النَّبِيِّ صَلَّى اللَّهُ عَلَيْهِ وَآلِهِ وَسَلَّمَ مُتَقْدِمًا ثُمَّ رَخَصَ بَعْدَ ذَلِكَ“ نبی پاک صَلَّى اللَّهُ عَلَيْهِ وَآلِهِ وَسَلَّمَ کی طرف سے پہلے نہی وارد ہوئی تھی، پھر اس کے بعد آپ صَلَّى اللَّهُ عَلَيْهِ وَآلِهِ وَسَلَّمَ نے رخصت عطا فرمادی۔

(ترمذی شریف، جلد ۱، ص ۲۷۷، مطبوعہ کراچی)

فتاویٰ عالمگیری میں ہے: ”وَلَهُ أَنْ يَدْخُرَ الْكُلَّ لِنَفْسِهِ فَوْقَ ثَلَاثَةِ أَيَّامٍ إِلَّا أَنْ إِطْعَامُهَا وَالتَّصْدِيقُ بِهَا أَفْضَلُ إِلَّا أَنْ يَكُونَ الرَّجُلُ ذَا عِيَالٍ وَغَيْرِ مُوْسَعِ الْحَالِ فَإِنَّ الْأَفْضَلُ لَهُ حِينَئِذٍ أَنْ يَدْعُهُ لِعِيَالِهِ وَيُوْسِعَ عَلَيْهِمْ بِهِ كَذَا فِي الْبَدَائِعِ“ قربانی کرنے والے کے لیے جائز ہے کہ وہ تین دن سے زیادہ کے لیے قربانی کا سارا گوشت اپنے لیے ذخیرہ کر لے، مگر دوسروں کو کھلانا اور اس کو صدقہ کرنا افضل ہے، الایہ کہ وہ شخص زیادہ اہل و عیال والا اور

تگ دست ہو، تو اس کے لیے اس وقت افضل یہ ہے کہ اپنے عیال کے لیے رکھ لے اور ان کے لیے اس گوشت کے ذریعے وسعت پیدا کرے، بدائع میں اسی طرح ہے۔

(فتاویٰ عالمگیری، جلد ۵، ص ۳۷۱، مطبوعہ کراچی)

صدر الشریعہ بدر الطریقہ مولانا مفتی محمد امجد علی اعظمی علیہ رحمة اللہ القوی فرماتے ہیں: ”(قربانی کا گوشت) تین دن سے زائد اپنے اور گھر والوں کے کھانے کے لیے رکھ لینا بھی جائز ہے اور بعض حدیثوں میں جو اس کی ممانعت آئی ہے، وہ منسوخ ہے۔“

(بہار شریعت جلد ۳ حصہ ۱۵ ص ۳۴۵ مکتبۃ المدینہ کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتب

الجواب صحيح

المتخصص في الفقه الإسلامي

مفتی محمد قاسم عطاری

محمد نوید چشتی

۱۱ ذوالقعدۃ الحرام ۱۴۳۵ھ / ۰۷ ستمبر ۲۰۱۴ء

## میت کی طرف سے کی گئی قربانی کے گوشت کا حکم

49

کیا فرماتے ہیں علماء دین و مفتیان شرع تین اس مسئلے کے بارے میں کہ اپنی قربانی کے علاوہ جو قربانی کسی میت مثلاً والدین وغیرہما کی طرف سے کی جاتی ہے، تو کیا اس کا گوشت خود بھی کھاسکتے ہیں یا سب صدقہ کرنا واجب ہے؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْمَلِكِ الْوَفَابِ الْلَّهُمَّ هَدَايَةُ الْحَقِّ وَالصَّوَابِ

میت کی طرف سے جو قربانی کی جاتی ہے، اس میں بھی اپنی قربانی کی طرح تین حصے کرنا افضل ہے، ایک حصہ فقراء و مساکین کے لیے، دوسرا حصہ اپنے دوست و احباب اور

رشته داروں کے لیے اور تیسرا اپنے گھر والوں کے لیے، البتہ اگر سارے کھلے تو بھی جائز ہے، ہاں اگر میت نے فوت ہونے سے پہلے وصیت کی تھی، تو سارا صدقہ کردے خود نہ کھائے، جیسا کہ علامہ محمد امین ابن عابدین شامی قدس سرہ السامی لکھتے ہیں: ”من ضحى عن الميت يصنع كمَا يصنع في أضحية نفسه من التصدق والأكل والأجر لالميت والسلك للذابح۔ قال الصدر: والمختار أنه إن بأمر الميت لا يأكل منها ولا يأكل“ ترجمہ: جس نے میت کی طرف سے قربانی کی تو صدقہ اور کھانے میں اپنی ذاتی قربانی والا معاملہ کیا جائے اور اجر و ثواب میت کے لیے ہو گا اور ملکیت ذبح کرنے والے کی ہوگی اور صدر الشریعہ نے فرمایا کہ مختار یہ ہے کہ اگر میت کی وصیت پر قربانی کی تو خود نہ کھائے، ورنہ کھا سکتا ہے۔  
(رالمختار مع الدرالمختار، کتاب الأضحیٰ، ج ۰۹، ص ۵۴۰، مطبوعہ کوئٹہ)

اعلیٰ حضرت امام احمد رضا خاں علیہ رحمۃ الرحمٰن سے اسی طرح کا ایک سوال کیا گیا کہ منجانب میت (میت کی طرف سے) جو قربانی دی جائے اس گوشت کو کس طرح تقسیم کیا جائے؟ تو آپ نے جواب ارشاد فرمایا: ”اس کے بھی یہی حکم ہیں جو اپنی قربانی کے، کہ کھانے، کھلانے، تصدق، سب کا اختیار ہے اور مستحب تین حصے ہیں ایک اپنا، ایک اقارب، ایک مسَاکین کا، ہاں اگر میت کی طرف سے بھکم میت کرے، تو وہ سب تصدق کی جائے۔“  
(فتاویٰ رضویہ، ج ۲۰، ص ۴۵۵، مطبوعہ رضا فاؤنڈیشن، لاہور)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتب

المتخصص في الفقه الإسلامي

عبدالرب شاكر عطاري مدنی

صفر الملغى 1437ھ / 16 نومبر 2015ء

الجواب صحيح

مفتي محمد قاسم عطاري

## غیر مسلم کو قربانی کا گوشت دینے کا حکم

فتاویٰ 50

کیا فرماتے ہیں علمائے دین و مفتیانِ شرع متین اس مسئلے کے بارے میں کہ غیر مسلم کو قربانی کا گوشت دے سکتے ہیں یا نہیں؟ نیز یہ بھی بتا دیں کہ ہمارے ہاں جو غیر مسلم ہیں وہ ذمی ہیں یا حربی؟

سائل: بلاں رضاع طاری (کھاریاں، گجرات)

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنَ الْهَدِيلِكَ الْوَهَابِ اللَّهُمَّ هَدِئِيَةَ الْحَقِّ وَالصَّوَابِ

غیر مسلم کو قربانی کا گوشت نہیں دینا چاہیے کہ قربانی شعارِ اسلام اور اعلیٰ درجے کی عبادت ہے، جسے لینے دینے کا تعلق بھی عابدین مسلمین یعنی خدا کو تنہا معبود ماننے والوں اور اس عبادت کو مسلمانوں تک پہنچانے والے سچے نبی ﷺ کے ماننے والوں کے ساتھ ہی ہونا چاہیے۔

جہاں تک ہمارے ملک کے غیر مسلموں کا تعلق ہے کہ ذمی ہیں یا حربی تو اس کا جواب یہ ہے کہ ذمی وہ کافر ہوتا ہے، جو اسلامی حکومت کو جزیہ دیتا ہو۔ چنانچہ بدائع الصنائع میں ہے: ”الذمی الذی یؤدی الجزیۃ“ ترجمہ: ذمی وہ کافر ہے، جو (اسلامی حکومت کو) جزیہ دیتا ہے۔ (بدائع الصنائع، ج 7، ص 237، دارالكتب العلمیہ، بیروت)

فتاویٰ فیض الرسول میں ہے: ”ذمی اس کافر کو کہتے ہیں، جس کے جان و مال کی حفاظت کا بادشاہ اسلام نے جزیہ کے بد لے ذمہ لیا ہو۔“

(فتاویٰ فیض الرسول، ج 1، ص 501، شبیر برادرز، لاہور)

ذمیوں کے علاوہ سب حربی ہوتے ہیں الایہ کہ متامن ہوں اور وہ بھی اصالحتاً حربی

ہی ہوتا ہے، لیکن اسے امان حاصل ہوتی ہے۔ خلاصہ کلام یہ ہے کہ ہمارے ملک میں رہنے والے غیر مسلم حربی ہیں اور انہیں قربانی کا گوشت نہیں دینا چاہیے۔

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

مفتي محمد قاسم عطاري

ربيع الثاني 1441ھ / 30 نومبر 2019ء

## قربانی کے جانور کی کھال اجرت میں دینا کیسا؟

فتاویٰ 51

کیا فرماتے ہیں علمائے دین و مفتیان شرع متین اس مسئلے کے بارے میں کہ قربانی کا جانور ذبح کرنے والے قصاب کو ذبح کرنے اور گوشت بنانے کے بدے قربانی کی کھال بطور اجرت دے سکتے ہیں یا نہیں؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْمَلِكِ الْوَهَابِ أَللَّهُمَّ هَدَايَةُ الْحَقِّ وَالصَّوَابِ

قصاب کو اجرت کے طور پر قربانی کے جانور کی کوئی چیز مثلاً گوشت، سری، پائے یا کھال وغیرہ دینا جائز نہیں، بلکہ اس کے لیے الگ سے اجرت طے کریں۔

علامہ علاء الدین حسکفی رحمۃ اللہ علیہ فرماتے ہیں: لَا يُعْطَى أَجْرُ الْجَزَارِ مِنْهَا لَا لَهُ كَيْبِيعٌ ترجمہ: ذبح کرنے والے کو قربانی میں سے کوئی چیز بطور اجرت نہیں دے سکتے، کیونکہ یہ بھی بیع (خرید و فروخت) ہی کی طرح ہے۔ (در مختار، 9/543)

اعلیٰ حضرت امام اہل سنت رحمۃ اللہ علیہ ایک مقام پر قربانی کی کسی چیز کو اجرت کے طور پر دینے کا حکم بیان کرتے ہوئے ارشاد فرماتے ہیں: اگر یہ اجرت قرار پائی تو حرام

(فتاویٰ رضویہ، 20/449)

ہے۔

صدر الشریعہ بدرالطریقہ مفتی امجد علی اعظمی رَحْمَةُ اللَّهِ عَلَيْهِ فرماتے ہیں: قربانی کا چڑا یا گوشت یا اس میں کی کوئی چیز قصاب یا ذبح کرنے والے کو اجرت میں نہیں دے سکتا۔  
(بہار شریعت، 3/346)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه  
مفتی ابو محمد علی اصغر عطاری مدنی  
ماہنامہ فیضان مدینہ ستمبر 2017ء

قربانی کی کھالیں مدرسے میں دینا اور اس کی رقم مدرسہ کی تعمیر اور پھوپھوں پر خرچ کرنا کیسا؟

فتاویٰ 52

کیا فرماتے ہیں علمائے دین و مفتیان شرع متین اس مسئلے کے بارے میں کہ  
(1) کیا قربانی کے جانور کی کھال مدرسہ میں دے سکتے ہیں؟  
(2) کھالیں وصول کرنے کے بعد مدرسہ انتظامیہ اسے بیچ کر مدرسہ کی تعمیر اور  
مدرسہ میں تعلیم حاصل کرنے والے پھوپھوں پر خرچ کر سکتی ہے یا نہیں؟  
سائل عثمان عطاری (فیصل آباد)

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنِ الْمَلِكِ الْوَهَابِ أَللَّهُمَّ هِدَايَةُ الْحَقِّ وَالصَّوَابِ

(1) جی ہاں! قربانی کے جانور کی کھال مدرسہ میں دے سکتے ہیں۔  
قربانی کے متعلق نبی کریم صَلَّى اللَّهُ عَلَيْهِ وَآلِهِ وَسَلَّمَ نے ارشاد فرمایا: ”فَكُلُوا وَاذْخُرُوا وَاتْجُرُوا“ ترجمہ: اسے کھاؤ، اٹھار کھو اور نیکی کے کاموں میں خرچ کرو۔

(سنن ابو داؤد، کتاب الصحاۃ، باب فی جس لحوم الاضافی، ج2، ص40، لاہور)

قربانی کے کھال کا مصرف بیان کرتے ہوئے اعلیٰ حضرت امام احمد رضا خان علیہ رحمۃ الرحمن ارشاد فرماتے ہیں: ”ہر قربت کے کام میں صرف کر سکتے ہیں، جیسے مدرسہ دینیہ کی اعانت۔۔۔ اس کا رقبت مثل مسجد یا مدرسہ دینیہ یا تعلیم یتیمہاں میں صرف کرنے کے لئے یہ بھی جائز ہے کہ خود اس نیت سے بیچ کر اس کا رخیر میں صرف کرنے والوں کو دے دیں۔“  
 (فتاویٰ رضویہ، ج 20، ص 495، رضا فاؤنڈیشن، لاہور)

(2) مدرسہ کی انتظامیہ ان کھالوں کو بیچ کر مدرسہ کی تعمیر اور طلباء پر معروف طریقے سے خرچ کر سکتی ہے۔

قربانی کی کھال کے متعلق اعلیٰ حضرت امام احمد رضا خان علیہ رحمۃ الرحمن ارشاد فرماتے ہیں: ”مسجد میں دے سکتے ہیں۔۔۔ پھر مہتممان مسجد کو اختیار ہے کہ اسے بیچ کر مسجد کے جس کام میں چاہیں لا جائیں، اگرچہ امام موذن یا فراش کی تنخواہ۔۔۔ مہتمم مدرسہ کو دے دے وہ تنخواہ میں دے، یا جس کا ردیٰ مدرسہ دینیہ میں چاہیے صرف کرے، مدرسہ دینیہ کی عمارت میں خرچ کر سکتا ہے کہ قربت ہے۔۔۔ اسے کتابوں سے بدل کر طلبہ کو دے سکتے ہیں۔“  
 (فتاویٰ رضویہ، ج 20، ص 494 تا 496، رضا فاؤنڈیشن، لاہور)

وَاللَّهُ أَعْلَمُ عَزَّوَجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

کتبہ

مفکی محمد قاسم عطاری

26 ذی القعده 1439ھ / 09 اگست 2018ء

**تنخواہ لینے والے امام کو قربانی کی کھالیں دینا کیسا؟**

فتاویٰ 53

کیا فرماتے ہیں علمائے دین و مفتیان شرع متنین اس مسئلے کے بارے میں کہ ایک امام

مسجد ہیں جو خود صاحب نصاب ہیں، وہ نماز پنجگانہ، نماز جمعہ اور نماز جنازہ بغیر کسی اجرت یا تنخواہ کے پڑھاتے ہیں اور مسجد میں آنے والے بچوں کو ناظرہ بھی مفت میں پڑھاتے ہیں، البتہ عیدین کے موقع پر تقریباً تین چار ہزار روپیہ ان کو دیا جاتا ہے، یہ امام صاحب تقریباً پچھلے پندرہ سال سے یہ خدمت کر رہے ہیں، پوچھنا یہ ہے کہ ان امام صاحب کو قربانی کی کھالیں دی جاسکتی ہیں یا نہیں؟ شرعاً اس کے بارے میں کیا حکم ہے؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْمَلِكِ الْوَهَابِ أَللَّهُمَّ هَدَايَةُ الْحَقِّ وَالصَّوَابِ

امام کو قربانی کی کھالیں تنخواہ یا اجرت کے طور پر دینا تو جائز نہیں، البتہ اگر کھالیں تنخواہ اور اجرت کے طور پر نہ ہوں، بلکہ امام کو ہدیہ کے طور پر دی جائیں یا مسجد میں دی جائیں اور متولی مسجد وہ کھالیں پیچ کر ان سے حاصل ہونے والی رقم امام صاحب کو سالانہ وظیفہ کے طور پر دے جیسا کہ سوال میں بیان ہے، تو جائز ہے۔

سیدی اعلیٰ حضرت مجدد دین و ملت امام احمد رضا خان علیہ رحمۃ الرحمٰن فرماتے ہیں：“

قربانی کی کھال امام مسجد کو دینا جائز ہے، اگر وہ فقیر ہو اور بطور صدقہ دیں یا غنی ہو اور بطور ہدیہ دیں، لیکن اگر اس کی اجرت اور تنخواہ میں دیں، تو اس کی دو صورتیں ہیں، اگر وہ اپنا نو کرے، تو اس کی تنخواہ میں دینا جائز نہیں اور اگر وہ مسجد کا نو کرے اور کھال مہتمم مسجد کو مسجد کے لیے دے دی اس نے مسجد کی طرف سے امام کی تنخواہ میں دے دی، تو اس میں کچھ حرج نہیں۔”  
(فتاویٰ رضویہ، جلد 20، ص 480، رضا فاؤنڈیشن، لاہور)

سیدی اعلیٰ حضرت مجدد دین و ملت امام احمد رضا خان علیہ رحمۃ الرحمٰن اسی طرح کے ایک سوال کے جواب میں ایک اور مقام پر فرماتے ہیں：“(قربانی کی کھال) اگر تنخواہ میں

دے، تو امام اگر اس کا نوکر ہے جس کی تختواہ اسے اپنے مال سے دینی ہوتی ہے، تو دینا، ناجائز کہ یہ وہی تحول ہوا جو منوع ہے اور اگر وہ مسجد کا نوکر ہے جس کی تختواہ مسجد دیتی ہے، تو جائز ہے کہ یہ مسجد میں دے دے اور مسجد کی طرف سے امام کی تختواہ میں دی جائے۔“

(فتاویٰ رضویہ، جلد 20، ص 480، رضا فاؤنڈیشن، لاہور)

صدر الشریعہ بدر الطریقہ مولانا مفتی محمد امجد علی اعظمی علیہ رحمة الله القوی فرماتے ہیں: چرم قربانی خود بھی استعمال میں لاسکتے ہیں اور دوسرے کو بھی دے سکتے ہیں، اگر امام کو دیا جب بھی حرج نہیں بشرطیکہ یہ دینا اجرت امامت میں نہ ہو، بلکہ بغرض اعانت ہو، در مختار میں ہے: ”وَيَتَصَدِّقُ بِجُلْدِهَا أَوْ يَعْلَمُ مِنْهُ نَحْوَ غَرْبَالٍ وَجَرَابٍ۔“

یوہیں نفلی صدقہ بھی امام کو دے سکتے ہیں، ہاں اگر صدقہ واجبه ہے جیسے صدقہ فطر اور امام غنی ہو، تو اسے نہیں دے سکتے اور اجرت امامت میں بھی نہیں دے سکتے، امام کو نوکر کھنا مثلاً ماہانہ اتنا دیا جائے گا یہ جائز ہے، مگر یہ اجرت صدقہ فطریاز کوئی یا چرم قربانی سے ادا نہ کی جائے، بلکہ مسجد کی آمدنی سے یا چندہ کر کے تختواہ ادا کریں۔“

(فتاویٰ امجدیہ، جلد 3، ص 312، مکتبہ رضویہ، کراچی)

وَاللَّهُ أَعْلَمُ عَزَّوَ جَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتب

الجواب صحيح

المتخصص في الفقه الإسلامي

مفتی محمد قاسم عطاری

محمد نوید چشتی

20 شوال المکرم 1434ھ / 28 اگست 2013ء

صاحب نصاب امام مسجد سے تختواہ بھی لیتا ہو، تو اسے قربانی کی کحال دینا کیسا؟

فتاویٰ 54

کیا فرماتے ہیں علمائے دین و مفتیان شرع متین اس مسئلے کے بارے میں کہ مسجد کے

امام صاحب تنخواہ لیتے ہیں اور صاحب نصاب بھی ہیں، اس حالت میں ان کو قربانی کی کھال دے سکتے ہیں یا نہیں؟ شرعی رہنمائی فرمادیں۔

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنِ الْمَلِكِ الْوَهَابِ اللَّٰهُمَّ هَدِّيْةَ الْحَقِّ وَالْعَوَابِ

مسجد کے امام کو قربانی کی کھالیں تنخواہ یا اجرت کے طور پر براہ راست نہ دی جائیں، البتہ اگر کھالیں تنخواہ اور اجرت کے طور پر نہ ہوں، بلکہ امام کو ہدیہ کے طور پر دی جائیں، تو جائز ہے، اگرچہ امام مسجد سے تنخواہ لیتا ہو اور خود صاحب نصاب ہو، اسی طرح اگر کھالیں مسجد میں دی جائیں اور متولی مسجد وہ کھالیں پیچ کر ان سے حاصل ہونے والی رقم امام صاحب کو تنخواہ کے طور پر دے، تو یہ تنخواہ دینا بھی جائز ہے۔

سیدی اعلیٰ حضرت مجدد دین و ملت امام احمد رضا خان علیہ رحمۃ الرحمٰن فرماتے ہیں：“

قربانی کی کھال امام مسجد کو دینا جائز ہے، اگر وہ فقیر ہو اور بطور صدقہ دیں، یا غنی ہو اور بطور ہدیہ دیں، لیکن اگر اس کی اجرت اور تنخواہ میں دیں، تو اس کی دو صورتیں ہیں، اگر وہ اپنا نوکر ہے، تو اس کی تنخواہ میں دینا جائز نہیں اور اگر وہ مسجد کا نوکر ہے اور کھال مہتمم مسجد کو مسجد کے لیے دے دی اس نے مسجد کی طرف سے امام کی تنخواہ میں دے دی، تو اس میں کچھ حرج نہیں۔”  
(فتاویٰ رضویہ، جلد 20، ص 480، رضا فاؤنڈیشن، لاہور)

سیدی اعلیٰ حضرت مجدد دین و ملت امام احمد رضا خان علیہ رحمۃ الرحمٰن اسی طرح کے ایک اور سوال کے جواب میں فرماتے ہیں：“(قربانی کی کھال) اگر تنخواہ میں دے، تو امام اگر اس کا نوکر ہے جس کی تنخواہ اسے اپنے مال سے دینی ہوتی ہے، تو دینا ناجائز کہ یہ وہی تمول ہوا جو ممنوع ہے اور اگر وہ مسجد کا نوکر ہے جس کی تنخواہ مسجد دیتی ہے، تو جائز ہے کہ

یہ مسجد میں دے دے اور مسجد کی طرف سے امام کی تختواہ میں دی جائے۔“

(فتاویٰ رضویہ، جلد 20، ص 480، رضا فاؤنڈیشن، لاہور)

صدر الشریعہ بدر الطریقہ مولانا مفتی محمد امجد علی اعظمی علیہ رحمة اللہ القوی فرماتے ہیں: ”چرم قربانی خود بھی استعمال میں لاسکتے ہیں اور دوسرے کو بھی دے سکتے ہیں، اگر امام کو دیا جب بھی حرج نہیں بشرطیکہ یہ دینا اجرتِ امامت میں نہ ہو، بلکہ بغرضِ اعانت ہو، در مختار میں ہے: وَيَتَصَدَّقُ بِجَلْدِهَا أَوْ يَعْمَلُ مِنْهُ نَحْوَ غَرْبَالٍ وَجَرَابٍ۔ یہیں نقلی صدقہ بھی امام کو دے سکتے ہیں، ہاں اگر صدقہ واجبہ ہے جیسے صدقہ فطرہ اور امام غنی ہو، تو اسے نہیں دے سکتے اور اجرتِ امامت میں بھی نہیں دے سکتے، امام کو نوکر رکھنا مثلًاً ماہانہ اتنا دیا جائے گا یہ جائز ہے، مگر یہ اجرت صدقہ فطریاً یا چرم قربانی سے ادا نہ کی جائے، بلکہ مسجد کی آمدنی سے یا چندہ کر کے تختواہ ادا کریں۔“ (فتاویٰ امجدیہ، ج 3، ص 312، مکتبہ رضویہ کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبـ	الجواب صحيح
المتخصص في الفقه الإسلامي	مفتی محمد قاسم عطاری
محمد نوید چشتی	

16 ربیع الثانی 1438ھ / 15 جنوری 2017ء

**قربانی کی کھال مسجد کی تعمیر میں دینا کیسا اور کیا قربانی کی کھال کا فقیر کو مالک بنانا ضروری ہے؟**

فتاویٰ 55

کیا فرماتے ہیں علمائے دین و مفتیان شرع متین اس مسئلے کے بارے میں کہ تعمیر مسجد کا کام جاری ہو، تو کیا قربانی کی کھالیں تعمیر مسجد میں صرف کی جاسکتی ہیں؟

(۲) کیا قربانی کی کھالوں میں کسی فقیر کو مالک بنانا ضروری ہے؟ سائل: محمد یونس علی (راولپنڈی)

بِسْمِ اللَّهِ الرَّحْمَنِ الرَّحِيمِ  
الْجَوَابُ بِعَوْنَ الْمَلِكِ الْوَهَابِ أَللَّهُمَّ هَدَايَةُ الْحَقِّ وَالصَّوَابِ

قربانی کی کھال ہر نیک، جائز اور ثواب والے کام میں صرف کی جا سکتی ہے اور تعمیر مسجد یا مصارف مسجد میں خرچ کرنا بھی نیک اور ثواب کا کام ہے، لہذا تعمیر مسجد میں قربانی کی کھال میں صرف کی جا سکتی ہیں، اس میں کوئی حرج نہیں۔

حضرت اقدس صَلَّى اللَّهُ عَلَيْهِ وَآلِهِ وَسَلَّمَ نے قربانی کے متعلق فرمایا: ”فَكُلُوا وَاذْخُرُوا وَاتَّجِرُوا“ ترجمہ: پس کھاؤ، اٹھار کھو اور ثواب کے کام میں خرچ کرو۔

(سنن ابن داود، کتاب الصحبیات، باب جس لحوم الا ضاحی، جلد 2، صفحہ 40، مطبوعہ لاہور)

فتاویٰ رضویہ میں ہے: ”قربانی کی کھال ہر اس کام میں صرف کر سکتے ہیں، جو قربت و کار خیر و باعثِ ثواب ہو، حدیث میں ہے: ”فَكُلُوا وَاذْخُرُوا وَاتَّجِرُوا۔“

(فتاویٰ رضویہ، جلد 20، صفحہ 473، رضا فاؤنڈیشن، لاہور)

مزید فرماتے ہیں: ”قربانی کے چھڑوں کو للہ مسجد میں دے دینا کہ انہیں یا ان کی قیمت کو متولی یا منظمانِ مسجد، مسجد کے کاموں مثلًا ڈول، رسی، چراغ، بیت، فرش، مرمت، تنخواہ موڈن، تنخواہ امام وغیرہ میں صرف کریں، بلاشبہ جائز و باعثِ اجر و کارِ ثواب ہے، تبیین الحقائق میں ہے: ”جاز لانہ قربۃ کالتصدق“ ترجمہ: جائز ہے، کیونکہ یہ صدقہ کی طرح قربت ہے۔

(فتاویٰ رضویہ، جلد 20، صفحہ 476، رضا فاؤنڈیشن، لاہور)

فتاویٰ امجدیہ میں ہے: ”چرم قربانی مسجد میں صرف کر سکتا ہے، یو نہیں پیچ کر اس کی قیمت سے مسجد کی مرمت کرنا یا لوثا وغیرہ سامانِ مسجد خریدنا، جائز ہے، جبکہ اس کی نیت سے بیچا ہو، یا متولی مسجد کو چڑا دیدیا، کہ اس نے پیچ کر ان چیزوں میں صرف کیا ہو (یہ جائز ہے)۔“

(فتاویٰ امجدیہ، حصہ 3، صفحہ 307، مکتبہ رضویہ، آرام باغ، کراچی)

(۲) قربانی کی کھالوں میں کسی فقیر شرعی کو مالک بنانا ضروری نہیں، کہ تمیلیکِ فقیر زکوٰۃ اور بعض صدقاتِ واجبہ میں شرط ہے، ہر صدقہ واجبہ میں بھی لازم نہیں، جیسے کفارہ صیام و ظہار و یمین میں، کہ ان کا کھانا کھلانے میں اباحت کافی ہے، جبکہ کھال کو صدقہ کرنا واجب بھی نہیں، ایک نفلی صدقہ ہے، اسی لیے نیک، جائز اور قربت والے کاموں میں صرف کرنے کے علاوہ مخصوص شرائط کے ساتھ اپنے کام میں بھی لا یا جاسکتا ہے۔

فتاویٰ رضویہ میں ہی ہے: ”تصدق جس میں تمیلیکِ فقیر ضرور ہے، صدقاتِ واجبہ مثل زکوٰۃ میں ہے، ہر صدقہ واجبہ میں بھی نہیں، جیسے کفارہ صیام و ظہار و یمین کہ ان کے طعام میں تمیلیکِ فقیر کی حاجت نہیں، اباحت بھی کافی ہے، کما فی فتح القدیر، وغیرہ عامۃ الکتب۔“ چرم قربانی کا تصدق اصلًاً واجب نہیں، ایک صدقہ نافلہ ہے، اس میں اشتراطِ تمیلیک کھاں سے آیا، بلکہ ہر قربت جائز ہے، نبی ﷺ فرماتے ہیں: ”کلوا دخرا و دائتجروا“ ترجمہ: کھاؤ اور ذخیرہ رکھو، اور ثواب کا کام کرو۔“

کیا مسجد میں دینا ثواب کا کام نہیں، امام زیلیعی تبیین الحقائق میں فرماتے ہیں: ”لَا نَهُوكُمْ بِالْمُحْكَمِ فَإِنَّمَا يُنذَّلُ مِنَ الْحُكْمِ مَا يَرَى الْأَنْفُسُ“ ترجمہ: کیونکہ یہ صدقہ کی طرح قربت ہے۔“

(فتاویٰ رضویہ، جلد 20، صفحہ 488، رضا فاؤنڈیشن، لاہور)

مزید فرماتے ہیں: ”زکوٰۃ میں تمیلیک بلا عوض بہ نیتِ زکوٰۃ درکار ہے، بے اس کے اور وجہِ تقرب مثل مسجد و مدرسہ و تکفینِ موتی وغیرہ میں اس کا صرف کافی نہیں، ہاں مثلاً جو طلبہ علم مصرف ہوں، انہیں نقد یا کپڑے یا کتابیں بروجہ مذکور دے کر اعانتِ مدرسہ ممکن، کما يظہر من الدروغ وغیرہ۔“

چرم قربانی میں تصدق بمعنی مسطور اصلًاً ضرور نہیں، مسک متوسط میں ہے: ”لایجب

التصدق به” ترجمہ: اس کا صدقہ نہیں، مسلک متقطع میں ہے: ”لابکله ولا ببعضه“ ترجمہ: نہ کل نہ بعض۔

(فتاویٰ رضویہ، جلد 20، صفحہ 497، رضا فاؤنڈیشن، لاہور)

وَاللَّهُ أَعْلَمُ عَزَّوَجَلَ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبه

مفہوم محمد قاسم عطاری

۱۷ ذوالقعدۃ الحرام ۱۴۳۷ھ / ۲۱ اگست ۲۰۱۶ء

## متفرقات

ذوالحجہ کے 10 دنوں میں ناخن بال کاٹنے کا حکم

فتاویٰ 56

کیا فرماتے ہیں علمائے دین و مفتیان شرع متین اس مسئلے کے بارے میں کہ جس پر  
قربانی واجب ہو، کیا اسے قربانی تک بال اور ناخن نہ کاٹنا ضروری ہیں؟

(۲) اور جس پر قربانی واجب نہیں، اس کے لیے کیا حکم ہے؟ سائل: محمد شفیق الطہر (واہکین)

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْمَلِكِ الْوَهَابِ اللَّهُمَّ هَدِّيَةُ الْحَقِّ وَالصَّوَابِ

جس نے قربانی کرنی ہو، حدیثِ پاک میں اسے ذوالحجہ کا چاند طلوع ہونے کے بعد سے  
قربانی تک اپنے بال اور ناخن کاٹنے سے منع فرمایا گیا ہے، لیکن یہ حکم وجوبی نہیں، بلکہ استحبانی  
ہے، یعنی اس پر عمل کرنا بہتر ہے، لہذا اگر کسی نے بال یا ناخن کاٹ لیے، تو گنہگار نہیں۔

یہاں یہ بات واضح رہے کہ موئے زیرِ ناف و بغل اور ناخن، چالیس دن کے اندر کاٹنا  
ضروری ہیں، چالیس دن سے زائد بڑھانا مکروہ تحریکی، ناجائز و گناہ ہے، لہذا اگر کسی نے کئی  
دن سے ناخن یا موئے زیرِ ناف و بغل نہ کاٹے ہوں اور قربانی تک نہ کاٹنے سے چالیس دن

سے زائد کا عرصہ ہو جائے گا، تواب وہ اس منتخب پر عمل نہیں کر سکتا۔  
 قربانی کرنے والا اپنے ناخن اور بال نہ کاٹے۔ چنانچہ صحیح مسلم میں حضرت ام سلمہ رضی اللہ عنہا سے مروی ہے، رسول اللہ صلی اللہ علیہ وسلم نے ارشاد فرمایا: ”من کان له ذبح، یذبحه فاذا اهل هلال ذی الحجۃ، فلا ياخذن من شعرة ولا من اظفاره شيئاً حتى یضھی“ ترجمہ: جس کے پاس قربانی کے لیے جانور ہو، توجہ ذوالحجہ کا چاند طلوع ہو جائے، وہ اپنے بالوں اور ناخنوں سے کچھ بھی نہ کاٹے، حتیٰ کہ قربانی کر لے۔

(صحیح مسلم، کتاب الاضاحی، باب نھی من دخل۔ الخ، جلد 2، صفحہ 160، مطبوعہ کراچی)

یونہی جامع ترمذی میں ہے، آپ صلی اللہ علیہ وسلم نے ارشاد فرمایا: ”من رای هلال ذی الحجۃ واراد ان یضھی، فلا ياخذن من شعرة ولا من اظفاره“ ترجمہ: جو ذوالحجہ کا چاند دیکھے اور قربانی کا ارادہ رکھتا ہو، تو وہ اپنے بال اور ناخن نہ کاٹے۔

(جامع ترمذی، ابواب الاضاحی، باب ترك اخذ الشعير من اراده ان یضھی، جلد 1، صفحہ 278، مطبوعہ کراچی)

مراۃ المناجیح میں ہے: ”جو امیر و جو بیا فقیر نفلأً قربانی کا ارادہ کرے، وہ بقر عید کا چاند دیکھنے سے قربانی کرنے تک ناخن بال اور مردار کھال وغیرہ نہ کاٹے، نہ کٹوانے تاکہ حاجیوں سے قدرے مشابہت ہو جائے، کہ وہ لوگ احرام میں حجامت نہیں کر سکتے اور تاکہ قربانی ہر بال، ناخن کافدیہ بن جائے۔ یہ حکم استحبانی ہے، وجوبی نہیں، لہذا قربانی والے پر حجامت نہ کرانا بہتر ہے، لازم نہیں۔ اس سے معلوم ہوا کہ اچھوں سے مشابہت بھی اچھی ہے۔“

(مراۃ المناجیح، جلد 2، صفحہ 370، نیجی کتب خانہ، گجرات)

فتاویٰ رضویہ میں ہے: ”یہ حکم صرف استحبانی ہے، کرے تو بہتر ہے، نہ کرے تو مضائقہ نہیں، نہ اس کو حکم عدولی کہہ سکتے ہیں، نہ قربانی میں نقش آنے کی کوئی وجہ، بلکہ

اگر کسی شخص نے ۱۳ (کتیس) دن سے کسی عذر کے سبب خواہ بلا عذر ناخن نہ تراشے ہوں، نہ خط بنوایا ہو کہ چاند ذی الحجه کا ہو گیا، تو وہ اگرچہ قربانی کا ارادہ رکھتا ہو، اس منتخب پر عمل نہیں کر سکتا، اب دسویں تک رکھے گا، تو ناخن و خط بنوائے ہوئے آتا یہ سوال دن ہو جائے گا اور چالیس دن سے زیادہ نہ بنوانا گناہ ہے، فعل منتخب کے لئے گناہ نہیں کر سکتا۔“

(فتاویٰ رضویہ، جلد 20، صفحہ 353، رضا فاؤنڈیشن، لاہور)

(۲) جو شخص قربانی نہ کر سکے، اگر وہ بھی اس عشرہ مبارکہ (یعنی ذوالحجہ کے پہلے دس ایام) میں بال اور ناخن کاٹنے سے رُکار ہے، پھر بعد نمازِ عیدِ حجامت وغیرہ کروالے، تو قربانی کا ثواب پائے گا۔

سنن ابو داؤد ونسائی میں حضرت عبد اللہ بن عمر و بن عاص رَضِيَ اللَّهُ عَنْهُ سے مردی ہے، نبی کریم ﷺ نے ارشاد فرمایا: ”امرۃ بیوم الاضحی عیداً، جعله اللہ عزوجل لهذۃ الامۃ، فقال الرجل: أرأيت إن لم أجده الا منيحة انشی، افاضحی بها قال: لا، لكن تأخذ من شعرک وتقلم اظفارک وتقص شاربک وتحلق عاتتك، فذلك تهام اضحيك عند الله عزوجل“ ترجمہ: مجھے یومِ اضحی کا حکم دیا گیا، اس دن کو اللہ پاک نے اس امت کے لیے عید بنایا۔ ایک شخص نے عرض کی: یا رسول اللہ ﷺ نے اسی کی قربانی کر دوں؟ فرمایا: نہیں۔ ہاں! تم اپنے بال، ناخن اور موچھیں تراشو اور موئے زیر ناف مونڈھ لو، اسی میں تمہاری قربانی اللہ پاک کے ہاں پوری ہو جائے گی۔“

(سنن نسائی، کتاب الحجایا، باب من لم يجد الاضحی، جلد 2، صفحہ 201، مطبوعہ لاہور)

مراء المناجح میں ہے: ”جو قربانی نہ کر سکے، وہ بھی اس عشرہ میں حجامت نہ کرائے،

بقر عید کے دن بعد نماز حجامت کرائے، تو ان شاء اللہ ثواب پائے گا، جیسا کہ بعض روایت میں ہے۔

(مراقب الناجح، جلد 2، صفحہ 370، نیمی کتب خانہ، گجرات)

صدر الشريعة مولانا مفتی محمد امجد علی اعظمی علیہ الرحمۃ مذکورہ حدیث پاک ذکر کرنے کے بعد فرماتے ہیں: ”یعنی جس کو قربانی کی توفیق نہ ہو، اسے ان چیزوں کے کرنے سے قربانی کا ثواب حاصل ہو جائے گا۔“ (بہار شریعت، حصہ 15، صفحہ 330، مکتبہ المدینہ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

کتبہ

مفتی محمد قاسم عطاری

28 ذوالقعدۃ الحرام 1440ھ / 01 اگست 2019ء

## جلدی نمازِ عید پڑھ لینے والوں کا دوسروں کی قربانی کرنا کیسا؟

فتاویٰ 57

کیا فرماتے ہیں علمائے دین و مفتیان شرع متین اس مسئلے کے بارے میں کہ ہمارے علاقہ میں متعدد جگہ عید کی نماز ہوتی ہے، مرکزی مسجد میں عید کی نماز ویگر مساجد کی نسبت کچھ تاخیر سے ہوتی ہے، ہمارے یہاں مقامی مدرسہ میں اجتماعی قربانی کا سلسلہ ہوتا ہے، اگر قاری صاحبان جلدی عید کی نماز پڑھ کر ان افراد کی قربانی کر دیں جو مرکزی مسجد میں عید کی نماز پڑھتے ہوں اور ابھی تک انہوں نے نماز عید نہ پڑھی ہو، تو قاری صاحبان کا اس طرح کرنا کیسا؟ ایسا کرنے سے قربانی ہوگی یا نہیں؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْتَّدْلِكِ الْوَهَابِ أَللَّهُمَّ هَدَايَةُ الْحَقِّ وَالصَّوَابِ

پوچھی گئی صورت میں جبکہ آپ کے ہاں متعدد جگہوں پر عید کی نماز ہوتی ہے، تو

قاری صاحبان کا جلدی عید کی نماز پڑھ کر ان افراد (جو مرکزی مسجد میں عید کی نماز پڑھتے ہیں اور انہوں نے ابھی تک نماز نہیں پڑھی، ان) کی قربانی کر دینا جائز ہے اور ان افراد کی قربانی بھی ہو جائے گی، کیونکہ جہاں متعدد جگہ عید کی نماز ہوتی ہو، وہاں پہلی جگہ نماز ہو چکنے کے بعد قربانی جائز ہے یعنی یہ ضروری نہیں کہ عید گاہ میں نماز ہو جائے جب ہی قربانی کی جائے، بلکہ کسی مسجد میں ہو گئی اور عید گاہ میں نہ ہوئی جب بھی ہو سکتی ہے جیسا کہ رد المحتار میں ہے ”ولوضحی بعد ما صلی أهل المسجد ولم يصل أهل الجبانة أجزاؤه استحسانا“ یعنی: اگر مسجد والوں کی نماز کے بعد قربانی کی اس حال میں کہ ابھی عید گاہ والوں نے نماز نہیں پڑھی تھی، تو استحسانا قربانی کرنا درست ہے۔ (رد المحتار مع الدر المختار، ج ۹، ص ۵۲۸، مطبوعہ کوئٹہ)

یونہی الجواهرۃ النیرۃ میں ہے: ”تجوز صلاۃ العید فی المصر فی موضعین ویجوز أن ییضھی بعد ما صلی فی أحد الموضعین استحسانا“ یعنی: نماز عید شہر میں دو جگہوں پر جائز ہے اور دو جگہوں میں سے ایک میں نماز پڑھنے کے بعد قربانی کرنا استحسانا جائز ہے۔ (الجواهرۃ النیرۃ، ج ۱، ص ۱۱۴، مطبوعہ ملتان)

صدر الشريعة مفتی امجد علی اعظمی علیہ الرحمۃ ایک جگہ نماز ہو جانے کے بعد قربانی کے درست ہونے کے بارے میں ارشاد فرماتے ہیں ”اگر شہر میں متعدد جگہ عید کی نماز ہوتی ہو، تو پہلی جگہ نماز ہو چکنے کے بعد قربانی جائز ہے یعنی یہ ضرور نہیں کہ عید گاہ میں نماز ہو جائے جب ہی قربانی کی جائے، بلکہ کسی مسجد میں ہو گئی اور عید گاہ میں نہ ہوئی جب بھی ہو سکتی ہے۔“

(بہار شریعت، حصہ ۱۵، ص ۳۳۷، مکتبۃ المدینۃ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَاٰلِهٖ وَسَلَّمَ

كتبه

مفتی محمد قاسم عطاری

۰۷ دسمبر ۲۰۱۶ء / ۱۴۳۷ھ ربيع الاول

## بیرون ملک والے کی قربانی پاکستان کی جائے، تو کہاں کے وقت کا اعتبار ہو گا؟

فتاویٰ 58

کیا فرماتے ہیں علمائے دین و مفتیان شرع متین اس مسئلے کے بارے میں کہ ایک شخص بیرون ملک ہے، پاکستان میں اس نے قربانی کے لیے رقم بھیجی ہے، پوچھنا یہ ہے کہ نماز عید پڑھ کر پاکستان میں اس آدمی کے جانور کی قربانی کر سکتے ہیں؟ حالانکہ بیرون ملک میں ابھی دس ذوالحجہ کی صحیح صادق نہیں ہوئی؟ وضاحت فرمادیں۔

سائل: غلام ربانی عطاری (کوٹلی، آزاد کشمیر)

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنِ الْمَلِكِ الْوَهَابِ اللَّٰهُمَّ هَدَايَةُ الْحَقِّ وَالصَّوَابِ

پوچھی گئی صورت میں بیرون ملک والا شخص جہاں رہتا ہے، اگر وہاں ابھی تک دس ذوالحجہ کی صحیح صادق طلوع نہیں ہوئی، تو اس کی قربانی پاکستان میں کرنے سے واجب قربانی ادا نہیں ہوگی، کیونکہ قربانی کے وجوب کا سبب وقت ہے اور وہ وقت دس ذوالحجہ کی صحیح صادق طلوع ہونے سے شروع ہوتا ہے، لہذا دس ذوالحجہ کی صحیح صادق طلوع ہونے سے پہلے قربانی واجب ہی نہیں ہوئی، لہذا وجوب سے پہلے ہی کی گئی قربانی سے، بعد میں واجب ہونے والی قربانی ادا نہیں ہوگی، اگرچہ پاکستان میں دیہات میں قربانی کرنے کی صورت میں صحیح صادق طلوع ہو چکی ہو، یا شہر میں قربانی کرنے کی صورت میں یہاں شہر کے کسی مقام پر عید کی نماز ہو چکی ہو۔ البته بیرون ملک والا شخص جہاں موجود ہے، اگر وہاں دس ذوالحجہ کی صحیح صادق کا وقت ہو گیا ہے، تو اب پاکستان کے دیہات میں قربانی کرنے کی صورت میں یہاں دس ذوالحجۃ الحرام کو طلوع فجر کے بعد اور شہر میں قربانی کرنے کی

صورت میں یہاں اس شہر کے کسی مقام پر نماز عید ہو چکنے کے بعد قربانی کی، تو ادا ہو جائے گی اگرچہ جس کی طرف سے قربانی کی جا رہی ہے، جہاں وہ شخص موجود ہے، وہاں ابھی تک عید کی نمازنہ ہوئی ہو، کیونکہ اس میں قربانی والی جگہ کا اعتبار ہے، قربانی کرنے والے کے شہر کا اعتبار نہیں ہے۔

صاحب در مختار قربانی کے وجوب کے سبب کو ذکر کرتے ہوئے فرماتے ہیں: ”و سببها الوقت وهو أيام النحر“ اور اس کے وجوب کا سبب وقت ہے اور وہ ایام الخر کا وقت ہے۔

اس عبارت کے تحت علامہ شامی علیہ الرحمۃ فرماتے ہیں: ”ذکر فی النهاية أن سبب وجوب الأضحية وصف القدرة فيها بأنها ممكنة أو ميسرة لم يذكر لافي أصول الفقه ولا في فروعه، ثم حقق أن السبب هو الوقت، لأن السبب إنما يعرف بنسبة الحكم إليه و تعلقه به، إذ الأصل في إضافة الشيء إلى الشيء أن يكون سبباً“ ترجمہ: نہایہ میں ذکر کیا ہے کہ قربانی کے وجوب کا سبب اور اس میں ممکن اور آسان ہونے کے اعتبار سے قدرت کا وصف ذکر نہیں کیا گیا، نہ اصول فقہ میں اور نہ ہی اس کی فروعات میں۔ پھر انہوں نے تحقیق فرمائی کہ اس کے وجوب کا سبب وقت ہے، اس لیے کہ سبب کی پہچان، اس کی طرف حکم کی نسبت اور اس کے ساتھ حکم کے تعلق سے ہوتی ہے، اس لیے کہ ایک شے کی دوسری شے کی طرف اضافت میں اصل یہی ہے کہ وہ دوسری شے کے لیے سبب ہو۔

(الدر المختار مع رد المحتار، جلد ۹ ص ۵۲۰، مطبوعہ پشاور)

در مختار مع رد المحتار میں ہے: ”أول وقتها بعد الصلوة إن ذبح في مصر وبعد طلوع فجر يوم النحر إن ذبح في غيره والمعتبر مكان الأضحية لا مكان من عليه“ یعنی قربانی

کا وقت نماز کے بعد ہے، اگر شہر میں کرے اور اگر گاؤں میں ذبح کرنی ہو تو عید کے روز صحیح طلوع ہونے کے بعد اور قربانی میں ذبح کرنے کی جگہ معتبر ہے، قربانی کرنے والے کی جگہ معتبر نہیں۔

(الدر المختار مع رد المحتار، جلد ۹، ص ۵۲۹، مطبوعہ پشاور)

فتاویٰ عالمگیری میں ہے: ”إِنَّ الرَّجُلَ إِذَا كَانَ فِي مِصْرٍ وَأَهْلَهُ فِي مِصْرٍ أَخْرَى فَكَتَبَ إِلَيْهِمْ لِيَضْحُوا عَنْهُ فَإِنَّهُ يُعْتَدُ بِمَكَانِ التَّضْحِيَةِ فَيَنْبَغِي أَنْ يَضْحُوا عَنْهُ بَعْدِ فَرَاغِ الْإِمَامِ مِنْ صَلَاتِهِ فِي الْمِصْرِ الَّذِي يَضْحُى عَنْهُ فِيهِ“، یعنی اگر ایک شخص ایک شہر میں ہو اور اس کے اہل دوسرے شہر میں ہوں، وہ اپنے گھر والوں کو کہے کہ میری طرف سے قربانی کریں، توبے شک اس میں قربانی والی جگہ کا اعتبار کیا جائے گا، یعنی اس کے اہل کے لیے اجازت ہو گی کہ وہ جس شہر میں قربانی کر رہے ہیں، اس شہر میں امام کے نماز عید سے فارغ ہونے کے بعد، اس شخص کی طرف سے قربانی کر دیں۔ (فتاویٰ عالمگیری، جلد ۵، ص ۳۶۶، مطبوعہ کراچی)

صدر الشریعہ بدراطريقہ مولانا مفتی محمد امجد علی اعظمی علیہ رحمۃ اللہ القوی فرماتے ہیں: ”قربانی واجب ہونے کا سبب وقت ہے، جب وہ وقت آیا اور شرائط وجوب پائے گئے، قربانی واجب ہو گئی“۔

(بہار شریعت، جلد ۳، حصہ ۱۵، ص ۳۳۳، مکتبۃ المدینہ، کراچی)

ایک اور مقام پر فرماتے ہیں: ”قربانی کا وقت دسویں ذی الحجه کے طلوع صحیح صادق سے بارہویں کے غروب آفتاب تک ہے۔“ (بہار شریعت، جلد ۳، حصہ ۱۵، ص ۳۳۶، مکتبۃ المدینہ، کراچی) مزید ایک اور جگہ فرماتے ہیں: ”یہ جو شہر اور دیہات کا فرق بتایا گیا ہے، یہ مقام قربانی کے لحاظ سے ہے، قربانی کرنے والے کے اعتبار سے نہیں، یعنی دیہات میں قربانی ہو تو وہ وقت ہے، اگرچہ قربانی کرنے والا شہر میں ہو اور شہر میں ہو تو نماز کے بعد ہو، اگرچہ

جس کی طرف سے قربانی ہو وہ دیہات میں ہو۔” (بہار شریعت، جلد ۳، حصہ ۱۵، ص ۳۳۷ مکتبۃ المدینہ، کراچی)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

الجواب صحيح

مفتي محمد قاسم عطاري

كتبه

المتخصص في الفقه الإسلامي

محمد نوید پشتی

صفر المظفر ۱۴۴۱ھ / ۲۸ اکتوبر ۲۰۱۹ء

## اجتماعی قربانی والوں کا مسجد میں گوشت بنانا کیا؟

فتوى 57

کیا فرماتے ہیں علمائے دین و مفتیان شرع متین اس مسئلے کے بارے میں کہ ایک مسجد میں اجتماعی قربانی کا اہتمام ہوتا ہے اور اجتماعی قربانی کرنے والے مسجد کے صحن میں جو کہ عین مسجد ہے، وہاں پر گوشت بناتے ہیں، جس سے مسجد کا صحن آلودہ ہو جاتا ہے اور نمازوں کو تکلیف ہوتی ہے۔ مسجد کے صحن میں گوشت بنانا شرعی طور پر کیسا ہے؟ عین مسجد کے صحن میں بغیر کچھ بچھائے ماربل پر گوشت بناتے ہیں، جس سے مسجد کا فرش آلودہ ہو جاتا ہے۔ اس بارے میں جو حکم شرعی ہو بیان فرمائیں۔

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْهَلِكِ الْوَهَابِ اللَّهُمَّ هَدِّأْيَةَ الْحَقِّ وَالْعَوَابِ

اجتماعی قربانی کرنے والوں کا عین مسجد کے صحن میں گوشت بنانا، مسجد کے فرش کو آلودہ کرنا یہ مسجد کی بے ادبی اور سخت ناجائز و حرام ہے کہ مسجدیں ان کاموں کے لیے نہیں بنیں اور جن کاموں کے لیے مساجد نہیں بنیں، حدیث میں ان کاموں کو مسجد میں کرنے سے منع کیا گیا ہے۔ مسجد میں گوشت بنانا تو دور کی بات ہے، کچھ گوشت لے کر صرف مسجد

سے گزرنے کی بھی احادیث میں ممانعت ہے۔ نیز مسجد کو آلو دہ کرنا حرام ہے، اگرچہ وہ کسی پاک چیز سے ہی ہو اور مسجد کو صاف ستر ارکھنا واجب ہے، لہذا صحن مسجد میں گوشت پھیلاؤ کر مسجد کو آلو دہ اور بدبو دار کرنا بلاشبہ حرام کام ہے۔ جس جس نے ایسا کیا ہے، وہ سب گنہگار اور مستحق عذاب نار ہیں۔ ان پر اپنے اس حرام فعل سے توبہ فرض ہے۔

نبی کریم ﷺ ارشاد فرماتے ہیں: ”من سع رجل اینشد ضالة في المسجد فليقل لا رد لها الله عليك فان المساجد لم تبن لها“ ترجمہ: جو کسی شخص کو نے کہ مسجد میں اپنی گم شدہ چیز دریافت کرتا ہے، تو اسے چاہیے کہ اس سے کہہ: اللہ تیری گئی چیز تجھے نہ ملائے، کیونکہ مسجدیں اس لیے نہیں بنیں۔

(صحیح مسلم، جلد ۱، صفحہ ۳۹۷، دار الحیاء، التراث العربي، بیروت)

علامہ بدر الدین عینی حنفی رحمۃ اللہ علیہ اس حدیث کے تحت فرماتے ہیں: ”قوله: لم تبن لها“ ای: لإنشاد الضالة؛ وإنما بُنيت لأداء الفرائض - وقد يدخل في هذا كل أمر لم يُبن له المسجد من البيع والشراء، ونحو ذلك من أمور معاملات الناس واقتضاء حقوقهم“ ترجمہ: نبی کریم ﷺ کا فرمان کہ مساجد اس کام کے لیے نہیں بنیں یعنی مسجدیں اپنی گمشدہ چیزیں تلاش کرنے کے لیے نہیں بنیں، بلکہ وہ تو فرائض ادا کرنے کے لیے بنی ہیں اور اس (ممانعت) میں ہر وہ کام داخل ہے، جس کے لیے مسجد نہیں بنی جیسے خرید و فروخت اور اس کی مثل لوگوں کے دیگر معاملات اور ان کے حقوق کی ادائیگی سے متعلقہ امور۔ (شرح ابی داود للعینی، بہبٰت فی کراہیۃ انشاد الضالۃ فی المسجد، جلد ۲، صفحہ ۳۸۶، مطبوعہ بیروت)

نبی کریم ﷺ نے کچا گوشت مسجد میں لے جانے سے منع فرمایا ہے۔

جیسا کہ سنن ابن ماجہ میں ہے: ”عَنْ أَبْنِ عُمَرٍ رَضِيَ اللَّهُ عَنْهُمَا، عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ

قال: ”خصال لاتنبعنی فی المسجد: لا یتخد طریقاً - ولا یبر فیه بلمح نیع۔ ملتقطاً“ ترجمہ: حضرت عبد اللہ بن عمر رضی اللہ عنہما سے مروی ہے کہ رسول اللہ صلی اللہ علیہ وآلہ وسلم نے ارشاد فرمایا: کچھ کام ایسے ہیں جو مسجد میں کرنے مناسب نہیں۔ (وہ یہ ہیں کہ) مسجد کو راستہ نہ بنایا جائے اور کچا گوشت لے کر مسجد سے نہ گزر جائے۔

(سن ابن ماجہ، باب ما یکرہ فی المساجد، رقم الحدیث 748، مطبوعہ دار ابن کثیر، بیروت)

مفتی امجد علی اعظمی رحمۃ اللہ علیہ فرماتے ہیں: ”مسجد میں کچا لہسن پیاز کھا کر جانا، جائز نہیں جب تک بوباتی ہو کہ فرشتوں کو اس سے تکلیف ہوتی ہے۔ حضور قدس صلی اللہ علیہ وآلہ وسلم ارشاد فرماتے ہیں: جو اس بدبودار درخت سے کھائے وہ ہماری مسجد کے قریب نہ آئے کہ ملائکہ کو اس چیز سے ایذا ہوتی ہے جس سے آدمی کو ہوتی ہے اس حدیث کو بخاری و مسلم نے جابر رضی اللہ عنہ سے روایت کیا یہی حکم ہر اس چیز کا ہے جس میں بدبو ہو۔ جیسے گندنا، مولی، کچا گوشت (جس کی حدیث میں بھی صراحت ہے)۔

(بہار شریعت، جلد 1، حصہ 03، صفحہ 648، مکتبۃ المدینہ، کراچی)

مسجد کو گندگی سے بچانا ضروری ہے۔ جیسا کہ الحرم الرائق میں ہے: ”إِنَّمَا الْحُرْمَةُ لِلْمَسْجِدِ وَلِكُونِ الْمَسْجِدِ يَصَانُ عَنِ الْقَادِرَاتِ وَلَوْ كَانَتْ طَاهِرَةً“ ترجمہ: پیشک یہ مسجد کی حرمت کی وجہ سے ہے تاکہ مسجد کو ہر قسم کی گندگی چیزوں سے بچایا جائے، اگرچہ وہ چیزوں پاک ہی کیوں نہ ہوں۔ (الحرم الرائق، کتاب الصلوٰۃ، جلد 02، صفحہ 61، مطبوعہ کوئٹہ)

مسجد کو صاف ستر ارکھنا واجب ہے۔ جیسا کہ غزیعون البصار میں ہے: ”أَنْ تَنْظِيفَ الْمَسْجِدِ وَاجِبٌ“ ترجمہ: کیونکہ مسجد کو صاف ستر ارکھنا واجب ہے۔

(غزیعون البصار، الفن الثانی، القول فی احکام المسجد، جلد 04، صفحہ 55-53، دارالکتب العلمیہ)

وَاللَّهُ أَعْلَمُ عَزَّ وَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

کتبہ

مفتي محمد باشم خان عطاري

۷ ذیقعدۃ الحرام ۱۴۳۹ھ / ۲۱ جولائی ۲۰۱۸ء

## قرعہ اندازی اور قربانی

فتاویٰ 60

کیا فرماتے ہیں علمائے دین و مفتیانِ شرع متین اس مسئلے کے بارے میں کہ ایک دکاندار نے لوگوں کے لیے ایک پیچ کا اعلان کیا ہے کہ جو اس سے فرتیج یاد یگر چیزیں خریدے گا، وہ اس کا نام قرعہ اندازی میں شامل کریں گے اور قرعہ اندازی کا ٹوکن پچاس روپے کا الگ سے لینا ہو گا، جس کا نام قرعہ اندازی میں نکل آیا، اسے بکرا یا گائے وغیرہ دی جائے گی اور جس کا نام نہ نکلا، اس کے پچاس روپے واپس نہیں ملیں گے، تو یہ اسکیم شرعاً کیسی ہے؟

بِسْمِ اللَّهِ الرَّحْمَنِ الرَّحِيمِ

الْجَوَابُ بِعَوْنِ الْمُلِكِ الْوَهَابِ اللَّهُمَّ هِدَايَةُ الْحَقِّ وَالصَّوَابِ

پوچھی گئی صورت میں یہ انعامی طریقہ کا رجوا ہے، جو بلا شک و شبہ ناجائز و حرام ہے، کیونکہ جس کا نام قرعہ اندازی میں نکلے گا، وہ تو انعام حاصل کرے گا اور جس کا نام نہیں نکلا، اس کے پچاس روپے ضائع ہو گئے، تو یہ اپنے مال کو خطرے پر ڈالنا ہے کہ زیادہ نفع والی چیز ملے گی یا اپنا مال ہی چلا جائے گا اور جو اسی کو کہتے ہیں۔ افسوس کی بات تو یہ ہے کہ علم دین نہ ہونے کی وجہ سے کس طرح قربانی جیسی عبادت والے کام میں بھی شیطان نے لوگوں کو حرام و گناہ میں مبتلا کر دیا ہے، لہذا دکاندار پر لازم ہے اس قرعہ اندازی والی اسکیم کو ختم کرے اور جس جس سے پچاس روپے بطور ٹوکن لیے ہیں، ان کو واپس کرے۔

اللہ جل جلالہ قرآن مجید میں جوئے کی حرمت کے بارے میں ارشاد فرماتا ہے:

﴿يَا أَيُّهَا الَّذِينَ آمَنُوا إِنَّمَا الْحُسْنَى الْمُبِيرُ وَالْأَنْصَابُ وَالْأَذْلَامُ بِرَجْسٍ مِّنْ عَمَلِ الشَّيْطَنِ فَاجْتَنِبُوهُ لَعَلَّكُمْ تُفْلِحُونَ﴾ ترجمہ گنز الایمان: ”اے ایمان والو! شراب اور جو اور بست اور پانے ناپاک ہی ہیں، شیطانی کام۔ تو ان سے بچتے رہنا کہ تم فلاج پاؤ۔“

(القرآن، سورۃ المائدہ، آیت 90)

باطل طریقے پر ایک، دوسرے کے مال کھانے کو سختی سے منع فرمایا گیا ہے۔ چنانچہ ارشاد خداوندی ہے: ﴿ وَلَا تَأْكُلُوا أَمْوَالَكُمْ بَيْتِكُمْ بِالْبَاطِلِ﴾ ترجمہ: ایک دوسرے کمال ناحق طور پر نہ کھاؤ۔“

(القرآن، سورۃ البقرۃ، آیت 188)

مبسوط میں جوئے کی تعریف سے متعلق ہے: ”تعليق استحقاق المال بالخطر قبار، والقمار حرام في شيء عتنا“ ترجمہ: مال کے استحقاق کو خطرے کے ساتھ معلق کرنا جوا ہے اور جو اہماری شریعت میں حرام ہے۔ (المبسوط للمرخی، کتاب الاباق، ج 11، ص 20، مطبوعہ کوئٹہ)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتب

الجواب صحيح

المتخصص في الفقه الإسلامي

مفتي محمد قاسم عطاري

ابو حذيفہ محمد شفیق عطاری

24 ذی القعده الحرام 1439ھ / 07 اگست 2018ء

گولی سے مارا ہوا جانور حلال ہے یا حرام؟

فتاویٰ 61

کیا فرماتے ہیں علمائے دین و مفتیان شرعِ متین اس مسئلے کے بارے میں کہ اگر کسی حلال جانور کو چھری سے ذبح کی بجائے اس طرح گولی کے ذریعے مارا جائے کہ گولی چلانے

سائل: محمد شاہد

سے پہلے تکبیر پڑھ لی جائے، تو کیا وہ جانور حلال ہو گا؟

بِسْمِ اللّٰهِ الرَّحْمٰنِ الرَّحِيْمِ

الْجَوَابُ بِعَوْنَ الْهَلِكِ الْوَهَابِ اللَّهُمَّ هَدِّيْةَ الْحَقِّ وَالْعَوَابِ

پوچھی گئی صورت میں وہ جانور حلال نہیں ہو گا، کیونکہ عمومی حالات میں پالتو جانور کو گولی کے ساتھ مارا ہو یا شکار کے دوران جانور کو گولی کے ذریعے مارا ہو، بہر صورت جانور حرام ہو گا۔ اس مسئلے کی تفصیل کچھ یوں ہے کہ ذبح شرعی کی دو صورتیں ہیں:

(1) ذبح اختیاری: کسی دھاری ردار چیز کے ساتھ ذبح والے جانور (مثلاً بکری، گائے وغیرہ) کی مقام ذبح سے مخصوص رگیں کاٹنا یا نحر والے جانور (مثلاً اونٹ) کی محل نحر سے مخصوص رگیں کاٹنا ذبح اختیاری کہلاتا ہے جیسے عمومی حالت میں پالتو جانوروں کو ذبح اختیاری کے طور پر ہی ذبح کیا جاتا ہے۔

(2) ذبح اضطراری: جب ذبح اختیاری ممکن نہ ہو، تو جانور کے کسی بھی حصے پر دھاری دار چیز کا وار کر کے اسے مارنا ذبح اضطراری کہلاتا ہے جیسے شکار یا بعض اوقات پالتو جانور کے وحشی ہو جانے کی صورت میں جانور کو ذبح اضطراری کے طور پر ذبح کیا جاتا ہے۔

اگر ذبح اختیاری ممکن تھا اور گولی کے ذریعے جانور مار دیا، تو وہ جانور حرام ہو گا، کیونکہ جب ذبح اختیاری ممکن ہو، تو ذبح اختیاری ہی ضروری ہے اور اس کے بغیر جانور مر گیا، وہ حلال نہیں ہو گا۔

المبسوط للسرخی میں ہے: ”عند تعذر الحل بذكاة الاختيار يثبت الحل بذكاة الاضطرار“ ترجمہ: جب جانور کو ذبح اختیاری کے ساتھ حلال کرنا، ممکن نہ ہو، تب ذبح اضطراری کے ساتھ اس جانور کا حلال ہونا ثابت ہو گا۔ (المبسوط للسرخی، ج ۱۱، ص ۲۲۸، دار المعرفة، بیروت)

الْحَرَارَقَ مِنْ هُوَ: ”لَوْتَرَكَ ذَكَاتَهُ مَعَ الْقَدْرَةِ عَلَيْهِ يَحْرَمُ“ ترجمہ: اگر (جانور شکار کیا اور جب قریب پہنچا، تو) ذبح اختیاری ممکن تھا، پھر بھی ذبح نہ کیا، تو وہ جانور حرام ہو جائے گا۔ (الْحَرَارَقَ، ج ۸، ص ۲۶۲، دارالکتب الاسلامی، بیروت)

اور اگر ایسی صورت ہو کہ جس میں ذبح اختیاری ممکن نہ ہو جیسے شکار کرنے کی صورت میں، تو بھی گولی مارنے سے جانور حلال نہیں ہو گا، کیونکہ گولی کی دھار نہیں ہوتی، بلکہ وہ اپنے شدید دباؤ کی وجہ سے جسم میں داخل ہو کر موت کا سبب بنتی ہے، جبکہ ذبح اختیاری ہو یا اضطراری، بہر صورت ذبح شرعی کے لیے ضروری ہے کہ کسی دھاری دار چیز مثلاً چھری وغیرہ سے جانور ذبح کیا جائے، اگر کسی ایسی چیز سے ذبح کیا گیا، جس کی دھار نہ ہو اور اس کی دب و ثقل (وزن) کی وجہ سے جانور مر گیا، تو جانور حلال نہیں ہو گا۔ جیسا کہ کوئی لاٹھی کے وار سے جانور کو مار دے، تو وہ جانور حرام و مردار ہے، لہذا اس صورت میں بھی گولی کی وجہ سے مرنے والا جانور حرام ہو گا۔

ذبح کے لیے دھاری دار آللہ ہونا ضروری ہے۔ چنانچہ اللہ تعالیٰ ارشاد فرماتا ہے ﴿**حُرِّمَتْ عَلَيْكُمُ الْمَيْتَةُ وَالدَّمُ وَلَحْمُ الْخِنْزِيرِ وَمَا أُهْلَلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ**﴾ ترجمہ کنز الایمان: تم پر حرام ہے مردار اور خون اور سور کا گوشت اور وہ جس کے ذبح میں غیر خدا کا نام پکارا گیا اور وہ جو گلہ گھونٹنے سے مرے اور بے دھار کی چیز سے مارا ہوا۔ (پارہ ۶، سورۃ المائدہ، آیت ۳)

حضرت سید ناعدی بن حاتم رَضِیَ اللہُ عنْہُ نے نبی کریم صَلَّی اللہُ عَلَیْہِ وَاٰلِہٖ وَسَلَّمَ سے معارض (بغیر پر کے تیر، جس کا درمیانی حصہ موٹا ہوتا ہے) کے شکار سے متعلق پوچھا، تو آپ صَلَّی اللہُ عَلَیْہِ وَاٰلِہٖ وَسَلَّمَ نے ارشاد فرمایا: ”مَا أصَابَ بِحَدَّهُ فَكُلْهُ وَمَا أصَابَ بِعِرْضِهِ فَهُوَ قَيْنٌ“ ترجمہ: اس کی

دھار سے اگر جانور مر گیا، تو اسے کھاؤ اور اگر (دھار کی بجائے) اُس کی چوڑائی والے حصے کی وجہ سے مر گیا، تو وہ موقوذہ (کے حکم) میں ہے۔ (صحیح بخاری، ج 2، ص 823، مطبوعہ کراچی)

اللباب فی شرح الکتاب میں ہے: ”(وما اصاب المعارض بعرضه لم یؤکل) الجرح لابد منه لیتحقّق معنی الذکاة علی ما قدمنا (وان) اصاب بحدہ (جرحہ اکل) لتحقّق معنی الذکاة قیدنا بالجرح بالحد لانه لو جرحہ بعرضه فمات لم یؤکل لقتله بشقلہ“ ترجمہ: ”معراض کی چوڑائی والے حصے کی وجہ سے جانور مر گیا، تو اسے نہیں کھا سکتے“ ذبح شرعی کے تحقیق کے لیے دھاری دار آئے سے زخم لگانا ضروری ہے ”اور اگر اُس کی دھار کی وجہ سے جانور مرا، تو اسے کھا سکتے ہیں“، کیونکہ ذبح شرعی کا معنی متحقق ہو چکا۔ زخم کے لیے دھاری دار چیز کے ساتھ اس لیے مقید کیا، کیونکہ اگر دھار کی بجائے، چوڑائی والا حصہ لگنے سے جانور مر جائے، تو اسے کھانا حلال نہیں، کیونکہ وہ اُس کے نقل (وزن و دباؤ) کی وجہ سے قتل ہوا۔ (اللباب فی شرح الکتاب، ج 3، ص 221، المکتبۃ العلمیہ، بیروت)

امام الحسن بن الشاہ امام احمد رضا خان علیہ الرحمۃ فرماتے ہیں: ”آلہ کا حدید یعنی تیز ہونا اگرچہ شرط نہیں، مگر محمد یعنی باڑھ (دھار) دار ہونا کہ قابل قطع و خرق ہو ضرور ہے۔“

(فتاویٰ رضویہ، ج 20، ص 344، رضا فاؤنڈیشن، لاہور)

”الموقوذة“ کے تحت حکیم الامت مفتی احمد یار خان نعیمی علیہ الرحمۃ ارشاد فرماتے ہیں: ”خواہ لاٹھی سے مارا ہو یا گولی سے یا غلہ (مٹی کی گولی) سے، حرام ہے۔“

(تغیر نور العرفان، ص 129، نعیمی کتب خانہ، گجرات)

علامہ ابن عابدین شامی علیہ الرحمۃ فرماتے ہیں: ”لایخفی ان الجرح بالرصاص انما هو بالحرائق والشلل بواسطہ اندفاعه العنیف اذالیس له حد فلا يحل وبه افتی ابن

نجیم ”ترجمہ: یہ بات پوشیدہ نہیں کہ تابنے کی گولی کا زخم اس کے جلانے اور نقل (وزن) کی وجہ سے ہے، جو بذریعہ شدید دباؤ کے حاصل ہوتا ہے، کیونکہ گولی کی دھار نہیں ہوتی، لہذا شکار حلال نہ ہو گا اور اسی کے مطابق علامہ ابن نجیم علیہ الرحمۃ نے فتویٰ دیا۔

(رد المحتار، ج 10، ص 69 تا 70، مطبوعہ پشاور)

امام الحسن علیہ الرحمۃ فرماتے ہیں: ”بندوق کی گولی دربارہ حلتِ صید حکم تیر میں نہیں، اس کا مارا ہوا شکار مطلقاً حرام ہے کہ اس میں قطع و خرق نہیں، صدم و دق و کسر و حرق ہے۔“  
(فتاویٰ رضویہ، ج 20، ص 343، رضا فاؤنڈیشن، لاہور)

بیان کردہ دونوں صورتوں میں اگر گولی لگنے کے بعد جانور زندہ تھا کہ اُسے شرعی طریقہ کار کے مطابق کسی دھاری دار چیز سے ذبح کر لیا گیا، تو وہ جانور حلال ہو گا۔

چنانچہ حرام جانوروں کو بیان کرنے کے بعد اللہ تعالیٰ ارشاد فرماتا ہے: ﴿إِلَّا مَا ذَكَرْتُم مِّنْهُ﴾ ترجمہ کنز الایمان: مگر (حلال جانوروں میں سے مرنے سے پہلے) جنہیں تم ذبح کر لو۔

(پارہ 6، سورۃ المائدہ، آیت 3)

امام الحسن علیہ الرحمۃ اس بارے میں فرماتے ہیں: ”اگر ذبح کر لیا اور ثابت ہوا کہ ذبح کرتے وقت اس میں حیات نہیں مثلاً پھٹک رہا تھا یا ذبح کرتے وقت تڑپا اگرچہ خون نہ نکلا یا خون ایسا دیا جیسا مذبوح سے نکلا کرتا ہے، اگرچہ جنبش نہ کی یا کسی اور علامت سے حیات ظاہر ہوئی، تو حلال ہے۔“  
(فتاویٰ رضویہ، ج 20، ص 345، رضا فاؤنڈیشن، لاہور)

وَاللَّهُ أَعْلَمُ عَزَّوَجَلَّ وَرَسُولُهُ أَعْلَمُ صَلَّى اللَّهُ تَعَالَى عَلَيْهِ وَآلِهِ وَسَلَّمَ

كتبہ

مفتی محمد قاسم عطاری

17 ذوالحجۃ الحرام 1440ھ / 19 اگست 2019ء